

388

تتبعى حماءك
تاريخه جائرة

3847



3847

کتاب

سراج

سند اور مسلمان
سے کیا پایا
شاہ ولی اللہ سے اقبال تک
پروفیسر
پروفیسر آف اسلامک ایجوکیشن
پینڈی ویسٹ
پروفیسر، انٹرنیشنل اینڈ اسلام
پاکستان اکاڈمی
پروفیسر آف اسلام
پروفیسر آف ایم ای لاء آف اسلام
پروفیسر آف ایسٹرن کانسٹیٹیوشن
پروفیسر آف مینیر رپورٹ
پروفیسر آف اسٹینڈنگ اسلام
پروفیسر آف لائف

حیدرآباد، کراچی ۱۵



محمد ایوب قادری

مکتبہ معاویہ

۱۱/۶ بی ون ایریا، لیاقت آباد، کراچی ۱۹

بِسْمِ اللّٰهِ الرَّحْمٰنِ الرَّحِیْمِ

87097

~~87097~~

تبلیغی جماعت کا تاریخی جائزہ	کتاب
محمد ایوب قادری	مؤلف
جناب مفتی محمد شفیع صاحب	تعارف
صدر دارالعلوم کراچی	
جناب مولانا محمد اسحاق صاحب مدنی	پیش لفظ
ایک ہزار	بار اول
رجب المرجب ۱۳۹۱ھ ستمبر ۱۹۷۱ء	سال طباعت
انجمن پریس کراچی	مطبوعہ
تین روپے جلد چھ روپے	قیمت

بہ اشتراک فارقلیط اکادمی عزیز آباد کراچی

فہرست

محمد ایوب قادری (مؤلف)	ابتدائیہ
جناب مفتی محمد شفیع صاحب صدر العلوم کراچی	تعارف
مولانا محمد اسحاق صدیقی سندیلوی	پیش لفظ

باب دوم میوات میں اسلام کا داخلہ

باب اول تاریخی پس منظر

۲۶	علاقہ میوات	۱۴	محمد ابن قاسم کا دور
۲۸	میواتی قوم	۱۵	غزنوی عہد
۲۸	چشتی مشائخ کی تبلیغی کوششیں	۱۶	غوری عہد
۲۸	حسین خنگ سوار	۱۷	راجپوتوں میں تبلیغ اسلام
۳۰	شیخ موسیٰ	۲۰	قائم خانی راجپوت
۳۰	مداری سلسلے کی کوششیں	۲۰	پنجابی سوداگران
۳۳	سالار مسعود غازی سے تعلق	۲۰	میمن
	باب سوم	۲۱	مومن
	میوات میں مسلم حکومت کا استحکام	۲۲	لال خانی راجپوت
		۲۳	شیوخ قانون گو یاں
۳۵	غیاث الدین بلبن	۲۳	ماضی قریب کے کچھ مشاہیر

۵۹	مولوی کریم الدین	۳۶	بہادر ناہر میواتی
۶۰	مولوی محمد مرید	۳۷	حسن خاں میواتی
۶۱	مولوی نور علی	۳۷	بابری و ہمایونی دور
۶۱	میاں راج شاہ	۳۹	اکبری عہد
۶۲	مولوی عبداللہ خاں	۴۱	شاہ چوکھا و شیخ چاچن
	باب ششم	۴۱	شاہجہانی و عالمگیری دور
	عیسائیت اور آریہ سماج کی تحریکیں	۴۲	خان زمان میواتی
			باب چہارم
			میوات میں دینی انحطاط
۶۴	عیسائیت کی داغ بیل		
۶۵	سر سید احمد خاں کی گواہی		
۶۶	مناظرے	۴۳	غیر مسلم معاشرت
۶۷	چند پادری	۴۵	مولانا ابوالحسن ندوی کا بیان
۶۷	علمائے جوہی کا رنامے	۴۶	مولوی مراد علی کا بیان
۶۹	جدید تعلیم یافتہ طبقہ	۴۸	طبقاتی کشمکش
۷۰	آریہ سماج		باب پنجم
۷۳	آریہ سماج کا قیام		میوات میں علمائے تبلیغی کوششیں
۷۴	آریہ سماج تحریک کی وسعت		
۷۴	سوامی دیانند کی راجپوتانہ میں	۵۴	شاہ محمد مصنان مہمی
	سرگرمیاں	۵۷	مولوی نور محمد
۷۸	ارتداد کا ہنگامہ	۵۷	مولوی محمد اسماعیل مہمی
		۵۸	مولانا محبوب علی دہلوی

۱۰۴	تحریک کے متعلق تاثرات	باب ہفتم	مولوی محمد اسمعیل کاندھلوی اور
	باب نہم	میوات سے تعلق	
	مولانا محمد یوسف اور تحریک کی وسعت		

۱۰۶	مولانا محمد یوسف	۸۱	مولوی محمد اسمعیل کاندھلوی
۱۰۹	امارت	۸۲	میوات سے تعلق
۱۱۰	کام کی وسعت	۸۳	مولوی محمد کاندھلوی
۱۱۱	قصبہ آنولہ میں جماعت کا ورود	۸۴	مولوی عبدالسبحان میواتی
۱۱۶	اجتماعات اور دورے	۸۶	حاجی عبدالرحمن

۱۱۸	حجاز	باب ہشتم	مولانا محمد الیاس اور تحریک دعوت و تبلیغ
۱۱۹	دیگر عرب ممالک		
۱۲۰	افریقہ		

۱۲۱	یورپ	۸۸	مولانا محمد الیاس
۱۲۲	جاپان	۸۹	بستی نظام الدین میں قیام
۱۲۳	مولانا محمد یوسف کا آخری حج	۹۱	میوات میں مکتبوں کا قائم کرنا
۱۲۳	سفر پاکستان	۹۲	قصبہ نوح میں تبلیغی پختہ
۱۲۵	علالت	۹۳	تبلیغ کا طریقہ کار
۱۲۶	انتقال	۹۳	چھ اصول
۱۲۷	مولانا محمد یوسف کا علمی کام	۹۵	میوات میں کام کی وسعت
۱۲۸	امانی الاحبار	۹۷	مولانا محمد الیاس کا تبلیغی شغف
۱۲۸	حیات الصحابہ	۱۰۳	مولانا کا انتقال

	باب دہم	۱۳۸	مرقع یوسفی
	پاکستان میں تبلیغی جماعت کا کام	۱۳۰	مولانا انعام الحسن
		۱۳۲	مولانا محمد زکریا شیخ الحدیث
۱۳۸	دعوت کا آغاز	۱۳۳	مولانا محمد منظور نقانی
۱۳۹	کراچی میں پہلا اجتماع	۱۳۴	مولانا ابوالحسن علی ندوی
۴۰	رہنمائی و نڈ		
۱۴۱	مشرقی پاکستان		
۱۴۲	دین خالص کی تبلیغ		
۱۴۳	مولانا محمد یوسف کی آخری تقریر کا اقتباس		

ابتدائیہ

۱۹۶۷ء
حضرت مولانا محمد یوسف کاندھلویؒ کے وصال کے دو سال بعد اپریل ۱۹۶۷ء
میں مکتبہ معاویہ کراچی نے ان کی تقاریر اور مکتوبات جمع کر کے 'مرقع یوسفی' کے
نام سے شائع کئے۔ راقم الحروف نے اس کتاب پر مقدمہ لکھا تھا اور اس مقدمہ
میں برصغیر پاک و ہند میں تبلیغ اسلام کا مختصر تاریخی جائزہ پیش کیا۔ میوات میں
اسلام کی اشاعت کا حال خاص طور سے بیان کیا۔ یہ داستان ۶۳ صفحات پر مشتمل تھی
حضرت مولانا مرحوم و مغفور کی تقاریر و مکتوبات کی برکت سے اس مقدمے کو بھی نبی
و علمی حلقوں میں مقبولیت حاصل ہوئی ملک کے کئی رسائل و جرائد نے اس کو نقل کیا
بعض اہل الرائے حضرات نے زور دیا کہ یہ مقدمہ بعد نظر ثانی کتابی شکل میں شائع کیا جائے
خاکسار نے اپنی بے بضاعتی اور مصروفیات کے باوجود رمضان ۱۳۹۰ھ میں اس
مقدمے پر نظر ثانی کا ارادہ کیا خیال تھا کہ ایک آدھ ہفتے میں یہ کام ختم ہو جائے گا مگر
جب قلم کا مسافر روانہ ہوا تو اس نے تحقیق و تلاش کی وادیوں میں سرگردانی شروع
کر دی جس کا نتیجہ یہ نکلا کہ مقدمہ مذکور کے خاکے یا اساس پر مستقل ایک نئی کتاب وجود
میں آگئی۔

یہ کتاب دس ابواب پر مشتمل ہے پہلے باب میں تاریخی پس منظر بیان کیا گیا ہے
دوسرے میں میوات میں اسلام کا داخلہ تیسرے میں مسلم حکومت کا استحکام چوتھے میں
میوات میں دینی انحطاط اور پانچویں باب میں میوات میں علماء کی تبلیغ کوششوں کا
جائزہ لیا گیا ہے چھٹے باب میں عیسائیت اور آریہ سماج کی تحریکوں کا ذکر ہے تاکہ۔

تبلیغی دعوت اور جدوجہد کی اہمیت کا اندازہ ہو سکے ساتویں آٹھویں اور نویں باب میں تبلیغی جماعت کے ارکان ثلاثہ مولانا محمد اسمعیل، مولانا محمد الیاس اور مولانا محمد یوسف کے حالات اور تبلیغی کارناموں کا ذکر ہے۔

درحقیقت اس امر کی سخت ضرورت ہے کہ برصغیر پاک و ہند میں تبلیغ اسلام کی ایک مکمل مفصل اور مستند تاریخ لکھی جائے افسوس کہ اب تک یہ کام نہ ہو سکا اور اس کام کا آغاز بھی کیا تو ایک غیر مسلم نے۔ ہماری مراد ٹی۔ ڈبلیو۔ آرنلڈ سے ہے کہ جنہوں نے ۱۸۹۶ء میں *Preaching of Islam* کتاب لکھی جس کا اس زمانے میں اردو ترجمہ بھی شائع ہو گیا تھا۔ اس کتاب کا نواں باب ہندوستان سے متعلق ہے جو نہایت مختصر اور تشنہ ہے ملک میں بڑے بڑے سرکاری اور غیر سرکاری علمی ادارے ہیں ان کو یہ کام کرنا چاہئے مگر ان کو اپنے منصوبوں اور مصلحتوں سے فرصت نہیں ملتی۔ لہذا ایسے کتنے ضروری قومی کام التوا میں پڑے ہوتے ہیں۔

کتاب کے آخر میں کتابیات اور اشاریہ بھی شامل ہے۔ میں مفتی محمد شفیع صاحب اور مولانا محمد اسحاق صاحب سندیلوی کا شکر گزار ہوں کہ انہوں نے تعارف اور پیش لفظ لکھ کر ہمت افزائی فرمائی۔

محمد ایوب قادری
یکم ستمبر ۱۹۶۱ء

اے/۱۶۴/این
نارتھ ناظم آباد کراچی ۳۳

تعارف

کرم فرمائے محترم جناب محمد ایوب قادری صاحب ایم۔ لے نے اپنی تازہ
تالیف "تبلیغی جماعت کا تاریخی جائزہ" کا مسودہ مطالعہ کے لئے مجھے عنایت فرمایا
حضرت مولانا محمد ایوب صاحب رحمۃ اللہ علیہ کی قائم کی ہوئی تبلیغی جماعت نے عالم
اسلام میں تبلیغ دین کی گرانقدر خدمات انجام دی ہیں ضرورت تھی کہ اس کی مفصل
تاریخ مرتب کی جائے۔ بڑی خوشی کی بات ہے کہ جناب محمد ایوب قادری صاحب
نے اس کی طرف پیش قدمی کی۔ اللہ نے موصوف کو برصغیر کی ملہی و دینی شخصیتوں اور
ان کی خدمات کے بارے میں قابل رشک معلومات سے نوازا ہے چنانچہ یہ کتاب
بھی ان کی اس قابلیت کا جیتا جاگتا ثبوت ہے۔

کتاب کو باستیعاب پڑھنے کا موقعہ نہیں مل سکا، مگر جستہ جستہ مختلف مقامات سے
دیکھا۔ اسی سے اندازہ ہوتا ہے کہ فاضل مولف نے کتنی محنت اور جستجو کے ساتھ اسے
مرتب کیا ہے۔ نام کے اعتبار سے تو یہ صرف ایک تبلیغی جماعت کی تاریخ ہے۔ لیکن
درحقیقت اس میں مسلمانوں کی ان تمام تبلیغی کوششوں کا تذکرہ آگیا ہے جو حضرت
محمد بن قاسم علیہ الرحمہ کے وقت سے آج تک برصغیر میں کی گئی ہیں۔
اس ضمن میں عیسائی مشنریوں کی تحریک، آریہ سماج تحریک اور ان کے مقابلے
پر علماء اسلام کے کارناموں کی تاریخ پر بھی جامع اشارے اس کتاب میں آگئے ہیں۔
دعا ہے کہ اللہ تعالیٰ اس کتاب کو نافع اور مفید بنائے۔ اور یہ عند اللہ وعند الناس مقبول ہو۔

بندہ محمد شفیع

(صدر دارالعلوم کراچی)

۵ ربیع الاول ۱۳۹۱ھ

پیش لفظ

الحمد لله وكفى والسلام على عباده الذين اصطفى۔ افضل الخلائق سيد المرسلين نبی کریم محمد رسول اللہ صلی اللہ علیہ وسلم اللہ تعالیٰ کے آخری رسول و نبی ہیں۔ آنحضور صلی اللہ علیہ وسلم کے بعد نہ کسی نبی و رسول کی بعثت ہونی ہے نہ ہوگی۔ آپ کا لایا ہوا دین کمال اور ابدی ہے۔ قیامت تک یہ دین باقی رہے گا۔ اور قرآن و سنت کی روشنی شاہراہ حیات دنیاوی سے لیکر میدان قیامت تک ہماری رہنمائی کرتی رہے گی۔ اسلام کی بقائے دائمی کے جو انتظامات حق تعالیٰ نے فرمائے ہیں۔ ان میں سے ایک بہت اہم انتظام یہ ہے کہ اس امت کے صالحین اور علماذ میں سے بعض کو ایک خاص فہم و بصیرت سے نوازا جاتا ہے جس سے وہ امت کے مصالح اور مفاسد کا اطلاق کر لیتے ہیں اور حصول مصالح یا دفع مفاسد کے لئے من جانب اللہ صحیح و مناسب تدبیر کا ان کے قلب پر القاء کر دیا جاتا ہے اور وہ اپنی ایمانی فراست اور روحانی بصیرت سے یہ بات سمجھ لیتے ہیں کہ امت دین کے کس شعبہ کے بارے میں کوتاہی کر رہی ہے اور اس کا کیا سبب ہے اور اس وقت کس مرض میں مبتلا ہے اور مرض کے جراثیم جسم کے کس حصے میں پوشیدہ ہیں اور کس تدبیر و علاج سے اس سے شفا حاصل ہو سکتی ہے۔ اللہ تعالیٰ کے یہ برگزیدہ بندے عام صالحین کے درمیان ممتاز حیثیت رکھتے ہیں اور اولیاء اللہ کی صف میں انھیں مخصوص اور بلند مرتبہ حاصل ہوتا ہے۔

حضرت مولانا محمد الیاسؒ ان ہی ممتاز اولیاء اللہ کی صفوں میں شامل ہیں۔

جن پر اللہ تعالیٰ کا فضل خاص ہوتا ہے جنہیں خدمت دین و اصلاح امت کا کام سپرد کیا جاتا ہے حضرت موصوف کی وفات کو ابھی زیادہ دن نہیں گزرے ہیں۔ راقم اسطور کو بھی موصوف کی زیارت کا شرف حاصل ہوا ہے، ان کی تبلیغی و اصلاحی تحریک بھی بہت معمر نہیں ہے یہ دوسری بات ہے کہ اس کی نشوونما بہت تیزی کے ساتھ ہوئی اور گویا دن دوئی رات چوگنی ترقی کے مصداق بن گئی۔ یہ اللہ تعالیٰ کی خاص نعمت ہے لیکن اس کی عمر زیادہ نہیں ہے۔ اس کی ابتدا دیکھنے والے خاصی تعداد میں موجود ہیں تاہم زمانے کا حافظہ کمزور ہوتا ہے اندیشہ ہے کہ کہیں اس کی اصل بنیاد زمانہ کے حجابات کی وجہ سے مستور نہ ہو جائے لائق شکریہ ہیں جناب پروفیسر محمد ایوب قادری جنہوں نے خطرے کا ادراک بر محل کر لیا اور اس انقلاب انگیز تحریک کی تاریخ مرتب فرمائی جو آپ کے سامنے ہے اللہ تعالیٰ ان کی اس دینی خدمت کو قبول فرمائے اور دنیا و آخرت میں اس کی بہترین جزا عطا فرمائے۔ مولانا رحمۃ اللہ علیہ کی تحریک عام طور پر تبلیغی تحریک اور اس میں حصہ لینے والی جماعت تبلیغی جماعت کے نام سے مشہور ہے۔ یہ اس قدر متعارف ہے کہ اس کا تعارف تحصیل حاصل ہے لیکن اس کی بیرونی روشنی آنکھوں کو شدت سے ساتھ متاثر کر کے کہیں اس کی حقیقت و بنیاد کے لئے حجاب بھی بن جاتی ہے اس لئے مناسب ہے کہ دو کلمے اس کی حقیقت کے متعلق عرض کر دیئے جائیں جن سے تحریک میں حصہ لینے والوں میں سے بھی بہت کم واقف ہوتے ہیں۔

حضرت مولانا محمد ایوب کے سامنے سوال یہ تھا کہ دینی مدارس موجود ہیں مگر ان میں طلبہ کی کمی کیوں ہے اسلامی مکاتب قائم ہیں مگر پڑھنے والے بچوں کی قلت ہے۔ مسلمان اپنے بچوں کو دینی تعلیم کیوں نہیں دلاتے و عظم ہوتے ہیں مگر سننے والے معدودے چند ہوتے ہیں۔ اس کی کیا وجہ ہے خانقاہیں خالی ہوتی جا رہی ہیں علما کے یہاں عوام کی آمدورفت روز بروز کم ہوتی جاتی ہے یہ سوالات

تھے۔ جن کا جواب یہ معلوم ہوا کہ غذا میں تو بہترین موجود ہیں مگر امت کی بھوک غائب ہو گئی ہے۔ آب حیات کے چشتے ابل رہے ہیں مگر امت کو پیاس نہیں ہے۔ تربیت کے ذرائع اور قرب الہی حاصل کرنے کے وسائل بکثرت موجود ہیں مگر امت میں طلب نہیں ہے۔ ان کی تحریک کا ما حاصل اللہ تعالیٰ جل شانہ کی رضا حاصل کرنے کی طلب پیدا کرنا ہے یہی ان کی تحریک کا جوہر اور اس کی روح ہے جماعت کے دفاتر اجتماع گاہیں، خانقاہیں اور مدارس نہیں بلکہ اس تحریک سے خانقاہیں آباد ہوتی ہیں اور مدارس رونق و ترقی پاتے ہیں جو شخص تحریک کو اس زاویے سے دیکھے گا وہ اسے صحیح طریقے سے سمجھ سکے گا اور صحیح طور پر اس میں کام کر سکے گا جو اس حقیقت سے نا آشنا ہو گا تو اندیشہ ہے کہ کہیں وہ غلط فہمی میں مبتلا نہ ہو جائے۔

بلاشبہ حضرت مولانا محمد الیاسؒ پر اللہ تعالیٰ کا خاص فضل و کرم تھا جس کی وجہ سے انہوں نے یہ عظیم الشان کارنامہ انجام دیا۔ انہوں نے اپنی فراست ایمانی اور بصیرت وہی سے قلب امت پر نظر کر کے اس کی بہت سی بیماریوں کے اسباب کو دریافت کر لیا اور ہدایت الہی کی رفاقت و روشنی میں اس کا علاج دریافت فرما کر اسے عملی جامہ پہنایا۔

زیر نظر کتاب اس تحریک کی تاریخ کے ساتھ برصغیر پاک و ہند میں اشاعت اسلام کی بھی تاریخ ہے مجموعی طور پر قادری صاحب نے ایسا قیمتی اور مفید سرمایہ جمع کر دیا ہے جو موجودہ دور کے علاوہ آئندہ نسلوں کے لئے بھی بہت مفید ہو گا بلکہ سچ تو یہ ہے کہ اس کی کہنگی اس کی قدر و قیمت میں اور اٹھا ذکر کرتی رہے گی قادری صاحب اپنی علمی و دینی خدمات کے اعتبار سے علمی دنیا میں مشہور و معروف ہیں ان کی تالیفات و تراجم میں تذکرہ علمائے ہند (اردو ترجمہ) ماثر الامراء (اردو ترجمہ) وقائع عبدالقادر

خانی محذوم جہا نیاں جہاں گشت^۲، مولانا محمد احسن نانو تو سی^۲، مجموعہ وصایا اربعہ، مقدمہ فضائل
 صحابہ و اہل بیت^۳ وغیرہ کسی تعارف کے محتاج نہیں ہیں، ہمارے خیال سے یہ کتاب
 "تبلیغی جماعت کا تاریخی جائزہ" اس اعتبار سے ایک ممتاز حیثیت رکھتی ہے کہ یہ ایک
 زندہ اور فعال تحریک کی تاریخ ہے اور اس کے اوراق و ابواب میں انشاء اللہ مزید
 اضافہ ہو سکا۔

اللہ تعالیٰ سے دعا کرتا ہوں کہ موصوف کی ان دینی خدمات کو قبول فرما کر
 دنیا و آخرت میں اجر جزیلی عطا فرمائے اور مزید خدمت کی توفیق عطا فرمائے۔
 محمد اسحاق صدیقی عفا اللہ عنہ
 ۹ ربیع الاول ۱۳۹۱ھ
 مدرسہ عربیہ اسلامیہ نیو ٹاؤن کراچی
 ۵ مئی ۱۹۷۱ء

باب اول

تاریخی پس منظر

محمد بن قاسم کا دور

برصغیر پاک و ہند میں عربوں کے تجارتی تعلقات کا سلسلہ آغاز اسلام سے بہت پہلے ملتا ہے مگر ظہور اسلام کے بعد عہد خلافتِ نبوی میں مسلمانوں کے قدم مغربی پاکستان کے سرحدی علاقوں میں پہنچ گئے تھے ۹۳ھ میں سب سے پہلے محمد بن قاسم نے سندھ میں اسلامی حکومت کا سنگ بنیاد رکھا۔ اسلامی ثقافت و مذہب اور نئے نظام حکومت نے اس علاقے میں ایک انقلاب برپا کر دیا۔ سندھ کے پس ماندہ لوگوں کو انسانی حقوق ملے اور وہ راجاؤں، ٹھاکروں، پروہتوں اور برہمنوں کی چیرہ دستیوں اور جبرِ استبداد سے آزاد ہوئے محمد بن قاسم نے فتوحات اور قیام حکومت کے ساتھ ساتھ تبلیغ اسلام کی طرف بھی پوری توجہ دی تربیتی ادارے اور مساجد و مدارس قائم کئے۔ اس سلسلے میں اس کو حجاج ابن یوسف کی واضح ہدایت بھتیں ملے

ہر ایک را بکلمہ اسلام استدعا
برایک کو کلمہ اسلام کی دعوت دیجئے
کنید دہر کہ بعز اسلام مشرف گردو
اور جو کوئی اسلام سے مشرف ہو جائے
اور تربیت کنید
اس کی تربیت سمجئے۔

اس کا خاطر خواہ اثر ہوا اور یہاں آبادی کا بڑا حصہ مسلمان ہو گیا۔ دیبل کی فتح کے بعد وہاں مسجد تعمیر کی گئی اور مسلمانوں کی آباد کاری کا انتظام کیا گیا ہے

لپچ پلمہ از علی ابن حامد کوفی در مرتبہ ڈاکٹر عمر بن محمد داؤد پوتہ ۲ دحیدر آباد دکن ۱۹۳۹ء ص ۱۳۶

۲۱ فتوح البلدان از احمد بن یحییٰ بلاذری دیروت ۱۹۵۶ء ص ۱۶۱

محمد بن قاسم کے بعد کے حکمرانوں نے بھی حتیٰ الوسع تبلیغ اسلام میں دلچسپی لی بلکہ کبھی کبھی تو براہ راست دربار خلافت (بغداد) سے برصغیر پاک و ہند کے راجاؤں اور زمینداروں کو تبلیغی خطوط پہنچتے تھے اور ان کا اچھا اثر ہوتا تھا۔ ۱۹۹۰ء میں خلیفہ عمر بن عبدالعزیزؓ تحت خلافت پر متمکن ہوئے تو انہوں نے اکثر راجاؤں کو خطوط لکھے ان میں سے بعض نے اسلام بھی قبول کر لیا ہے

اس طرح جب ۱۰۰۰ء میں مہدی سریر آرائے حکومت ہوا تو اس کے تبلیغی خطوط کے جواب میں پندرہ راجاؤں نے قبول اسلام کیا۔ ظاہر ہے ان راجاؤں کا قبول اسلام انفرادی حیثیت سے نہ ہوا ہو گا بلکہ ایک بڑے خاندان، ایک بڑی جماعت اور ایک بڑے گروہ نے اسلام قبول کیا ہو گا بلکہ پھر تو نوبت یہاں تک پہنچی کہ بعض راجاؤں کو خود اسلامی تعلیمات و عقائد کی تحقیق کا شوق پیدا ہوا چنانچہ کشمیر بلا وزیریں علاقے کے راجا مہروک بن رائگ (یارائق) کی درخواست پر منصورہ کے حاکم عبداللہ ابن عمر نے ۱۰۰۰ء میں راجا کے پاس ایک عراقی ثراد فاضل نوجوان بھیجا۔ جس نے راجا کی شان میں قصیدہ کہا اور قرآن کی تفسیر لکھی اور خیال ہے کہ وہ راجا مسلمان ہو گیا۔

ہند پاکستانی زبان میں قرآن کریم کی یہ پہلی تفسیر تھی۔

عزنوی عہد برصغیر پاک و ہند میں مسلمانوں کا دوسرا دور عزنویوں کے زمانے سے شروع ہوا، محمود عزنوی (د ۱۰۰۰ء) نے مغربی پاکستان کا ایک حصہ عزمین کی حکومت میں شامل کر لیا تھا۔ عزنویوں کے عہد میں لاہور میں شیخ حسین زنجانی، شیخ علی ہجویری، شیخ اسمعیل محدث، ملتان میں یوسف گرویزی، اوچ میں صفی الدین گارونی اور

۱۔ فتوح البلدان ص ۶۳

۲۔ تاریخ سندھ از ابو ظفر ندوی (عظیم گروہ ۱۹۳۶ء) ص ۱۶۱

۳۔ ہندوستان عربوں کی نظر میں (دار المصنفین عظیم گروہ ۱۹۳۷ء) ص ۱۹۳-۱۹۵

شاہ کوٹ میں سلطان سخی سرور مشہور صوفیہ گزرے ہیں۔ جنہوں نے تذکیر و تبلیغ کے فرائض انجام دے کر ان علاقوں میں اسلام کو سر بلند کیا اور ان صوفیہ کی کوششوں سے مختلف قومیں اور قبیلے مشرف بہ اسلام ہوئے۔ مغربی پاکستان کے اکثر علاقے غزنوی حکومت میں شامل تھے جس کے نتیجے میں اسلامی معاشرے کو بخوبی تقویت حاصل ہوئی اور لاہور جلد ہی ایک اسلامی شہر بن گیا۔

غوری عہد سلطان معز الدین محمد بن سام غوری کی فتوحات سے پاکستان و ہند میں مسلمانوں کا تیسرا دور شروع ہوا۔ اس دور میں برصغیر میں مسلمانوں کی حکومت کی باقاعدہ داغ بیل پڑی۔ سلطان نے راجپوتوں کے مشہور راجا پرمتھوی راج کو ختم کر کے نہ صرف دہلی کو فتح کر لیا بلکہ راجپوتوں کا زور توڑ دیا۔ دو سال بعد قنوج کے راجا جے چند کو بھی پنج میدان شکست دی۔ اس کے سپہ سالار محمد بن بختیار خلجی نے فتوحات کا دائرہ بنگال تک وسیع کر دیا۔ شمالی ہند میں قطب الدین ایبک نے فتوحات کو وسیع کر لیا۔ سلطان غوری کے قتل کے بعد ۱۱۹۱ء میں قطب الدین ایبک لاہور میں تخت نشین ہوا۔ اگرچہ قطب الدین ایبک کا زیادہ وقت فتوحات اور جنگی مہمات میں گزرا لیکن اس کے زمانے میں اسلام کو خوب ترقی ہوئی۔ مساجد، مدارس اور خانقاہیں تعمیر ہوئیں ہزاروں کی تعداد میں لوگ حلقہ بگوش اسلام ہوئے۔ مبارک شاہ فخر مدبر لکھتا ہے کہ

کافرانِ قوی اور اریان بزرگ و بسیار فیل	طاقتور کافروں پر سے راجاؤں
و لشکر را بر انداخت بعضے را در ربقہ	بہت سے ہاتھیوں اور فوج کو اکھاڑ
اطاعت آورد و مسلمان کرد و شہر ہائے	پھینکا کچھ لوگوں کو مطیع کیا اور مسلمان
کفر بلا داد اسلام گشت و بر جائے صنم صمدرا	کیا کفر کے شہر اسلام کے شہر بن گئے۔
	(اب لوگ) بتوں کی جگہ خدا کو

لے تاریخ فخر الدین مبارک شاہ در مرتبہ ایڈورڈ ڈینسون (لندن ۱۹۲۵ء) ص ۲۶

پوجتے تھے۔ بہت خانوں کی بجائے مسجدیں
 مدرسے اور خانقاہیں بن گئیں ہر سال
 ہزاروں کافروں کو مسلمان بناتے
 ہیں تاکہ وہ خدا کی وحدانیت کا اقرار
 کریں۔ مسلمان ہو جائیں اور بہشت
 سے مستحق ٹھہریں۔

می پرستند و بت خانہا، مساجد مدارس
 و خانقاہ شد و ہر سال ہزار ہا ہزار کفرہ
 را با سلام می آرند تا بوحدا نیت حق
 بگویند و مسلمانی و رزند تا مستوجب
 بہشت گردند

خود سلطان قدس الدین شریعت کا بڑا پابند تھا اس کے زمانے میں شعائر
 اسلامی پورے طور سے رونق افروز تھے تاج الماثر کا مولف لکھتا ہے کہ
 شعائر الشرائع اسلام بہ غایت ظہور
 انجامید و منایج و شعائر مسلمانی کمال
 و صنوح پیوست۔
 اسلامی شریعت کے کاموں کو پوری
 طرح انجام دیا اور اسلامی شعائر اور
 طر طریقے مکمل طور پر رائج ہو گئے

راجپوتوں میں تبلیغ اسلام

پاکستان میں مسلمانوں کے سیاسی استحکام اور ملک گیری کے ساتھ ساتھ صوفیہ
 و مشائخ اور علماء و فضلاء کی علمی و ثقافتی اور دینی و تبلیغی سرگرمیاں بھی پورے طور
 سے عمل میں آئیں اور ایک انقلاب عظیم آگیا بالخصوص صوفیہ کی مقدس جماعت نے
 پاکستان و ہند میں اصلاح و تبلیغ کا کام بہت اچھی طرح انجام دیا۔

خواجہ معین الدین اجمیری کے متعلق شیخ ابوالفضل علامی لکھتا ہے کہ

از دم کبرائے او گروہا گروہ مردم بہرہ
 ان کے وعظ و تذکیر سے جوتی در جوتی
 برگرفتند
 مستفید ہوئے

۱۷ تاج الماثر نظام الدین حسن نظامی نیشاپوری بحوالہ بزم ملوکیہ از صباح الدین عبدالرحمن (اعظم گڑھ ۱۹۵۲ء) ص ۲۰۷

۱۸ آئین اکبری از ابوالفضل (تصحیح سرسید احمد خاں) (دہلی ۱۹۱۲ء) ص ۲۰۷

اس طرح خواجہ مبارک العلوی لکھتا ہے۔ لہ

بوصول قدم مبارک آں آفتاب اہل
یقین کہ بحقیقت معین الدین بود
اس آفتاب اہل یقین کے آنے کی
وجہ سے کہ حقیقت میں معین الدین
درین کامد و کارم تھا اس علاقے کی
ظلمت میں دیار بہ اسلام روشن
ظلمت اسلام کی روشنی اور نور سے
ومنور گشت
بدل گئی۔

بابا فرید گنج شکر نے پاک پٹن کو رشد و ہدایت کا مرکز بنایا اور پنجاب میں اسلام
کی اشاعت فرمائی راجپوتوں کے کئی قبیلے سیال اور لوڈو وغیرہ ان کے ہاتھ پر مشرف
بہ اسلام ہوئے۔ پاک پٹن کی ایک پوری قوم اپنے مقتدی کے ہمراہ جو ایک جوگی
تھا۔ بابا فرید کی توجہ سے مسلمان ہوئی۔ راجپوتوں کے بعض دوسرے قبیلوں
پھلیاں اور جاٹ وغیرہ نے بھی بابا صاحب کے ہاتھ پر اسلام قبول کیا۔ اس طرح
بابا صاحب کی اولاد اور سجادہ نشینوں کی توجہ سے بھی بعض راجپوت خاندان اور
سوندھی قوم مسلمان ہوئی۔ بوعلی شاہ قلندر (۱۳۳۲ھ) پانی پت کے مشہور
صوفی بزرگ گزرے ہیں۔ ان کے ہاتھ پر اکثر راجپوت مسلمان ہوئے ایک شخص
امر سنگ نے قلندر صاحب کی توجہ سے اسلام قبول کیا جس کی اولاد پانی پت
کے محلہ راجپوتان میں رہتی ہے۔

خواجہ بہاؤ الدین زکریا ملتانی شہروردی سلسلے کے مشہور شیخ طریقت
اور پاکستان و ہند میں اس سلسلے کے بانی ہیں ان کی تعلیم و تلقین سے مغربی
پاکستان کے اکثر قبیلے مشرف بہ اسلام ہوئے ۱۳۷۲ھ حضرت زکریا ملتانی کے مرید

لے سیرالولیا از مبارک العلوی (مطبع محب ہند علی ۱۳۷۲ھ) ص ۴۷

۱۳۷۲ھ اس سلسلے کی تفصیل کیلئے دیکھئے "مخدوم جہانیاں جہاں گشت" از محمد ایوب قادری (کراچی ۱۳۷۳ھ) ص ۶۲۔

خاص جلال سرخ بخاری اوجی "دن ۱۹۱۶ء" نے بھی اصلاح و تبلیغ کا کام پوری مستعدی سے انجام دیا۔ علاقہ اوچ کی اقوام چدھڑ ڈبراہ اور سیال وغیرہ نے حضرت کی ہدایت سے اسلام قبول کیا۔ مفتی غلام سرور لاہوری لکھتے ہیں۔

ہزار ہا مخلوق خدا را بہدایت ہادی ہزار ہا مخلوق خدا کو اللہ تعالیٰ کی تہدات
حقیقی براہ راست آورد شہر جھنگ سیال سے راہ راست پر لائے اور شہر جھنگ
کو در پنجاب مشہور و معروف است سیال کی کہ جو پنجاب میں مشہور و معروف
ہے بنیاد ڈالی

اس علاقے کا ایک راجا گھلو بھی حضرت جلال سرخ کے دست حق پرست پر مسلمان ہوا جس کی اولاد ضلع ملتان کے اکثر گاؤں میں پھیلی ہوئی ہے۔ اسی طرح ان کے پوتے مخدوم جہانیاں جہاں گشت (دن ۱۹۱۶ء) بھی تبلیغ اسلام میں بہت کوشاں رہے اور غیر مسلموں کی بڑی تعداد ان کے ذریعے مشرف بہ اسلام ہوئی (نون دراجپوت) اور راجا کرن (ہستناپور) کے اخلاف بھوپا اور کھرل۔ (ساکنان اوچ) نے حضرت مخدوم کے ہاتھ پر اسلام قبول کیا۔ اسی طرح علاقہ جیسلمیر کے راجپوت قبیلے منج کا ایک شخص رائے تلسی داس حضرت مخدوم کے ہاتھ پر مسلمان ہوا۔ جس کا نام شیخ چاچو رکھا گیا۔

یہاں ہم نے راجپوتوں کے اجتماعی اور قبائلی قبول اسلام کا مختصر سا ذکر کیا ہے اگر تفصیلات پیش کی جائیں تو ایک دفتر ہو جائے لیکن بعض اہم قبائل اور برادیوں کا سرسری ذکر ہم ضروری سمجھتے ہیں اگرچہ اس فہرست میں بھی اضافہ کی کافی گنجائش ہے

۱۔ فریضۃ الاصفیاء جلد دوم از مفتی غلام سرور لاہوری (لکھنؤ ۱۹۱۶ء) ص ۳۶

۲۔ مخدوم جہانیاں جہاں گشت ص ۲۰۶-۲۰۷

قائم خانی راجپوت قائم خانی مسلمان راجپوتوں کی ایک بہت بڑی شاخ ہے ان میں بڑے بڑے زمیندار، جاگیردار اور اہل سیف ہوتے ہیں راجپوتانہ ان کا مستقر و مرکز رہا ہے تقسیم ملک کے بعد قائم خانیوں کی بڑی تعداد سندھ میں سکونت پذیر ہوئی ہے مشہور ہے کہ ان کے بزرگ قائم خاں، فیروز شاہ تعلق کے عہد میں مشرف بہ اسلام ہوئے تھے

پنجابی سوداگراں مسلمانوں کا ایک اور صاحب ثروت، مقدر اور دیندار طبقہ پنجابی سوداگراں "دلی والے پنجابی" کے نام سے مشہور ہے یہ لوگ بالعموم تجارت پیشہ، دیندار اور محیز ہوتے ہیں۔ رفاہ عام کے کاموں میں بڑا حصہ لیتے ہیں۔ ان کے مشرف بہ اسلام ہونے کے سلسلے میں اگرچہ کوئی یقینی تاریخی شہادت نہیں ملتی مگر یہ قدیم الایام مسلمان ہیں کسی زمانے میں پنجاب سے نقل مکانی کر کے دہلی اور شمالی ہند میں پھیل گئے اور مسلم معاشرے کا ایک مضبوط ستون ثابت ہوئے تھے

میمن اسی طرح میمن حضرات ہیں ان کا خاص مرکز گجرات اور کاٹھیا واڑ رہا ہے۔ شروع میں یہ علاقے اسماعیلی داعیوں کے زیر اثر رہے مسلم صوفیہ بھی تبلیغ و اشاعت کے کام میں مصروف رہے اور قادری مشائخ کے زیر اثر میمن مسلمان ہو گئے۔ ان کے بزرگوں میں کون شخص کب مسلمان ہوا اس بارے میں مختلف روایات ہیں اور کوئی یقینی شہادت نہیں ملتی مگر یہ مسلمانوں کی ایک مقدر، ذی عزت، صاحب حیثیت اور دیندار جماعت ہے علامہ

لے ملاحظہ ہو واقعات قوم قائم خانی از مولوی عطا محمد خان دمہلی (۱۹۳۰ء)

۳۰ ملاحظہ ہو تاریخ قوم پنجابی سوداگراں از نسیم احمد بانگپتی دکن (۱۹۶۶ء) و خطبہ انتقالبی خاں بہادر حکیم معظم علی خاں ریس آلورد جمیعت شبان المسلمین آنورد (۱۹۴۵ء)

عبدالعزیز میمنی جیسے ادیب شہیرا سی جماعت سے تعلق رکھتے ہیں لہ
مومن | مسلمانوں کی ایک اور دیندار سلیم الطبع، خوشحال اور صنعت کار

جماعت پارچہ بافون کی ہے۔ جاگیر دارانہ معاشرت میں ان کو وہ درجہ نہیں ملا

جس کے مستحق تھے یہ لوگ بھی مختلف اوقات میں داخل اسلام ہوئے ان میں
 کچھ ایسے بھی ہیں جو باہر سے آکر وارد ہند ہوئے ملا عبدالقادر بدایونی لکھتے ہیں^{۲۱}

سید محمد جامہ باف مشہور بہ میرر باعی

عرف سے مشہور ہیں اور اس وادی

میں اپنے زمانے کے خیام ہیں جو پور

کے سفر میں ۳۹۴ھ میں فوت ہوئے

تعمیرت از عالم رفت

سید محمد جامہ باف از سادات

سید محمد جامہ جاف، مقدس سادات

سے ہیں اور صاحب شعر و سخن ہیں

رباعی میں شہرت رکھتے ہیں۔

ستودہ صفات و صاحب طبع بودہ

ور رباعی شہرت دارو

مولوی عبدالسلام نعمانی لکھتے ہیں کہ

ملک افضل علی علوی سے رفقاء اور لشکریوں میں جو لوگ زندہ رہے وہ

بنارس ہی میں رہ گئے اور یہاں انہوں نے رزق حلال جان کر ریشم

کے کپڑے بننے کا کام اختیار کیا چونکہ یہ حضرات اپنی نیکی، دینداری،

شرافت خاندان کی بنا پر دوسری قوموں سے ممتاز تھے اس بنا پر

لہ ملاحظہ ہو تاریخ قوم کچھ و مکران مع حالات قوم مینماں از مرزا محمد کالم برلاس مراد آبادی مطبوعہ

صدیقی پریس مراد آباد۔ ملاحظہ ہو "میں عالم" ماہنامہ کراچی جون ۱۹۶۷ء ص ۹-۱۳

۲۱ منتخب التواریخ از ملا عبدالقادر بدایونی جلد سوم (کلکتہ ۱۹۶۷ء ص ۲۹۵)

۲۲ منتخب اللباب جلد اول از محمد ہاشم خانی خاں (کلکتہ ۱۹۶۳ء ص ۲۴۲)

ان کی "مومن" اور شیخ کے نام سے شہرت ہوئی۔ ان کی نسلیں بنارس ہی میں بڑھیں اور دوسرے اطراف میں بھی منتقل ہوئیں۔ ان حضرات کا تعلق حضرت علیؑ کی اولاد سے تھا۔ اس بنا پر علوی کہلاتے ہیں۔ لیکن جب ان کی نسلیں بنارس ہی میں بڑھیں اور دوسرے اطراف میں بھی منتقل ہوئیں تو ان کو "نور بان" کہا جانے لگا جو عرصہ دراز تک راج تھا اور اب بھی قدیم شاہی فرامین میں لکھا ہوا ملتا ہے۔

علم الانساب کی کتابوں اور ہندوستان کی قدیم تاریخی دستاویزوں کے دیکھنے سے معلوم ہوتا ہے کہ یہ نور بان ایک بڑی تعداد میں بنارس، جو پور عازی پورا، اعظم گڑھ کے علاقوں میں آباد ہوئے۔ لیکن یہاں کی دیگر قوموں کے ساتھ اختلاط اور میل جول سے اب خاندانوں کا پتہ نہیں چلتا لیکن واقعہ ہے کہ تقریباً نو سو سال سے "پارچہ رشیم" کے بننے کا سلسلہ یہاں اب تک قائم ہے اور نسل بعد نسل ہوتا آیا ہے اور اب اس کی ایک مستقل تاریخ بن گئی ہے۔

لال خانی راجپوت | ضلع بلند شہر اور اس کے جوار و نواح میں لال خانی خانین صاحب حیثیت اور دیندار ہیں بلکہ بعض مدارس اسلامیہ بھی ان کی طرف سے جاری ہیں ان کے مورث اعتمارائے باختلاف روایات از عہد جہانگیری تا عالم گیری کسی وقت مشرف بہ اسلام ہوئے۔ نسلا یہ لوگ بڑے گوجر راجپوت ہیں بھٹاری کا خاندان دینی و دنیوی اعتبار سے نہایت ممتاز ہے۔

ص ۷۷ کا حاشیہ ۷۷ ہمار بنارس از مولوی عبدالسلام نعمانی ذمکتبہ ندوۃ المعارف بنارس شوال ۱۳۶۵ھ

۱۸۱-۱۶۸ لہ مرآة الانساب از ضیاء الدین مروہوی ذمکتبہ رحیمی جے پور ۱۹۱۵ء

87097

شیوخ قانون گویاں | اصلاخ میرٹھ و بلند شہر اور نواح دہلی میں شیوخ قانون گویاں کی ایک قابل ذکر برادری ہے ان میں سے زیادہ تر بھٹنا کرکاسٹھ ہیں کچھ لوگ بقال اور برہمن بھی ہیں خیال ہے کہ یہ لوگ عہد عالم گیری یا مابعد زمانے میں مسلمان ہوئے اس بارے میں نواب ثابت خاں حاکم کول دعلی گڑھ کی کوششوں کو بہت دخل تھا بلکہ بہت سے لوگ نواب ثابت خاں کی مساعی جمیل سے داخل اسلام ہوئے اور یہ لوگ ثابت خانی مسلمان کہلاتے تھے لہ

برصغیر پاک و ہند کے کتنے ایسے قبیلے اور برادریاں ہیں کہ جن کی چھوٹی چھوٹی شاخیں یا مقتدر افراد مختلف اوقات میں داخل اسلام ہوئے اور ملت اسلامیہ کے قوت بازو اور اساس و اثاثہ بنے برہمن، چھتری، ویش و غیرہ ہر قوم کے لوگ داخل اسلام ہوئے کشمیر و پنجاب وغیرہ کے راجپوت، بٹ، ٹوانہ، نون، منہاس، جنجوعہ، پراچہ، جاٹ، ڈار، بھی بھڑال، چب، چندیل، چوہان، کچواہہ، کھوکھر، سیال، گھکڑ اور گجر (گوجر) وغیرہ بہت سے ایسے قبائل ہیں جو مختلف اوقات میں مشرف بہ اسلام ہوئے اور انہوں نے ملت اسلامیہ کا ایک مضبوط حصہ بن کر مذہب و ملت کی گراں قدر خدمات انجام دیں اور ہر شعبہ حیات میں اپنے دیر پا نقوش چھوڑے ان ہندوستانی قبائل اور ہر برادریوں سے بڑے بڑے ارباب علم و فضل اور مشاہیر نظر آ رہے ہیں ماسی قریب کے کچھ نام ملاحظہ ہوں لہ

ماسی قریب کے کچھ مشاہیر ملت

۱۔ مولوی عبید اللہ مصنف تحفۃ الہند (۱۸۹۳ء)

۲۔ احسن الکتاب و صفات الانساب از عبدالرحیم ساکن اتروٹی (قلبی)، مسدک دکر و دارالاشاعت کراچی
 ۳۔ ہم نے اس فہرست میں صرف ان لوگوں کو شامل کیا ہے جو علی الاعلان اپنے کو ہندی النسل بتاتے ہیں اور یہ وہ نام ہیں جو سردست یاد آئے ورنہ تلاش و تحقیق سے اس فہرست میں خاصا اضافہ ہو سکتا ہے

- ۲۔ مولوی محمد سعید بنارسی (ف ۱۹۳۳ء)
- ۳۔ شاہ عبدالرحیم رائے پوری ۲۶ ربیع الثانی ۱۳۳۶ھ
۱۹۱۹ء
- ۴۔ مولانا محمد ہلوی شریک ترجمہ قرآن ڈپٹی نذیر احمد ہلوی (ف ۱۹۰۱ء)
- ۵۔ مولوی فتح محمد تائب لکھنؤ (ف جمادی الاخریٰ ۱۳۲۵ھ
۱۹۰۹ء)
- ۶۔ مولوی عبدالقادر منٹوی (ف ۱۳۳۱ھ
۱۹۱۳ء)
- ۷۔ علامہ شبلی نعمانی (ف ۱۸ نومبر ۱۹۱۳ء)
- ۸۔ شیخ عبدالرحیم سندھی (ف ۱۹۱۵ء)
- ۹۔ حافظ عبداللہ غازی پوری (ف ۲۶ نومبر ۱۹۱۸ء)
- ۱۰۔ مولانا قادر بخش سہسرامی (ف رجب ۱۳۳۶ھ
۱۹۱۹ء)
- ۱۱۔ مولوی ابوسعید محمد حسین بٹالوی ایڈیٹر اشاعت السنہ (ف ۲۹ جنوری ۱۹۲۰ء)
- ۱۲۔ مفتی حافظ بخش بدایونی (ف ۱۹۲۶ء)
- ۱۳۔ علم الدین شہید (ف ۳۱ اکتوبر ۱۹۳۱ء)
- ۱۴۔ مولانا عبدالکافی آبادی (شعبان ۱۳۵۰ھ
۱۹۳۱ء)
- ۱۵۔ کوثر علی کوثر (دورام کوثری) (ف ۱۸ دسمبر ۱۹۳۲ء)
- ۱۶۔ حاجی سر رحیم بخش (ف ۴ مئی ۱۹۳۵ء)
- ۱۷۔ محمد مار ماڈیوک پکتھال (ف جون ۱۹۳۶ء)
- ۱۸۔ مولوی عبدالرحمن مبارک پوری (ف ۲۱ اپریل ۱۹۳۸ء)
- ۱۹۔ علامہ اقبال (ف ۲۱ اپریل ۱۹۳۸ء)
- ۲۰۔ مولانا معین الدین اجمیری (ف ۱۰ محرم ۱۳۵۹ھ)
- ۲۱۔ سر عبداللہ بارون (ف ۱۹۲۲ء)

۱۔ چونکہ نومسلم تھے اور ہندوستان سے ان کا تعلق رہا ہے اس لیے اس فہرست میں شامل کر لیا ہے

- ۲۲ سرکنڈر جیات خاں (دف ۱۹۴۲ء)
- ۲۳ - مولانا عبید اللہ سندھی (دف ۲۱ اگست ۱۹۴۳ء)
- ۲۴ - مولانا محمد یسین بریلوی (دف ۴ صفر ۱۳۶۳ھ / ۱۹۴۴ء)
- ۲۵ - مولانا محمد علی مصنف بہار شریعت (دف ۲ ذی قعدہ ۱۳۶۶ھ / ۱۹۴۸ء)
- ۲۶ - مولانا ثناء اللہ امرتسری (دف ۱۵ مارچ ۱۹۴۸ء)
- ۲۷ - قائد اعظم محمد علی جناح (دف ۱۱ ستمبر ۱۹۴۸ء)
- ۲۸ - چودھری رحمت علی (دف ۱۲ فروری ۱۹۵۱ء)
- ۲۹ - نواب زادہ بیاض علی خاں (دف ۱۶ اکتوبر ۱۹۵۱ء)
- ۳۰ - مولانا محمد صادق سندھی (کراچی) (دف ۱۸ جون ۱۹۵۱ء)
- ۳۱ - چراغ حسن حسرت (دف ۲۶ جون ۱۹۵۵ء)
- ۳۲ - مولانا قدیر بخش بدایونی ثم جم پوری (دف ۱۳ نومبر ۱۹۵۶ء)
- ۳۳ - مولانا ظفر علی خاں (دف ۲۸ نومبر ۱۹۵۶ء)
- ۳۴ - مفتی عبدالحفیظ (مفتی آگرہ) (دف ۲۳ جون ۱۹۵۸ء)
- ۳۵ - شاہ محمد حسن (بھینہ پورہ) (دف ۹ نومبر ۱۹۵۹ء)
- ۳۶ - بابائے اردو مولوی عبدالحق (دف ۱۶ اگست ۱۹۶۱ء)
- ۳۷ - مولانا احمد علی لاہوری (دف فروری ۱۹۶۲ء)
- ۳۸ - مولانا عبدالقادر رائے پوری (دف اگست ۱۹۶۲ء)
- ۳۹ - مولانا سردار احمد لائل پورہ (دف دسمبر ۱۹۶۲ء)
- ۴۰ - شیخ عبداللہ (علیگڑھ) (دف ۹ اپریل ۱۹۶۵ء)
- ۴۱ - مولانا محمد ابراہیم بلیاوی صدر مدرس دیوبند (دف ۲۸ دسمبر ۱۹۶۶ء)
- ۴۲ - مولوی محمد اسماعیل (گوجرانوالہ) (دف ۲ فروری ۱۹۶۷ء)

۴۳. مولانا محمد ایوب دہلوی دن ۱۹۶۳ء
۴۴. مولانا محمد یوسف کلکتوی دن ۲۹ اگست ۱۹۶۳ء
۴۵. سرفیروز خاں نون دن ۹ دسمبر ۱۹۶۳ء
-

باب دوم

میوات میں اسلام کا داخلہ

اب ہم راجپوتوں کی ایک قدیم شاخ "میواتیوں" کے تاریخی حالات کی طرف رجوع کرتے ہیں جس سے ہماری کتاب کو ایک خاص تعلق ہے۔

علاقہ میوات علاقہ میوات کے حدود یہ ہیں۔ شمال میں دہلی اور پلول، جنوب میں ہاڈوتی، مشرق میں بھرت پور، دریاے جمنا اور برج کا دس، مغرب میں کوٹ قاسم اور ریواڑسی۔ میوات کی لمبائی تقریباً سو میل اور چوڑائی تقریباً ستر میل ہے اب سے تقریباً پچاس سال پہلے اس علاقے میں میواتیوں کی آبادی کم و بیش بارہ لاکھ تھی۔ بیماری اور قحط کی وجہ سے مختلف اوقات میں میواتیوں نے اس علاقے سے نقل مکانی کر کے دوسرے علاقوں میں بھی اپنی بستیاں بسالیں۔ قیام پاکستان کے بعد بہت سے میواتی ہجرت کر کے پاکستان آ گئے۔

میواتی زیادہ تر زراعت پیشہ ہیں مگر جنگ یورپ اول ۱۹۱۴ء اور جنگ دوم ۱۹۳۹-۴۵ء میں بہت سے میواتی فوج میں بھی بھرتی ہوئے بلحاظ حکومت علاقہ میوات مندرجہ ذیل حصوں میں تقسیم رہا۔

- ۱۔ ریاست الور۔ اس میں اکثر حصہ میوات کا ہے۔ بڑے بڑے قصبات یہ ہیں رام گڑھ، کشن گڑھ، کھٹور، ننڈا اور ناگو بن گڑھ، راج گڑھ، پٹوکرہ، کھیرتل،
- ۲۔ ریاست بھرت پور۔ یہ جاٹوں کی ریاست تھی۔ میوات کے خاص قصبات یہ ہیں ڈیک، کاما، گوپال گڑھ، جہڑلا، کبیر، سیکری، گلپاڑہ وغیرہ

۳۔ ضلع گورکھانہ۔ جس میں زیادہ تر فیروزپور اور نوح کی تحصیل کا علاقہ ہے بڑے بڑے قصبے یہ ہیں۔ فیروزپور، پوناہان، پنگون، نگینہ، تاوڑ، واسہنہ، پچھور
میواتی قوم | میواتی قوم تو مر، جادوچوہان، پنوار، کچھواہہ، راٹھور اور گوجر۔ چوتوں
 سے عبارت ہے پھران کی شاخ درشاخ پال اور گوت میں تقسیم ہوتی ہے۔
چشتی مشائخ کی تبلیغی کوششیں

ہم نے پچھلے صفحات میں راجپوتوں کے مختلف قبائل اور خاندانوں کے مشرف اسلام ہونے کا ذکر کیا ہے ظاہر ہے کہ ان میں کچھ میواتی بھی ہوں گے بہر حال صوفی کی مقدس جماعت کے فیوض و برکات سے میوات کی آبادی بھی مستفیض ہوئی اس ضمن میں خواجہ معین الدین اجمیری اور ان کے سلسلے کے مشائخ کی کوششوں کو سب سے زیادہ دخل ہے شیخ جمالی لکھتے ہیں لہ

بیشترے کفار نامدار ازاں دیار برکت اس علاقے کے بہت سے مشہور کفار
 آثار زبدۃ الابرار بہ تشریف ایساں زبدۃ الابرار (خواجہ بزرگ) کی برکت
 مشرف شدند سے ایمان سے مشرف ہوئے۔

چشتی سلسلے کے دوسرے بزرگ صوفی حمید الدین ناگوری (۱۲۶۳ھ) خواجہ حسین ناگوری (۱۲۹۵ھ) شیخ احمد مجد شیبانی نارنولی (۱۲۵۱ھ) خواجہ خانوگوالیاری (۱۲۹۳ھ) وغیرہ خاص طور سے قابل ذکر ہیں جن کی تبلیغی کوششوں سے میواتی داخل اسلام ہوئے ہوں گے۔

حسین خنگ سوار | میوات میں تبلیغ اسلام کے سلسلے میں حسین خنگ سوار کا نام بھی قابل ذکر ہے۔ تاریخ میوات کے مؤلف لکھتے ہیں لہ

سہ ان بزرگوں کے حالات کے لئے دیکھئے اخبار الاخیار از شیخ عبدالحق دہلوی (مطبوعہ کتب خانہ رحیم یونیند ص ۱۸۸-۳۵) نیز سلطان التارکین مرتبہ احسان الحق فاروقی (کراچی ۱۳۶۳ھ) ص ۲۸۸-۳۶۶
 ۲۔ تاریخ میوات از مولوی عبدالشکور (مطبوعہ دہلی ۱۹۱۹ھ) ص ۵۲

”میوات میں ابتدا حضرت میراں صاحب سید حسین خنگ سوار نے
اسلام کی اشاعت کی۔ تو مرسل کے تمام فرقے جو گوت اور پال کے نام سے
مشہور ہیں اس زمانے میں مسلمان ہوئے۔“

حسین خنگ سوار قطب الدین ایبک کے عہد میں داروغہ شہر تھے۔ ان کے تعاون
سے خواجہ بزرگ کے کام کو خوب کامیابی ہوئی مولف تاریخ فرشتہ لکھتا ہے کہ

سلطان قطب الدین ایبک نے ان	سلطان قطب الدین ایبک اور حسین
(حسین خنگ سوار) کو اس شہر (جمیر)	خنگ سوار) را داروغہ آن بلده ساخته
کا داروغہ مقرر کیا۔ شیخ (خواجہ بزرگ)	بود، قدم شیخ را با عزاز و اکرام تلقی فرمود
کے آنے پر نہایت اعزاز و اکرام کیساتھ	وچوں از علم تصوف و اصطلاحات
ان کا استقبال کیا چونکہ وہ علم تصوف	صوفیہ بہرہ تمام داشت، صحبت خواجہ
اور صوفیہ کی اصطلاحات سے بہرہ کامل	را نعمت شگرف دانستہ اکثر اوقات
رکھتے تھے۔ لہذا خواجہ صاحب کی صحبت	بجلس شریف حاضر می شد و بسیارے
کو بڑی نعمت سمجھا وہ اکثر خواجہ صاحب	از کفار ببرکت انفاس آن پیر طریقت
کی مجلس میں حاضر ہوتے تھے اور اس	بشرف ایمان مشرف گشتند و آنانیکہ
پیر طریقت (خواجہ بزرگ) کی برکت	ایمان نیاوردند محبت خواجہ را در دل
سے بہت سے کفار ایمان سے مشرف ہوئے	جائے دادہ پیوستہ فتوح بے حد و عد
اور جو لوگ ایمان نہیں لائے انہوں	بحضرت اومی فرستادند
نے بھی خواجہ کی محبت کو اپنے دل میں جگہ	
دی اور وہ ہمیشہ بہت زیادہ فتوحات	
ان کی خدمت میں بھیجتے تھے۔	

۱۰ تاریخ فرشتہ جلد دوم راجع نول کشور لکھنؤ ۱۳۲۵ھ، ص ۳۷۷

ایک موقع پر کفار نے حسین خٹک سوار پر حملہ کیا اور شہید کر دیا۔ خواجہ بزرگ نے نماز جنازہ پڑھائی۔ ان کا مزار گنج شہیداں کے پاس تاراگرہ کی پہاڑی پر واقع ہے۔
شیخ موسیٰ | شیخ نصیر الدین چراغ دہلی (۱۳۵۶ھ) کے ایک خلیفہ شیخ موسیٰ تھے جو میوات میں پنپے اور انہوں نے وہاں تبلیغ و تدریس کا کام انجام دیا۔ ان کا مزار پتہ تحصیل نوح میں ہے۔ ۲۴، جمادی الاول کو بڑا زبردست میلہ ہوتا ہے جس میں میوات کے عوام لباس بکثرت شریک ہوتے ہیں۔

مداری سلسلے کی کوششیں | میواتیوں کو شاہ بدیع الدین مدار ممکن پوری

سے بھی عقیدت و ارادت ہے وہ ان کے نام کے جھنڈے کھڑے کرتے ہیں اور ان کے عرس میں بڑی تعداد میں شریک ہوتے ہیں معلوم ایسا ہوتا ہے کہ شاہ مدار اور ان کے سلسلے کے فقراء نے بھی میواتیوں میں کام کیا ہے۔ شاہ مدار۔ شیخ محمد طیفوری کے مرید بتائے جاتے ہیں۔ وہ سلاطین شرقیہ کے قاضی شہاب الدین دولت آبادی (دفہ ۸۴۹ھ) کے ہم عصر تھے۔ شاہ مدار کے خلفاء اور مدار یہ فقرا کا سلسلہ ملک میں خاصا پھیلا ہوا تھا۔ مدار یہ سلسلے کے ایک بزرگ شاہ عبد الغفور عرف بابا کپور تھے ان کا قیام گوالیار میں تھا اور وہیں ۱۰۶۲-۱۰۶۹ھ میں انتقال ہوا مولف تذکرۃ المتقین لکھتے ہیں کہ

مدتے رسم تلقین و ارشاد جاری داشتہ | ایک زمانے تک تلقین و ارشاد کی رسم

در گوالیار آسودہ خانقاہش نور علی نور | جاری رکھی۔ گوالیار میں دفن ہوئے

لہ تاریخ فرشتہ جلد دوم ص ۳۸۴ معین الارواح از محمد خادم حسن زبیری (الکرہ ۱۹۵۳ء) ص ۳۱۸-۳۱۹ و احسن السیر

از محمد اکبر جہاں شگفتہ (اجمیری ۱۹۹۳ء) ص ۱۱۳ علم و عمل (وقائع عبد القادر خانی) جلد دوم مرتبہ محمد ایوب قادری

دکراچی ۱۹۹۲ء ص ۱۰۸ — لہ تاریخ میوات ص ۸۵

لہ ملاحظہ ہو آئین اکبری (سر سید پبلشرز) مطبوعہ دہلی ۱۹۶۲ء حصہ دوم ص ۲۱۱-۲۱۲ اخبار الاخیار ص ۹۷

لہ تذکرۃ المتقین فی احوال خلفائے سید بدیع الدین از مولوی امیر حسن مداری (کامیور ۱۹۲۲ء) جلد دوم ص ۹۷

بعمارت عالی پختہ سنگی اساس بنایافتہ
 استاد اوزیارت گاہ خلائق است
 ان کی خانقاہ نور علی نور ہے پختہ عالی
 عمارت پتھر کی بنی ہوئی ہے ان کا آستانہ
 زیارت گاہ خلائق ہے ۔

بابا کپور کی توجہ وار شاد سے ایک شخص بابا گوپال مع اپنے چیلوں کے داخل
 اسلام ہوئے اور انہیں خرقہ خلافت ملا۔ مؤلف تذکرۃ المتقین لکھتے ہیں ۱
 بابا گوپال کے از امرائے ہند بود.....
 چوں از بابا صاحب (بابا کپور) دہچار
 شد بقدمش در افتاد و داخل اسلام شد
 حضرت صلاحیتش را ملاحظہ فرمود از
 کمال عنایت در آغوش عاطفت بگرفت
 و از نظر فیض اثر پیمانہ مرادش لبریز
 فرمود و رفقائش کہ چیلہ وے بودند
 در تعلیم شان بطریق اسلام ترمیم
 فرمود ۵۔

بابا گوپال ہندوستان کے سربر آورد
 شخص تھے جب ان کی بابا صاحب
 (بابا کپور) سے ملاقات ہوئی تو
 وہ ان کے قدموں پر گر پڑے اور
 اسلام قبول کر لیا حضرت (بابا کپور)
 نے ان کی صلاحیت ملاحظہ کی اور
 بڑی مہربانی سے ان کو اپنی آغوش
 میں لیا۔ اور اپنی نظر فیض اثر سے
 ان کی مراد کا پیمانہ بھردیا اور ان (بابا
 گوپال) کے ساتھیوں کی تعلیم میں
 جو ان کے چیلے تھے اسلام کے طریقے
 پر ترمیم کر دی ۔

مداری فقرہ کی جماعتیں ملک میں بالالتزام دورہ کرتی تھیں۔ ان کی ایک
 باقاعدہ تنظیم تھی اور وہ ہتھیار وغیرہ بھی رکھتے تھے۔ بعض شواہد و قرائن کی
 روشنی میں ایسا معلوم ہوتا ہے کہ وہ کم حیثیت اور پس ماندہ طبقوں میں خاص

طور سے تہذیب و تبلیغ کے فرائض انجام دیتے تھے۔ شاہ مدار کے سالانہ عرس کے موقع پر ہر اس مقام سے جہان ان کا مرکز یا شاخ ہوتی تھی دو روزہ یا سو روزہ اجتماع ہوتا تھا۔ علم اور جھنڈے کھڑے کئے جاتے تھے اور پھر پورا قافلہ مکین پور کو روانہ ہوتا تھا۔ اس سے شاید اپنے رعب و غلبہ کا اظہار بھی مقصود ہوتا تھا یہ روایت کسی قدر آج بھی ہندوستان میں موجود ہے اور مختلف مقامات پر شاہ مدار کی بیری اور علم کھڑے کئے جاتے ہیں۔ ابو الفضل لکھتا ہے۔ ۱۰

کہ وہ ہندی بوم بدو گرو وال پائے گی
 بر گزارد ہر سال روز فرود شدن
 او گرو ہا گروہ مردم از دور دستہا
 آنجا رسند و ہریکے زنگارنگ علم ہا خود
 بردہ نیایشہا بجا آورد

سرزمین ہند کے چھوٹے بڑے ان کے
 گرویدہ ہوئے اور ان کی تعظیم بجا آتی
 ان کے یوم وصال پر ہر سال لوگ
 گروہ در گروہ دور دور سے وہاں
 پہنچتے اور اپنے ساتھ زنگارنگ کے
 علم لاتے اور اظہار عقیدت کرتے۔

باہا کپور کے خلفاء کے نو گروہ تھے ۱۰۷۱، نوروزی (۲۲) سوختہ شاہی
 ۱۳۱، کمر بند (۴۴) لعل شاہ بازی (۵۵) گوپالی (۶۶) مکھا شاہی (۷۷) کلامی (۸۸) قادری
 (۹۹) کریم شاہی۔ اسی طرح دوسرے اکابر خلفاء کے گروہ ہوں گے تذکرۃ النقیین
 کے مؤلف لکھتے ہیں ۱۱

بعد از وفات حضرت قطب مدار
 حضرات خواجگان از مریداں و خلعائے

حضرت قطب مدار کی وفات کے
 بعد حضرات خواجگان نے اپنے بعض

۱۰ آئن اکبری ص ۲۱۳

۱۱ تذکرۃ النقیین ص ۹۲-۹۴

۱۲ ایضاً ص ۳۱

خویش بعضے ازار جہنداں در ممالک
ہندوستان بہ قریات و قصبات و
شہرات مامور کردند تا خلق را از
اوشاں نفع برسد و حیات و ممات
ایشاں بخیر بگذرد پس این انتظام
را بدین طریق نظم دادہ و علاوہ اوشاں
چند کساں ر نصیبے مفتخر نمودہ حکم ورہ
دادند کہ متواتر نگراں حال شاں باشند
چنانچہ زمانہ بدیں منوال بسر شد و نتیجہ
سعی ایشاں ترقی پذیرفت

سعادت مند خلفاء اور مریدوں کو
ملک ہندوستان کے گاؤں، قصبوں
اور شہروں میں مامور کر دیا تاکہ مخلوق
کو ان سے فائدہ پہنچے اور ان کی زندگی
و موت اچھی طرح گزرے پس اس
انتظام کو اس طرح جاری کیا اور ان
کے علاوہ کچھ لوگوں کو منصب سے
سرفراز فرمایا ان کو دورہ کرنے کا حکم
دیا تاکہ ان کے حال کی متواتر نگرانی
رکھیں چنانچہ ایک زمانہ اس طرح
گزرا اور ان کی کوشش کا نتیجہ اچھا رہا

سالار مسعود غازی سے تعلق | میواتیوں کی عقیدت سالار مسعود غازی
(بہاریچ) سے بھی ہے وہ ان کے نام کے جھنڈے کھڑے کرتے ہیں اور خاص طریقے
سے نیاز دلاتے ہیں لہٰذا میلے میں شرکت کرتے ہیں خیال یہ ہے کہ یا تو خود سالار مسعود
غازی نے میوات میں تبلیغ اسلام کی ہوگی یا پھر ان کی درگاہ کے مجاوروں
یا فیروں کے ذریعے میواتیوں کا تعلق سالار مسعود کی درگاہ سے ہوا ہوگا۔ افسوس
کہ سالار مسعود غازی کے حالات کے سلسلے میں تاریخ خاموش ہے تاریخ میں
سب سے پہلا حوالہ تاریخ فیروز شاہی میں ملتا ہے ضیاء الدین برنی لکھتا ہے کہ
سلطان محمد بعد فراغ فتنة عین الملک

لہٰذا تاریخ میوات ص ۵۳

۱۸۶۲ء (۱۲۸۱ھ) ص ۴۹۱ تصحیح سرسید احمد خاں، کلکتہ

از بنگر منوعزیمیت ہندوستان فرمود
 و در بہرائچ رفت و سپہ سالار مسعود
 شہید را کہ از غزاة سلطان محمود سبکتگین
 بود زیارت کرد و مجاوران روضہ
 اورا صدقات بسیار داد

کے بعد سلطان محمد نے بنگر منو سے
 ہندوستان کا ارادہ کیا اور وہ بہرائچ
 آگیا اور سپہ سالار مسعود شہید کے مزار
 کی زیارت کی کہ جو سلطان محمود سبکتگین
 کے غازیوں میں سے تھے اور ان کے رونے

کے مجاوروں کو بہت خیرات دی

میواتیوں کو خواجہ معین الدین اجمیری، شاہ مدار مکن پوری اور سالار مسعود
 غازی وغیرہ سے ایک خاص تعلق ہے اس سلسلے میں شاہ غوث علی قلندر پانی پتی
 (دفعہ ۱۸۸۱ء) نے ایک دل چسپ واقعہ نقل فرمایا ہے جس سے معلوم ہوتا ہے کہ
 میواتیوں کو ان بزرگوں سے کس قدر گہری عقیدت ہے شاہ غوث علی نے ایک
 روز ارشاد فرمایا لے

”لکھنؤ کے سنی اور شیعوں میں ایک دفعہ باہم جنگ ہوئی تماشاٹیوں
 کا ہجوم ہو گیا۔ ایک جانب میواتیوں کا گروہ بھی کھڑا تھا پوچھا یہ
 کون لڑتے ہیں؟ کوئی شخص بولا کہ یہاں لڑائی اس بات پر ہے کہ
 شیعہ چار یار کو کالیاں دیتے ہیں۔ میواتیوں نے تعجب سے پوچھا کہ چار یار
 کون ہیں؟ اس نے کہا یہی تو ہیں (۱) معین الدین (۲) سالار (۳) مدار
 (۴) چوکھا پیر لے یہ بات سن کر ان کو تاب نہ رہی کہ ہمارے پیروں کو برا
 کہتے ہیں تو ہماری زندگی کس کام آوے گی۔ لٹھے لے کر پل پرٹے اور
 گروہ شیعہ کو بھگا دیا۔“

۱ لے تذکرہ غوث بہ مرتبہ گل حسن قادری داندلے کی قومی دوکان، لاہور، ص ۲۸۱

۲ لے چوکھا پیر کا تعارف آگے آ رہا ہے۔

باب سوئم

میوات میں مسلم حکومت کا استحکام غیاث الدین بلبن

برصغیر میں مسلم حکومت کے قیام و استقلال کے بعد راجپوتوں میں انتقامی جذبے کا عود کرنا ایک فطری امر تھا۔ راجپوتوں نے میوات میں قیام پذیر ہو کر مسلم حکومت کو مشکلات پیدا کیں اور انتشار و بد نظمی کا مظاہرہ کیا جس کے نتیجے میں ۶۳۱ھ میں ناصر الدین محمود کے زمانے میں غیاث الدین بلبن نے دس ہزار سپاہیوں کی جمعیت کے ساتھ میوات پر حملہ کیا بہت سے آدمی مارے گئے۔ ڈھالی سو آدمیوں کو قید کر کے دہلی لایا گیا جو بعد میں قتل کر دے گئے اس کے بعد جب بلبن تخت نشین ہوا تو اس نے بھی سب سے پہلے میواتیوں کی طرف توجہ کی کیونکہ میواتیوں نے ابھی تک پورے طور سے سراطاعت خم نہیں کیا تھا اور وہ حکومت کے بے مشکلات پیدا کرتے تھے دہلی اور حوالی دہلی کی آبادی ان کی غارتگری سے محفوظ نہ تھی۔ حوض شمس تک کا علاقہ ان کی زد میں تھا۔ شہر دہلی کے دروازے عصر کے وقت بند ہو جاتے تھے چنانچہ ۶۳۳ھ میں بلبن نے سب سے پہلے میواتیوں پر تاحت کی راستوں کو صاف کرایا اور مفسدوں کو تہ تیغ کر دیا لہ بلبن کی دونوں فوج کشیوں کے نتیجے میں اگر ایک طرف امن و امان قائم ہوا تو دوسری طرف بہت سے میواتی داخل اسلام ہوئے۔

بہادر ناہر میواتی

فیروز شاہ تغلق اور اس کے جانشینوں کے زمانے میں علاقہ میوات میں بہادر ناہر میواتی کی شخصیت بہت ممتاز اور نمایاں تھی لہ ایک موقع پر ابو بکر شاہ ابن ظفر خاں تغلق اپنے حریف محمد شاہ کے مقابلے میں بہادر ناہر سے مدد لینے کے لئے میوات پہنچا جب محمد شاہ کا اقتدار و غلبہ حاصل ہو گیا تو اس نے ابو بکر شاہ سے مقابلہ کرنے کے لئے میوات پر یورش کر دی۔ ابو بکر شاہ اور بہادر ناہر محمد شاہ کی خدمت میں حاضر ہو کر امان کے طلب کار ہوئے اول الذکر تو قید کر دیا گیا مگر بہادر ناہر خلعت و الغام سے سرفراز ہوا ۹۵ھ میں محمد شاہ نے بہادر ناہر پر حملہ کر دیا اور اس کو راہ فرار اختیار کرنی پڑی۔

شاہ محمود شاہ تغلق ابن محمد شاہ کے زمانے میں مقرب خاں نے دہلی کا پرانا قلعہ بہادر ناہر میواتی کے سپرد کر دیا۔ تیمور کے حملے کے دوران ۸۲۷ھ میں مقرب خاں اور بہادر ناہر پہاڑوں میں چھپے رہے۔ پھر کچھ عرصے کے بعد تیمور کی خدمت میں حاضر ہوئے معلوم ایسا ہوتا ہے کہ ۸۲۷ھ میں بہادر ناہر فوت ہو گیا اور ۸۲۸ھ میں اس کے بیٹے مبارک خاں کی سرگرمیاں شروع ہو جاتی ہیں۔ ۸۳۲ھ میں خضر خاں نے نارنول اور میوات کے علاقے میں خوب لوٹ مار کی ماہ ذی قعدہ ۸۳۶ھ میں خضر خاں پھر میوات پہنچا اور بہادر ناہر کے بھتیجے جلال خاں کے ہمراہ سنبھل گیا اور اس علاقے کو خوب لوٹا کھسوا ۸۳۷ھ میں مبارک شاہ خاں ابن خضر خاں نے کٹیہر اور کمایوں سے واپس آ کر میوات کو تافت و تاراج کیا ۸۳۹ھ میں وہ پھر میوات پہنچا اور اس نے اندورا اور اور کے قلعوں کو فتح

لے کہا جاتا ہے کہ بہادر ناہر میواتی کا اصل نام سانبہر پال تھا اور ۸۵۶ھ میں وہ فیروز شاہ تغلق کے ہاتھ پر مسلمان ہوا وہ جادو نبسی چھتری تھا۔ میوات کی حکومت اسکولی مؤلف تاریخ میوات نے اس کا سال انتقال ۸۹۵ھ لکھا ہے حالانکہ بدایونی کے بیان کے مطابق وہ ۸۸۷ھ تک زندہ تھا ملاحظہ ہو تاریخ میوات ص ۶۵-۶۶۔ نیز دیکھیے امپریل گزیٹران انڈیا جلد دو و اندیم (اکسفورڈ ۱۹۸۷ء) ص ۴۰۳

کر لیا ۸۳۶ء میں مبارک شاہ خاں نے میوات میں جلال خاں پرورش کی اور پھر وہاں سے اس نے فوج گوالیار اور اٹاواہ کو بھیج دی۔

۸۴۳ء میں سیدوں کی کمزور حکومت کے زمانے میں میوات کے خانزادوں نے محمود خلجی کو دہلی کی سلطنت پر قبضہ کرنے کی دعوت دی۔ محمد شاہ کے بیٹے علاؤ الدین نے مقابلہ کیا اور آخر میں دونوں فریقوں میں صلح ہو گئی۔ سکندر لودی کے زمانے میں میوات کا حاکم عالم خاں تھا لہ

حسن خاں میواتی | بہادر ناہر کے بعد میوات میں حسن خاں میواتی سب سے اہم سیاسی شخصیت ثابت ہوا جب اس نے دیکھا کہ ابراہیم لودی مارا گیا اور بابر کامیاب ہو گیا تو اس نے سلطان سکندر کے لڑکے سلطان محمود کو بادشاہ بنایا اور مغلوں کو مشکلات پیدا کر دیں۔ اس نے رانا سانگا سے گٹھ جوڑ کیا وہ دس ہزار سواروں سے ساتھ رانا سانگا کی معیت میں کانوہ سے میدان میں بابر سے لڑا۔ حسن خاں میواتی کی پیشانی پر ایک تیر لگا اور وہ مارا گیا اس کی لاش ایک گڑھے میں پھینک دی گئی (۸۳۳ء)۔ حسن خاں بڑے رعب داب کا آدمی تھا وہ شعر و شاعری کا بھی ذوق رکھتا تھا لہ

بابری و ہمایونی دور | رانا سانگا پر فتح حاصل کرنے کے بعد بابر نے میوات کا رخ کیا۔ حسن خاں میواتی کے لڑکے ناہر خاں نے سرطاعت خم کرنے ہی میں اپنی عافیت

لے یہ تمام حالات منتخب التواریخ از ملا عبدالقادر بدایونی جلد اول سے ماخوذ ہیں

۸۳۶ء میں حسن خاں میواتی کی اہمیت کا اندازہ اس سے کرنا چاہئے کہ بقول ملا عبدالقادر بدایونی ۸۳۶ء میں ایک بڑے لمبے چوڑے میواتی نے دعویٰ کیا کہ وہ حسن خاں ہے۔ بہنوں کو یقین بھی آ گیا۔ ملا بدایونی نے خود اس شخص کو ۸۶۵ء میں آگرہ میں دیکھا تھا جب اس کا فریب ظاہر ہو گیا تو میواتی خان زادوں نے غیبت رکھا کہ اس کو قتل کر دیا۔ ملاحظہ ہو۔ بدایونی دار و ترجمہ ص ۱۳۷

کبھی۔ بابر نے علاقہ میوات کی حکومت چین تیمور سلطان کے سپرد کر دی تھی

ہمایوں نے تخت نشین ہونے کے بعد میوات کا علاقہ مرزا ہندال کے سپرد کیا
مرزا نے اس علاقے کے انتظام میں خاص دلچسپی لی۔ اس نے اور میں بعض عمارتیں
تعمیر کرائیں۔ ڈھنگل پوری کی مسجد خاص مرزا ہندال کے عہد حکومت میں محمد امین
چوہدری نے بنوائی جس پر مندرجہ ذیل کتبہ موجود ہے

زمان حکومت بہ ہندال مرزا درایام دولت ہمایوں عنازی

بدست خدا را بنا کر دمولا محمد امین خدازوست راضی

ز نہ صد فنروں بودی پنج تاریخ ز قاسم محمد شدا این کار سازی

شیر شاہ اور سلیم شاہ کے زمانے میں میوات کا حاکم خواص خاں تھا۔ اس

نے میوات میں۔ مال اور فوج داری کا ایسا عمدہ انتظام کیا جو کبھی نہیں ہوا تھا

جب ۹۶۱ھ میں ہمایوں بادشاہ ایران سے دوبارہ ہندوستان آیا تو انداز

ایسا ہوتا ہے کہ میواتیوں کی فوجی و سیاسی اہمیت کے پیش نظر اس نے ان سے

مصاہرت و مناکحت کا رشتہ استوار کیا۔ ہمایوں نے دہلی پر دوبارہ قبضہ کرنے

کے بعد اطراف و جوانب کے زمینداروں کی تالیف قلوب کی اور ان سے مضبوط

تعلقات قائم کرنے کی غرض سے ان کے یہاں ارکان دولت کی شادیاں کیں

حسن خاں میواتی کا چچا زاد بھائی جہاں خاں میواتی تھا جو اپنے علاقے کا مشہور

سردار زمیندار تھا اس کی دو لڑکیاں تھیں۔ بڑی لڑکی سے بادشاہ نے خود شادی

کی اور چھوٹی لڑکی سے میرام خاں کی شادی کر دی تھی۔ جس سے عبدالرحیم فائناناں

۱۔ تاریخ میوات ص ۷۱

۲۔ ایضاً ص ۷۱

۳۔ ایضاً ص ۷۲

جیسا یگانہ روزگانہ امیر پیدا ہوا۔

اس مرتبہ تردی بیگ خاں ولایت دہلی کے انتظام پر مقرر ہوا اس نے حاجی خاں (شیر شاہی) سے نارنوں کے علاقے کو حاصل کر لیا۔ جہاں حاجی خاں نے فساد برپا کر رکھا تردی بیگ نے میوات تک اس کا پیچھا کیا اور اس علاقے میں امن وامان قائم کر دیا اس کے بعد ہیوبلقال کا واقعہ پیش آیا جس نے بہایوں کے مرنے کے بعد اپنی قوت کو بڑھا لیا تھا اس کے ہمراہ شادی خاں میواتی بھی تھا کہا جاتا ہے کہ ہیو کے مقابلے میں تردی بیگ نے سہل انگاری سے کام لیا۔ بیرام خاں نے اس کو قتل کر دیا لہ بیرام خاں نے اپنے زوال کے زمانے میں میوات کو اپنے قیام اور سرگرمیوں کا مرکز بنا یا شیخ گدانی (دفن شدہ) بھی اس کے ہمراہ میوات میں تھا ممکن ہے اس قیام کی وجہ میواتیوں سے رشتہ دارانہ تعلقات ہوں۔ بیرام خاں حجاز روانہ ہونے کی بجائے بعض مشیروں کے مشورے سے میوات میں مقیم ہو گیا اور جب شہرت ہوئی کہ شاہی فوجیں مقابلے کے لئے آرہی ہیں تو اس نے تمام شاہی لوازم اور ساز و سامان اپنے بھانجے حسین قلی خاں کے ذریعے میوات سے بادشاہ کے حضور میں بھیج دیا گئے

اکبری عہد | چونتیسویں سال جلوس اکبری میں شاہ قلی محرم خاں نے میوات پر تاخت کی اس کی صورت یہ ہوئی کہ اکبر بادشاہ زابلستان و افغانستان سے واپس آرہا تھا وہ ہاتھی کی شہرت سے جہلم کے قریب گر گیا اور بے ہوش ہو گیا۔ لوگوں نے یہ خبر دوسری طرح مشہور کر دی بعض علاقوں میں ہنگامہ برپا ہو گیا۔ شیخاوت راجپوتوں

۱۔ مآثر الامراء و صمصام الدولہ شاہنواز خاں دار و ترجمہ از محمد ایوب قادری (مرکزی اردو بورڈ لاہور)

جلد اول ص ۶۸۹

۲۔ ایضاً ص ۴۶۳ - ۴۶۴

۳۔ ایضاً جلد دوم ص ۵۴۳

نے باوجودیکہ ان کے سردار بادشاہ کے حضور میں تھے بیرات واقع ریاست الوری کو لوٹ لیا اور میوات سے ریواڑی تک کا علاقہ تباہ و برباد کر دیا۔ پینتیسویں سال جلوس اکبری میں شاہ قلی خاں محرم ان سرکشوں کی تنبیہ کے لئے تعینات ہوا اور کھوڑے ہی عرصے میں اس نے اس علاقے میں امن قائم کر دیا۔ اکبری عہد میں محمد خاں بھی میوات کا حاکم مقرر ہوا جس نے الوری میں ایک جامع مسجد تعمیر کرائی ہے۔

شاہ چوکھاوشیخ چاپن | اکبری عہد میں شاہ چوکھا نے میوات میں دین اسلام کو خوب فروغ دیا۔ ان کا اصلی نام شیخ ابوالفتح عرف احمد بخش تھا وہ پاک پٹن کے باشندے اور شیخ نظام بندگی کے مرید و خلیفہ تھے۔ اکبری عہد میں ایک نامور فاضل شخص شیخ چاپن میواتی (د ۹۹۵ء) بھی گزرے ہیں۔ یہ میوات کے قصبہ سہنہ کے رہنے والے تھے۔ وہ نہایت فاضل صوفی اور شیخ عبدالعزیز دہلوی (د ۹۹۵ء) کے خلیفہ تھے۔ نصوص الحکم اور نقد الفصوص جیسی کتابوں کا درس دیتے تھے۔ شروع میں اکبر بادشاہ شیخ چاپن کا بڑا معتقد تھا۔

محمد خاں کے بعد اس کا لڑکا نور الدین میوات کا حاکم مقرر ہوا۔ جہانگیر کے زمانے میں میوات میں اکثر ہنگامے ہوتے رہے۔ عہد جہانگیری میں مرزا معصوم فانی نا بھی کچھ دنوں کے لئے میوات کا حاکم رہا اور پھر معزول ہو گیا۔

۱۔ مآثر الامراء جلد اول (اردو ترجمہ) ص ۳۶۶، ۳۶۷

۲۔ مآثر الامراء جلد دوم (اردو ترجمہ) ص ۹۱

۳۔ تاریخ میوات ص ۴۳، ۴۴

۴۔ ایضاً ص ۸۵، ۸۶

۵۔ تذکرہ علمائے ہند از رحمن علی (اردو ترجمہ از محمد ایوب قادری) (کراچی ۱۹۶۱ء) ص ۱۴۵، ۱۴۶

۶۔ تاریخ میوات ص ۴۳

شاہجہانی وعالمگیری دور | شاہجہاں بادشاہ کے تخت نشین ہونے کے بعد

خدمت پرست خاں ایک بڑی فوج لے کر میواتیوں کی سرکوبی کے لئے مقرر ہوا۔ اس نے بہت خونریزی کی اور بہت سے لوگوں کو قتل کرایا جو بچے، بوڑھے اور جوان تلواروں سے پچ گئے ان سب کو خصی کر دیا تاکہ ان کی نسل ہی منقطع ہو جائے۔ عورتوں اور بچوں کی ایک بڑی تعداد قیدی بنا کر آگرہ لے آیا۔ ان میں سے بہت سے بھوک سے مر گئے۔

اٹھارہ سو سال جلوس شاہجہانی میں شاہ بیگ خاں اور بک میوات کا فوجدار مقرر ہوا۔ ایک سال سے بعد دوسرا حاکم مقرر کر دیا گیا۔ عہد شاہجہانی میں خلیل اللہ بھی میوات کا حاکم مقرر ہوا۔

شاہجہاں بادشاہ کے مشہور سپہ سالار مہا بہت خاں ^{۱۶۲۲ء} نے میوات کے خاندانوں میں شادی کی اور اس کا نامور فرزند مرزا امان اللہ میواتی الاصل بیوی کے بطن سے تھا جس نے عہدجہانگیری و شاہجہانی میں نمایاں کارنامے انجام دئے۔ میوات کا علاقہ داراشکوہ کی جاگیر میں تھا جب عالمگیر بادشاہ ہیراقتدار آیا تو ^{۱۶۵۸ء} میں اس نے محمد جعفر خاں پسر اور دی خاں کو چکلہ میوات کی منصبی پر مقرر کیا۔ ^{۱۶۸۲ء} میں میوات میں ست نامیوں کا ہنگامہ برپا ہوا یہ فقرا، خود کو زندہ جاوید سمجھتے تھے۔ یہ لوگ نارنول اور میوات میں رہتے تھے۔ انہوں نے اعلیٰ بنیادوں کی اور قریب جوار کے زمینداروں سے مل گئے۔ شجاعت خاں رعد انداز خاں نے ان کے زور کو توڑا اور امان و امان قائم کیا۔ خلیل اللہ کی بجائے عبدالرحیم خاں میوات کا حاکم بنایا گیا جس

۱۔ مائٹرال امر اول جلد اول دار و ترجمہ، ص ۷۱

۲۔ مائٹرال امر اول جلد دوم دار و ترجمہ، ص ۷۳۳

۳۔ مائٹرال امر اول جلد اول دار و ترجمہ، ص ۷۳۳

۴۔ مائٹرال امر اول جلد دوم دار و ترجمہ، ص ۶۶۶ - ۶۶۸

نے اور کے قلعہ کی مرمت کرائی اور ایک مسجد بھی بنوائی جو سنہ ۱۹۱۹ء تک موجود تھی۔
جب عبدالرحیم خاں معزول ہوا تو میوات کا حاکم محمد امین خاں مقرر ہوا اس نے وہاں
ایک کنواں تعمیر کرایا جس پر یہ کتبہ نصب تھا

”در عہد سعادت مہد و زماں دولت ابد پیوند بادشاہ عالم گیر اورنگزیب
بہادر خلد اللہ ملکہ احقر البیاد اللہ محمد امین ولد شمس الدین ولد محمد
قمر الدین چاہ فی سبیل اللہ بنا نمود تا سکان شہر و جملہ خلائق فیض یابند
فی التاریخ غرہ ربیع الاول سنہ ۱۰۸۳ھ“

اس نے کنوئیں کے قریب ایک مسجد بھی بنوائی تھی جو اب شہید ہو گئی ہے۔
بیسویں سال جلوس عالم گیری میں محترم خاں میرابراہیم میوات کا فوجدار مقرر ہوا۔
عالم گیر کے عہد میں میوات میں ہر قسم کا امن و امان رہا اس کے بعد جب مغل
متاخرین کے زمانے میں مرکزی حکومت کمزور ہو گئی تو نظم و نسق میں اضمحلال پیدا
ہو گیا۔ میوات مختلف امرا اور صوبیداروں کی بدانتظامی کا شکار رہا
خاں زماں میوانی | فعل متاخرین کے زمانے میں خاں زماں میوانی میوات کا
نامور آدمی گزرا ہے جو شاہی منصب اور امارت پر فائز رہا اس کا باپ غلام مظفر،
فیروزپور میوات کا قاضی زادہ اور بہادر شاہ اول کے محافظ و سہیل کا سپاہی تھا
خاں زماں، منعم خاں سے متعلق تھا جو شاہزادہ محمد معظم شاہ کا دیوان
تھا جب لاہور کے قریب معظم شاہ تخت سلطنت پر جلوس آ رہا ہوا اور اس
نے اپنی بادشاہت کا اعلان کیا تو خاں زماں کو کار طلب خاں کا خطاب ملا اور وہ
لشکر کے بازار کا کروڑی مقرر ہوا۔ منعم خاں کی وزارت کے زمانے میں اس نے

۱۔ تاریخ میوات ص ۷۶ ۲۔ تاریخ میوات ص ۷۷

۳۔ ماثر الامراء از مصاص الدولہ شاہنواز دار و ترجمہ از محمد ایوب قادری پور مرکزی اردو پوز لاپور
جلد سوم ص ۵۳۷

اور ترقی کی اور وہ چکلہ اٹا وہ کی فوجداری پر مقرر ہوا جب فرخ سیر سریر آرائے حکومت
 ہوا تو وہ اس سے مل گیا اور جہاندار شاہ کی لڑائی میں اس نے خوب بہادری دکھائی
 جس کے نتیجے میں وہ ملتان کا صوبیدار مقرر ہوا۔ محمد شاہ بادشاہ کے زمانے میں اس

کا اقتدار ختم ہو گیا ہے

مسلم حکومت کے زلنے میں میوات کے نظم و نسق کا یہ ایک ہلکا سا خاکہ ہے

باب چہارم

میوات میں دینی انحطاط

غیر مسلم معاشرت | نظم و نسق کے اعتبار سے میوات کا علاقہ مرکز سے باقاعدہ
 وابستہ رہا مگر مذہب و معاشرت اور تہذیب و تمدن کے اعتبار سے جو نمایاں
 تبدیلی اس علاقے میں ہونی چاہئے تھی وہ نہیں ہوئی۔ تمدن و تہذیب کے اعتبار
 سے گویا ہندو ثقافت ہی کا منظر ر ہا شادی و عہنی کے تمام مراسم بالکل ہندوانہ تھے
 ہندوانہ لباس، دھوتی، لہنگا، انگلیا، پچے کی پیدائش پر چھٹی، منگنی کی رسم، شادی
 کے موقع پر چاک پوجنا، منڈھا کرنا، گنگنا باندھا، آڑتا سنجیری کا ہونا، فال اور شگون
 لینا، ہولی دیوالی وغیرہ منانا عام باتیں تھیں۔ خاں بہادر ڈپٹی منظر احمد فضلی
 (۱۹۳۳ء) نے اپنی کتاب سمرغ میں انکی معاشرت کا خوب نقشہ کھینچا ہے۔

لڑکیوں ہی کی نہ سستی کچھ گت بری	شرک سے تھی ملک کی حالت بری
سیتلا کو پوجتے تھے حجابا	یہ مرض گویا کہ اک معبود تھا
ہولی دیوالی مناتے تھے تمام	کافروں کی رسم پر تھے خاص عام
مانتے تھے بھوت پیروں کی نیاز	جانتے تھے ان کو اپنا کار ساز
زیں خاں کی منتوں کا زور تھا	شرک میں کفار کا سب طور تھا
ہر گلی کوچے میں باشور و فغاں	تھا علم گویا کی چھڑیوں کا نشان
تھا کوئی لونا چساری کا غلام	ٹوٹکوں میں جانتا تھا اپنا کام

لہ تاریخ میوات ص ۸۲-۸۳، آثار الابداد از منظور الحق صدیقی، مکتبۃ السلفیہ لاہور، ۱۹۶۳ء، ص ۹۷-۱۰۰

۱۰۰-۹۹ آثار الابداد ص

شیخ سدو کی نیازوں کا تھا زور
ہر بشر کے شرک سے لیل و نہار
ٹھا کروں کی بھینٹ چڑھتی تھی کہیں
گودتے تھے نیل سے اپنا بدن
میتوں پر سوگ رکھتے سال بھر
بین کرنے ان کے حال و حال پر

۱ اخبار قلعہ رائے سین کے مؤلف لکھتے ہیں کہ

"یہاں نام کے مسلمان میواتی اور مہوبہ بھی ہیں جو اگرچہ اپنے کو مسلم کہتے ہیں
مگر جاہل بت پرست، دیبی و مہادیو و عینو کو پوجتے اور پرشاد چڑھاتے ہیں۔ اسلامی
صرف یہ علامت ہے کہ گاوا گوشت کھالیا اور حضرت شاہ مسعود غازی و شاہ
مدار کا نام لے کر ان کو بھی سجدہ کر لیا۔"

مولانا ابوالحسن ندوی کا بیان | مولانا ابوالحسن علی ندوی نے میوقوم کے دینی
تنزل اخلاقی اخطا اور اسلام سے بیگانگی کو اور گورڈگانوہ اور بھرت پور کے
گزٹیروں کی روشنی میں بیان کیا ہے جس کا خلاصہ یہ ہے کہ

میوبرائے نام مسلمان ہیں ان کے اور ہندوں کے بعض ریکاریوتا اور
تیوہار مثلاً ہولی دیوالی اور جنم اشٹمی مشترک ہیں شادی میں پنڈت
بھی آتا ہے اماوس کو تعطیل کرتے ہیں ہومان کے نام کا چوترا بناتے
ہیں۔ لباس بھی ہندوانہ ہوتا ہے۔ مرد زیور پہنتے ہیں۔ اپنے عادات میں
آدھے ہندو ہیں اور بڑے ڈھیلے ڈھالے لاپرواہ مسلمان ہیں سالار
مسعود غازی کی زیارت کے لئے بہرائچ جاتے ہیں مگر حج کو کبھی نہیں

۱ اخبار قلعہ رائے سین از مولوی عبدالباقی سہسوانی (لکھنؤ ۱۹۳۲ء) ص ۳۳

۲ مولانا محمد الیاس اور ان کی دینی دعوت از مولانا ابوالحسن ندوی (کتب خاد حقایقہ کراچی ۱۹۶۵ء) ص ۸۰-۶۲

جاتے۔ بڑکیوں کو ترکہ کبھی نہیں ملتا۔ بچوں کے ملے جلے اسلامی اور ہندوانہ نام رکھتے ہیں
ضعیف الاعتقاد اور توہم پرست بھی ہیں۔ شگون بہت لیتے ہیں۔ غارتگری
اور رہزنی ان کا پیشہ ہے۔

مولوی احترام الدین شاعلی جے پوری مرحوم ۱۹۶۶ء میں ان کے متعلق لکھتے ہیں ۱

”راجستھان کے ضلع الورا اور بھرت پور میں میوات کا ایک بڑا رقبہ ہے
بہت سے گاؤں صرف میوؤں سے آباد ہیں تقسیم ملک کے موقع پر
اس طبقہ کو بہت نقصان پہنچا البتہ اب کچھ سنبھلے ہیں مگر عام طور پر
تعلیم سے منز لوں دور ہیں دیہاتی زندگی اور کاشت کاری پیشہ ہے
ہنایت جفاکش اور محنتی لوگ ہیں۔ تمدن و معاشرت اور بعض غیر
مسلمان رسم و رواج ان لوگوں میں اب بھی ملتے ہیں۔ فنون لطیف
سے عام طور پر قطعاً نا آشنا ہیں۔“

اور پھر میواتی اپنی اس ڈھیلی ڈھالی اور غیر اسلامی زندگی میں کتنے پختہ
تھے اس کا اندازہ مندرجہ ذیل واقعے سے لگائیے۔

مولوی مراد علی کا بیان | مولوی مراد علی المتخلص بہ ہوشیار دہ (۱۹۰۷ء)
لکھتے ہیں ۲

”شروع ۱۸۵۶ء میں میں اپنے والد (مولوی کریم الدین عرف کریم بخش)
کے ہمراہ مریدوں میں دورہ کرنے کے لئے گیا تھا۔ گشت لگاتے لگاتے
قصبہ روپڑا پر گئے و تحصیل نوح ضلع گورداسپور میں جو میواتوں کا ایک
گاؤں ہے پہنچے تو مسی راجو خاں میواتی کے یہاں کھڑے جو اس

۱۔ بصائر کراچی جنوری ۱۹۶۶ء ص ۱۸۱

۲۔ جامع الفتاویٰ معروف بہ تحفہ مراد یہ از مولوی مراد علی (مطبع چراغ راجستھان اجیر ۱۳۱۱ھ ص ۱۱۰)

قصبے کا نمبر دار اور میرے والد کا مرید تھا۔ راجو خاں مذکور نے ہماری بہت
 خاطر کی حتیٰ کہ مولانا کے پیر دھو کر اس پانی کو اپنے غلہ میں چھڑکا اور
 بلائیں دور ہونے کے لئے سارے گھر میں وہ پانی چھڑکا گیا۔ راجو خاں
 مذکور باوجود مسلمان ہونے کے بڑی بڑی مونچھیں رکھتا تھا لیکن منہ
 کے اندر گھسی ہوئی تھیں اور وارٹھی بالکل صفا چٹ تھی۔ پاجامہ
 تھانہ دھوتی ایک لنگوٹ باندھے ہوئے تھا جس کے باعث دونوں
 سرین اور راینیں بلکہ پاکی تک کی جگہ نظر آتی تھی حضرت والد صاحب
 نے اڈل راجو خاں کے گھر پر وعظ کہا ہزاروں مرد اور عورت
 اس قوم کے موجود تھے جنہوں نے اسی وقت بہت سی ناجائز باتوں
 سے توبہ کی اور نماز شروع کی۔ مولانا نے وعظ ختم فرما کر راجو صاحب
 سے بڑے افسوس کے ساتھ فرمایا کہ وارٹھی منڈانا آج سے ترک کرو
 بیس بڑھانا بالکل چھوڑ دو بجائے لنگوٹ تہبند یا پاجامہ پہنو اگر
 تم ان باتوں کو ترک نہ کرو گے تو کبھی نہ بخشے جاو گے۔ مولانا نے یہ
 نصیحت راجو خاں کو اس انداز سے سنائی کہ دوسرے میواتی جو حاضر
 تھے ڈر کر رونے لگے اور اسی وقت توبہ کی اور تہبند باندھا مگر راجو
 خاں صاحب نے ہر موقع پر یہی جواب دیا کہ حضرت میرا باپ ایسی ہی
 قطع کے ساتھ رہتا تھا حتیٰ کہ اسی لباس میں مر گیا۔ بھلا میں اپنے باپ کی
 چال ڈھال چھوڑ کر ناخلف کیوں کہلاؤں۔ مولانا نے بہتیرا سمجھایا کہ میرا
 ہمارے بنی کے بزرگ بت پرست تھے اور صد ہا مسلمانوں بلکہ
 اولیاء اللہ، علماء کے والدین کافر و مشرک تھے لیکن جب خدا تعالیٰ
 نے ان پر اپنا فضل و کرم فرما کر سچے دین کی راہ بتائی تو ان لوگوں نے

فوراً اپنے والدین اور بزرگوں کے طرفیوں سے تو بکی۔ پس کیا تیرا باپ
خدا نخواستہ کفر میں مر کر جہنم میں گیا تو تو بھی جائے گا۔ راجو خاں نے ساری
نصیحتوں کا یہی جواب دیا کہ پیر جی صاحب اور جو کچھ آپ فرمائیں بسر و چشم
منظور ہے لیکن اپنے باپ کی چال ڈھال کو تو کبھی نہ چھوڑوں گا خدا
بہشت میں بھیجے چاہے دوزخ میں، القصد اس مرد خدا نے نہ ہیں کٹوائیں
نہ داڑھی رکھی اور لنگوٹ باندھنا بھی نہ چھوڑا۔“

طبقاتی کشمکش | اس موقع پر ہم ایک تلخ حقیقت کی طرف اشارہ کرنا ضروری
سمجھتے ہیں کہ برصغیر پاک و ہند میں مسلم معاشرہ دو طبقات پر مشتمل رہا ہے ایک وہ
مسلمان جن کے آباء واجداد عراق و ایران اور ماوراء النہر و افغانستان سے مختلف
جیثتوں میں آکر یہاں سکونت پذیر ہوئے اور یہ لوگ اقلیت میں ہیں دوسرے
وہ مسلمان جو اصل نسل کے اعتبار سے خالص پاکستانی و ہندوستانی ہیں اور یہ لوگ
اکثریت میں ہیں۔ طبقہ اول کے لوگ حکومت کے نظم و نسق میں پوری طرح سے ذخیل
رہے۔ حکومت، فوج، زمینداری، جاگیرداری، سول عہدے، غرض ملکی معیشت کے
تمام شعبے ان ہی کے قبضے اور اقتدار میں رہے اور بڑی حد تک حکومت کے اعلیٰ
اور ادنیٰ مناصب اور عہدوں پر وہی فائز ہوئے اور یہ روایت کچھ ایسی ساعت
سعید میں قائم ہوئی تھی کہ مغل متاخرین کے زمانے تک غیر ملکوں سے درآمد ہونے
والے لوگوں کی انفرادی حیثیت برقرار رہی اور طبقہ دوم کے لوگ بڑی حد تک ان
حقوق و مراعات سے محروم ہی رہے۔ مشہور مورخ مولانا اکبر شاہ خاں نجیب آبادی
لکھتے ہیں کہ

”مغلوں (ہلاکو و چنگیز خاں) کے پچاس سالہ مظالم نے حوصلوں کو پست

لے قول حق از اکبر شاہ خاں نجیب آبادی د نظامی پریس بریلوں ۱۹۴۹ء ص ۱۱۰

اور خیالات کو تنگ کر دیا تھا۔ ہندوستان میں جہاں سپاہی پیشہ مسلمانوں
 نو مسلموں اور ہندوؤں کی آبادی تھی اور فاتح و حکمران ہونے کی حیثیت
 سے اس وسیع و زرخیز ملک میں مسلمانوں کو ہر قسم کی فراغت و راحت
 میسر تھی ان آنے والوں نے اپنی خاندانی عظمت اور بادشاہ شدہ دولت
 و حشمت کا یقین دلا کر عزتیں اور جاگیریں حاصل کیں اور فوجی انتظامی
 عہدوں پر مامور ہوئے۔“

محمد تخلق دہلی کا وہ پہلا مسلمان بادشاہ تھا جس نے برصغیر کے ان قبائل
 سے بعض لائق افراد کو جو مسلمان ہو چکے تھے حکومت کے نظم و نسق میں شریک کیا اور
 بعض کو اعلیٰ عہدے دئے یہ بات ان باہر سے آئے ہوئے مسلمانوں کو ناگوار ہوئی
 جو بلا شرکت غیرے حکومت کے نظم و نسق میں دخل تھے اور انہوں نے نسلی برتری
 اور نسبی افتخار کے غیر اسلامی رجحان کو بھی ہوا دی لہ

طبقت دوم سے لوگ بھی دو حصوں میں تقسیم ہوئے ان میں بھی کچھ لوگ وہ تھے جو
 غیر مسلم معاشرے میں بھی امتیازی حیثیت رکھتے تھے وہ امتداد زمانہ کے بعد کسی
 حد تک سرکاری ملازمتوں اور مراعات سے مستفید ہوئے دوسرا حصہ وہ تھا جس
 نے اسلام کو قبول کر لیا مگر اپنے پیشوں، صنعتوں، حرفتوں اور تجارتوں کو نہیں
 چھوڑا یہ پیشہ ور مسلمان معاشرے کی بہت سی ضرورتوں کو پورا کرتے تھے مگر معاشرے
 میں ان کے ساتھ تیسرے درجے کا سلوک ہوا حقیقت یہ ہے کہ برصغیر پاکستان و
 ہند میں مسلم معاشرے کو پورے طور سے استحکام اور یک جہتی نصیب نہ ہو سکی۔
 ہندوستانی و پاکستانی اصل و نسل کے مسلمانوں کو باہر سے آئے ہوئے مسلمانوں

۱۔ آئینہ حقیقت نما جلد دوم از اکبر شاہ خاں نجیب آبادی دکن (۱۹۵۷ء) ص ۵۱۵-۵۱۹، سلاطین دہلی

کے مذہبی رجحانات از خلیق احمد نظامی (دہلی ۱۹۵۷ء) ص ۲۲۵ تاریخ فیروز شاہی برنی ص ۵۰۵

نے نہ صرف نظر انداز کیا۔ بلکہ تذلیل و تحقیر تک کو روا رکھا گیا اردو زبان کے مشہور مورخ
 وادیب اور درگاہ مارہرہ (یو پی) کے سجادہ نشین حضرت احسن مارہروی (۱۹۴۰ء)
 کے فرزند سید رفیق (۱۹۶۵ء) کے زبان قلم سے اس خواہنچکاں داستان کو سننے سے

”میرا یہ مادری خاندان اپنا آبائی ہندو مذہب ترک کرنے اور مشرف

بہ اسلام ہونے کے بعد بھی جہالت و عزبت سے عہدہ برآ نہ ہو سکا جس

کی وجہ بجز اس کے ہرگز کوئی دوسری نہیں ہو سکتی کہ یہ تبدیلی مذہب

درحقیقت وہی شکل اختیار کر گئی کہ جہاں پہنچ کر ذاتی مفاد کے تحت

انسان حد سے زیادہ خود غرض اور متعصب ہو جاتا ہے چنانچہ میری

پدری سلسلہ نسل کے بزرگوں نے میرے اس خاندان کی آئندہ تمام

مادی و روحانی ترقیات کا ٹکڑا گھونٹ دیا اور یہ ثابت کر دیا ہے کہ

جہاں کسی زمانے میں اسلام غیر اقوام کو دعوت اسلام دے کر اپنے

دوش بدوش ترقی کرنے اور برابری کا درجہ حاصل کرنے میں پوری

پوری معاونت کرتا تھا اور نو مسلم کی پوری پوری ہمت افزائی کرتا

تھا وہیں اب اتنا عرصہ گزر جانے کے بعد پیروان اسلام غیر اقوام کو

صرف اس لئے دائرۃ اسلام میں شامل کرتے ہیں کہ ان کی عزبت و مفلسی

سے ناجائز فائدہ اٹھایا جاسکے۔ مجھے یہ لکھتے ہوئے دکھ محسوس ہو رہا ہے،

کہ میرے نانا کو ترک مذہب کا یہ انعام ملا اور ایسی بھیانک قیمت ملی

کہ آج اس کے اخلاف کی زندگیاں عبارت ہیں جہالت و پستی سے

۱۔ احسن مارہروی کی دوسری بیوی مسیٰ سلیم اللہ صاحب کی صاحبزادی تھیں سلیم اللہ صاحب کے والد کچھو اہر

راجپوت تھے وہ خود مشرف بہ اسلام ہوئے تھے۔ سید رفیق ان ہی نو مسلم سلیم اللہ صاحب کی صاحبزادی کچھو اہر سے پیدا ہوئے

۲۔ مسلمان اور تلمذ شرافت از سید رفیق مارہروی دلتظامی پریس بدایون ۱۹۵۲ء، ص ۲۵۲

دافلاس سے جہالت و بے مانگی سے اور اس خاندان کی تاریخ معمولی

ملازمتوں اور خدمت گزاروں سے یکسر مملو ہے۔

یہ سراسر غیر اسلامی رجحان ہے اور اس سے ملت اسلامیہ کو برصغیر میں سخت نقصان پہنچا دراصل اسی رجحان اور پالیسی کے مارے ہوئے میواتی بھی تھے۔ ان کی پورے طور پر تربیت نہ ہوئی مسلم حکمرانوں اور بادشاہوں نے اس طرف توجہ نہ دی نہ امراء و وزراء کو اس کی توفیق نصیب ہوئی۔ علماء و فقہاء کو تو یہ فرض یاد ہی نہیں رہا۔ حقیقت یہ ہے کہ غیر اسلامی تمدن و معاشرت رسم و رواج اور عقائد کے شکار صرف میواتی ہی نہیں رہے بلکہ پاکستان و ہند کے دوسرے مسلم قبائل بھی اس صورت حال سے دوچار ہوئے۔ دکن، راجستھان، کشمیر، سندھ، بنگال۔ کم و بیش سب جگہ کا یہی حال رہا۔ بلکہ بات یہاں تک بڑھی کہ بلگرام کے "سادات عظام" کے یہاں برہمن بھی نام رکھنے لگا ایک اقتباس ملاحظہ ہو لے

"بلگرام میں جب کسی کے یہاں لڑکا پیدا ہوتا ہے تو اس کا نام جہاں

اس کے ماں باپ رکھتے ہیں وہیں برہمن بھی رکھتا ہے خواہ ماں

باپ نے اولاد کا نام آگے رکھ ہی کیوں نہ لیا ہو برہمن ضرور آئے گا

اور حسب دستور پر وہت لے کر نام رکھے گا چنانچہ بندہ زادہ ہوا۔

اس کا نام میں نے کلب علی رکھا برہمن نے "دوست علی" رکھا۔"

اسی طرح دلی کے چٹنا مل کا خاندان میر فیض الحسن ساکن سونی پت کی اولاد کے

نام رکھتا تھا اگرچہ اس کو ہندو مسلم اتحاد سے تعبیر کیا جاسکتا ہے لیکن بات

سراج الحسن اور شمس الحسن سے موتی اور پتا تک پہنچتی ہے یعنی رخ کعبہ سے کاشی

کی طرف مڑ رہا ہے۔

۱۔ تاریخ بلگرام ص ۹۰ بحوالہ مسلمان اور نظریہ شرافت ص ۱۰۳

ملا واحدی لکھتے ہیں لے

” میر فیض الحسن کے خاندان میں بچہ پوتا تو سونی پت سے ولی خبر آتی اور چھنا ل والوں کی کوٹھی سے رقم بھیجی جاتی اور رقم کے ساتھ کوٹھی کی طرف سے بچے کا نام بھی بھیجا جاتا جسے وہ لوگ بطور عرف کے استعمال کرتے تھے۔ شادی بیاہ کے موقع کے لئے چھنا ل کافی بڑی رقم مقرر کئے تھے میر فیض الحسن کے پوتے میر سراج الحسن میرے خاندان میں بیاہے ہوئے تھے ان کا چھنا ل عرف موتی تھا اور ان کے چھوٹے بھائی میر شمس الحسن کا عرف پنا تھا“

ان واقعات سے اندازہ لگایا جا سکتا ہے کہ جب سادات عظام ہندوؤں کے سماجی تعلقات سے اس قدر وابستہ تھے تو مسلم عوام کا کیا حال ہوگا۔ خواجہ الطاف حسین حالی نے مسدس حالی میں کیا خوب لکھا ہے

گرے غیر گربت کی پوجا تو کافر جو ٹھہرائے بیٹا خدا کا تو کافر
جھکے آگ پر بہر سجدہ تو کافر کو اکب میں مانے کرشمہ تو کافر
مگر مومنوں پر کشادہ ہیں راہیں
پرستش کریں شوق سے جس کی چاہیں

بنی کو جو چاہیں خدا کر دکھائیں اماموں کا رتبہ بنی سے بڑھائیں
مزاروں پر دن رات نذیریں چڑھائیں شہیدوں سے جا جا کے مانگیں دعائیں

نہ توحید میں کچھ خلل اس سے آئے

نہ اسلام بگڑے نہ ایمان جائے

وہ دین جس سے توحید پھیلی جہاں میں ہوا جلوہ گر حق زمین و زمان میں

لے تاثرات از ملا واحدی رہمدرد اکیڈمی، کراچی شمارہ ۱ ص ۵۰

رہا شرک باقی نہ وہم و گمان میں وہ بدلا گیا آکے ہندوستان میں

ہمیشہ سے اسلام تھا جس پہ نازاں

وہ دولت بھی کھو بیٹھے آخر مسلمان

باب پنجم

میوات میں علمائے ساری کی تبلیغی کوشش

مغل متاخرین کے زمانے میں سیاسی بد نظمی کے ساتھ ساتھ دوسرے شعبے بھی متاثر ہوئے مگر اللہ تعالیٰ نے شاہ ولی اللہ دہلویؒ (وفات ۱۱۶۶ھ) اور ان کے خاندان کو مسلمانوں کی مذہبی علمی اور تہذیبی خدمات کی توفیق دی۔ شاہ ولی اللہ اور ان کے صاحبزادگان شاہ عبدالعزیزؒ (وفات ۱۲۳۹ھ) شاہ عبدالقادرؒ (وفات ۱۲۳۰ھ) شاہ رفیع الدینؒ (وفات ۱۲۳۳ھ) اور ان کے پوتے شاہ اسماعیل شہیدؒ (وفات ۱۲۴۶ھ) اور اس خانوادے کے دوسرے بہت سے تربیت یافتہ علماء و صلحاء نے اسلام اور ملت اسلامیہ کی ناقابل فراموش خدمات انجام دی ہیں۔ چنانچہ شاہ عبدالقادر اور شاہ عبدالعزیز دہلوی کے ایک شاگرد محمد رمضانؒ (وفات ۱۲۲۳ھ) ساکن مہم ضلع رتھک نے علاقہ میوات وغیرہ میں خوب اصلاحی و تبلیغی کام کیا۔

شاہ محمد رمضان مہمی شاہ محمد رمضان ولد شیخ عبدالعظیم قصبہ مہم ضلع رتھک میں ۱۱۸۳ھ میں پیدا ہوئے۔ وہ دہلی میں تعلیم و تربیت حاصل کی۔ شاہ عبدالعزیز اور شاہ عبدالقادر سے کسب فیض کیا۔ شاہ عبدالعظیم گیلانی ثم پانی پتی سے قادری سلسلے میں بیعت ہوئے۔ شاہ محمد رمضان اپنے مخلص سریدوں کی معیت میں سال کا بڑا حصہ دوروں میں گزارتے تھے ہریاتہ میوات اور سوات کے علاقے میں اصلاح و تبلیغ کے فرائض انجام دیتے تھے چنانچہ تعمیر مسجد دختر کشی کی موقوفی، بیتلادوی کی پوجا کا خاتمہ، زین خاں، لونا چاری، ماموں بخش، شیخ سدو، گوگا پیر کی فرضی

۱۔ شاہ رمضان کے تفصیلی حالات کے لئے ملاحظہ ہو ہادی ہریاتہ و سوانح شاہ رمضان، از منظور الحق صدیقی

لاہور ۱۹۲۳ء

ارواحِ خبیثہ سے متنفر کرنا اور مسلمانوں کے لباس کو رواج دینا ان کی اصلاحی تحریک کے خاص کارنامے ہیں۔ شاہ رمضان نے مسلم راجپوتوں کو ہندو راجپوتوں سے بالکل علیحدہ کر دیا۔ مصنف نقیب الاولیاء کا بیان ہے کہ

”ہریاتہ میوات اور سوتر میں ہزاروں کافر آپ دشاہ رمضان کے ہاتھ پر مسلمان ہوئے اور بلا مبالغہ لاکھوں نے کفر و شرک سے آپ کے ہاتھ پر توبۃ النصوح کی“

آخر میں ہم اس علاقے کے ایک دیندار راجپوت حافظ رحمت خاں ساکن موسیٰ کھیڑا کی ایک نظم کے پانچ بند نقل کرتے ہیں جس سے شاہ رمضان کی اصلاحی کارناموں کا اندازہ ہوگا۔

توہین نے شرع دی چال کھائی بھلی خلقت رستہ پائی

کامل کیتا دین ایمان

حضرت ہادی شاہ رمضان

عین عجاب تیرا آیا۔ جاں تہ دلی وعظ سنایا

ہک و نرنگی دوڑا آیا تترت فترت ایمان لے آیا

ہو رہیں کی کراں بیاں

حضرت ہادی شاہ رمضان

عزور اور تکبر والے پیندے جیہڑے خمر پیالے

دیکھ تینوں ہوئے خوش حالے تائب ہوئے چھٹن بدچالے

۱۔ نقیب الاولیاء از مظفر احمد فضل جلد دوم دفتر دوم ص ۷۵ بحوالہ آثار الابداد ص ۹۷

تابع تیسرے جن والنسان

حضرت ہادی شاہ رمضان

فخر نگر توں اندر آیا ہک عورت نوں جن وسایا
کسی عامل دے قید نہ آیا سن کے تیرا ناگنا یا

کیہا تیرا ما من حیوان

حضرت ہادی شاہ رمضان

قصہ ست دھیاں والا قتل اولاد اوہنا نڈا چالا
مار دھیاں کر دے منڈ کالا اوتھے گیوں توں کڈھ کسالا

دیکھ تینوں ہوئے حیران

حضرت ہادی شاہ رمضان

بقول مؤلف مآثر الاجداد شاہ رمضان کی اصلاحی تحریک کا آغاز ۱۸۹۶ء
میں ہوا اور تقریباً تہائی صدی تک انہوں نے اس کی رہنمائی کی ۱۸۲۵ء میں وہ
راج سے واپس آ رہے تھے کہ منڈ سوری میں مقیم ہوئے اور وہاں بوہروں کی ایک جماعت
نے شاہ محمد رمضان اور ان کے ساتھیوں حاجی رحمت خان، قاضی معین الدین، بھگت
اور احمد علی کو شہید کر دیا یہ واقعہ ۲۸ جمادی الاولیٰ ۱۲۳۷ھ (۱۸۲۵ء) جنوری ۱۸۲۵ء
کو ہوا ہے

شاہ محمد رمضان ایک نامور عالم، واعظ، مبلغ اور شیخ طریقت ہی نہیں تھے
بلکہ مصنف اور شاعر بھی تھے۔ ہریانی زبان میں انہوں نے قابل قدر اصلاحی و تبلیغی
کتابیں لکھیں جن میں عقائد عظیم، آخری گت، ببلبل باغ بنی، وصیت نامہ وغیرہ خاص

۱۔ مآثر الاجداد ص ۹۷

۲۔ ایضاً ص ۱۱۴ - ۱۱۵

طور سے قابل ذکر ہیں۔

مولوی نور محمد مولوی نور محمد جوڑا یا قیید کے رکن تھے تو رانیہ کے رہنے والے تھے مگر بیگمڑ میں سکونت اختیار کر لی تھی۔ رام پور میں علوم متداولہ کی تحصیل کی شاہ محمد رمضان سے ارادت کا تعلق رکھتے تھے مگر وحدت الوجود کے مسئلہ پر اختلاف ہو گیا انہوں نے شاہ رمضان کے رد میں شہباز شریعت کتاب لکھی اور ان کی تکفیر کی اس اختلاف نے یہاں تک شدت اختیار کی کہ شاہ عبدالعزیز دہلوی کو فیصلہ صادر کرنا پڑا مہ بہر حال مولوی نور محمد نے اس علاقے میں اصلاح و تبلیغ کا کام خوب انجام دیا پروفیسر منظور الحق صدیقی لکھتے ہیں کہ

”لیکن اس ایک مخالفت سے مولوی نور محمد صاحب کے تمام کام پر پانی بہنیں پھرجاتا۔ اس محترم شخصیت نے ضلع حصار کی تحصیل فتح آباد میں لوگوں کو عامل شرع بنانے کے لئے بڑا قابل قدر کام کیا۔ ایک لحاظ سے ان کے کام کو بھی حضرت شاہ محمد رمضان کی تحریک کا نتیجہ سمجھنا چاہئے اس تحریک نے لوگوں کو اصلاحی کام کی ضرورت محسوس کرائی اور مولوی نور محمد صاحب نے تو تربیت ہی حضرت شاہ رمضان صاحب مہی کے حلقہ درویشاں میں پائی تھی“

محمد اسماعیل مہمی وہ شاہ محمد رمضان کے چھوٹے بھائی تھے ۱۲۸۶ھ میں کانپور ضلع رتھک میں پیدا ہوئے۔ مروجہ تعلیم کے علاوہ طب کی بھی تحصیل کی۔ شعر و شاعری کا بھی شوق تھا وہ شاہ غلام جیلانی رتھکی کے خلیفہ تھے۔ ان کے ذریعے سے بھی

۱۔ مآثر الاجداد ص ۱۰۹

۲۔ فتاویٰ عزیزی جلد اول و مطبع مجتہبی دہلی ۱۳۳۱ھ، ص ۵۰-۵۳ مآثر الاجداد ص ۵۰-۶-۵

۳۔ ہادی ہریانہ ص ۱۱۳-۱۱۴

میوات میں اصلاح و تبلیغ کا کام ہوا۔ ان کے خاص خلیفہ میاں راج شاہ میواتی تھے جن کا تفصیلی ذکر آگے آ رہا ہے۔ جنگ آزادی ۱۸۵۷ء میں ایک بیٹے بابر ولد پرنسپل کی مجبزی پر ان کو سچھانسی دی گئی (۲۸ جمادی الاولیٰ ۱۲۷۲ھ) ۱۸۵۷ء

مولانا محبوب علی دہلوی | شاہ محمد رمضان کے بعد شاہ عبدالعزیز دہلوی کے

ایک دوسرے نامور شاگرد مولانا محبوب علی دہلوی نے میواتیوں میں تبلیغ کا کام بانداز خاص کیا وہ اپنے زمانے کے نامور عالم و فاضل تھے مولانا محبوب علی ابن مصاحب علی ابن حسن علی خاں ۱۲۷۵ھ میں دہلی میں پیدا ہوئے۔ شاہ عبدالعزیز کے ارشد تلامذہ میں تھے ان کے متعلق مولوی عبدالقادر رام پوری لکھتے ہیں

”ان کی توجہ زیادہ تر حدیث اور تفسیر پر ہے اور ان کی ہمت حتی المقدور علم کے مطابق عمل میں مصروف ہے ہر معاملہ میں ذہن رسا اور فکر درست رکھتے ہیں طرز مباحثہ اور طریق مناظرہ کو مختصر تقریر میں عمدہ ادا کرتے ہیں“

سر سید احمد خاں رقم طراز ہیں

علم حدیث و فقہ میں اقران و امثال سے جہاں ندیدہ، سفر کردہ، تحصیل علوم عقلیہ و نقلیہ کی جناب مولوی شاہ عبدالعزیز دہلوی قدس سرہ العزیز کے خاندان رفیع الارکان سے کی۔ ان فنون میں ایسی مہارت رکھتے ہیں کہ مسائل جزئیہ مثل لوح محفوظ کے ان کے تختہ حافظہ میں منقوش ہیں“

مولوی عبدالقادر نے ”مصرفیت عمل“ اور سر سید احمد خاں نے ”سفر کردہ“ سے ممکن ہے ان کی تبلیغی سرگرمیوں کی طرف ہی اشارہ کیا ہو۔ مولانا محبوب علی کا ۱۸۶۴ء میں انتقال ہوا۔ وہ صاحب تصانیف تھے ان کے چار رسالے اختصار الصیانتہ

۱۔ ناثر الاجداد ص ۱۱۸-۱۲۳

۲۔ علم و عمل و وقایع عبدالقادر خاں، جلد اول مرتبہ محمد ایوب قادری (سراجی سرائے) ص ۲۵۴۔

صیانت الایمان اور رسالہ در بیان عدم جواز رفع سہابہ ہماری نظر سے گزرے ہیں
مولوی محبوب علی کی تبلیغی سرگرمیوں کے سلسلے میں مولف تاریخ میوات لکھتے ہیں

”مولانا محبوب علی (زیر دست فاضل 'غازی' متشرع عالم تھے غدر سے
پہلے آپ میوات میں تشریف لائے۔ آپ کی تعلیم کا طریقہ نرالاً تھا
جو ان جاہل اکھڑ میواتیوں کو گرویدہ کر لیا کرتا تھا۔ پہلی کرایہ کر کے گاؤں
گاؤں دورہ فرمایا کرتے تھے۔ آپ ہی کے وعظ و نصیحت سے میوات
میں صوم و سلوٰۃ کا رواج ہوا اور مسجدیں تعمیر ہونے لگیں ورنہ قبل
اس کے مسجد بنانے کا دستور نہ تھا آپ نے تاریخ میوات لکھنے کا
بھی اہتمام کیا مگر نا تمام رہا۔ مولوی عبداللہ خاں میواتی سکڑ سا کرس
سے ہم کو بعض آپ کے قلمی مسودے ملے تھے جن سے ہم نے اس

تاریخ میں استفادہ کیا ہے

مولوی کریم الدین | ان کے بزرگ سادھوڑہ پنجاب کے قدیم باشندے
تھے ان کے دادا نقل مکانی کر کے بیکانیر کی ریاست میں آگئے اور قصبہ نوہر
میں سکونت پذیر ہو گئے۔ پیری مریدی کے سلسلے میں علاقہ میوات رہتک
ہالسی حصار میں دورے کرتے تھے۔ میاں راجو خاں سے ضمن میں ان کے سفر میوات
کا ذکر ہو چکا ہے۔ ان سے نامور فرزند مولوی مراد علی تھے اندازہ ایسا ہوتا ہے
کہ جنگ آزادی ۱۸۵۷ء سے بعد ہی مولوی کریم الدین کا انتقال ہو گیا۔

۱۔ مولوی محبوب علی کی ایک کتاب 'تصویر التوہین' سے البشیر النذیر در ذنوب العینین مولف شاہ اسمعیل شہید دہلوی (۱۸۷۷ء)

۲۔ تاریخ میوات ص ۸۷ ملاحظہ کتاب ہذا ص ۲۶-۲۷

۳۔ ملاحظہ ہو یادگار مراد علی از مولوی مراد علی (مطبع چراغ راجستھان داجپور ۱۳۱۶ھ)

جامع الفتاویٰ معروف بہ تحفہ مراد ص ۱۱-۱۲

مولوی محمد مرید | جنگ آزادی ۱۸۵۷ء کے بعد چند ایسے نام ملتے ہیں کہ جن کی اصلاح و تبلیغ سے میوات میں خاصا کام ہوا۔ ہمارا خیال ہے کہ یہ وہ لوگ ہیں کہ جنہوں نے جنگ آزادی ۱۸۵۷ء میں حصہ لیا تھا اور پھر جنگ کے بعد مواخذہ کے خوف سے میوات میں سکونت پذیر ہو گئے۔ اس سلسلے میں مولوی محمد مرید اور مولوی نور علی کے نام خاص طور سے قابل ذکر ہیں۔ ان ہر دو حضرات کے متعلق مؤلف تاریخ میوات کا بیان ہے لے

مولوی محمد مرید اور مولوی نور علی صاحبان نے تشریف لاکر میوات میں شعائر اسلام کی ترویج کی اور اجرائے احکام دینی اشاعت سنت نبوی کی تبلیغ کا وہ کام کیا جس سے آج کوئی دیکھنے والا یہ کہہ سکتا ہے کہ میوات میں مسلمان قوم ہے۔ لوگ صوم و صلوات کے پابند ہونے لگے۔“

مولوی محمد مرید کے متعلق مؤلف تاریخ میوات لکھتے ہیں لے
 ”آپ آفریدی النسل ہیں۔ ایام عذر میں آپ تشریف لائے ڈاکٹر نذر محمد مرحوم کا بیان ہے کہ آپ نے جولائی ۱۸۵۷ء میں مجھ سے ملاقات فرمائی۔ آپ کے پیر میں گولی کا زخم تھا۔ میں نے آلات ڈاکٹری سے صاف کیا۔ چندے میرے پاس قیام کیا اور پھر تبلیغ دین میں مشغول ہو گئے۔ فیروز پور میں مرزا صاحب سے یہاں آپ کی شادی ہوئی۔ آپ نے میوات میں اسلام کی ترقی کا وہ کام کیا جو احاطہ تحریر سے باہر ہے۔“

لے تاریخ میوات ص ۸۷ - ۸۸

لے ایضاً ص ۸۸

مولوی محمد مرید کے صاحبزادے مولوی محمد حسن نے بھی ترویج سنت کے لئے بہت کام کیا۔

مولوی نور علی | مولوی نور علی بھی جنگ آزادی ۱۸۵۷ء کے زمانے میں میوات پہنچے اور ریواڑی میں قیام کیا۔ ان کا خاص کارنامہ یہ ہے کہ انہوں نے ہندوؤں کی رسوم کو میواتیوں سے چھڑانے میں بہت کوشش کی۔ مولوی نور علی نے ۱۹۰۷ء میں موضع منڈالہ تحصیل نوح، میں تہجد کی نماز میں بحالت سجدہ انتقال کیا۔

میاں راج شاہ | اسی زمانے میں دو میواتی الاصل بزرگوں نے بھی تبلیغ کے فرائض انجام دے جن میں ایک میاں راج شاہ تھے جو ایک صوفی اور مرتاض بزرگ تھے۔ ان کا سلسلہ بیعت وارثاد میرٹھ، بلند شہر، مراد آباد اور پنجاب تک پھیلا ہوا تھا۔ مولف تاریخ میوات لکھتے ہیں کہ

”بڑے بڑے سرکش میواتی، شرابی، مشرک، بدعتی، فاسق، بے دین آپ کے پاس آیا کرتے تھے مگر آپ کو دیکھتے ہی کلام سن کر ایسے گرویدہ ہوتے کہ تمام صنائر کبائر سے تائب ہو کر پکے صوفی راہ سلوک پر چلنے والے بن جاتے“

میاں راج شاہ کا شجرہ نسب اس طرح ہے راج خاں ولد سمیع خاں ولد عظمت خاں ولد روپ چند ولد شمو ولد ترترتا ولد پہاڑ — وہ موضع سوندہ تحصیل نوح ضلع گوڑگانوہ کے رہنے والے تھے۔ مولوی محمد اسماعیل مہدی کے مرید و خلیفہ تھے ۳۷ چالیس سال جمعہ کی نماز بلاناغہ دہلی میں پڑھی۔ شاہ عبدالعزیز اور

۱۷ تاریخ میوات ص ۸۸

۱۸ تاریخ میوات ص ۹۲

۱۹ آثار الاجداد ص ۱۱۹

شاہ محمد اسحاق دہلوی کے وعظوں میں خاص طور سے شرکت فرماتے تھے تمام مسائل عقلی و نقلی مستحضر تھے۔ نذیر احمد دیوبندی لکھتے ہیں کہ

”تمام ملک میوات آپ کا مطیع و منقاد تھا۔ فیض آپ کا وہ تھا کہ قریب پچاس ہزار آدمیوں کے آپ سے مستفیض ہوئے خصوصاً پانچ خلیفہ تو آپ کے بہت مشہور و معروف ہیں اول خلیفہ غازی الدین شاہ کہ ریاست بھرت پور و دھول پور و قرب و حوار مثل ریاست قنولی و اکبر آباد وغیرہ میں ہزار ہا اشخاص مستفیض ہوئے۔۔۔۔ دوسرے خلیفہ چھوٹے شاہ صاحب کہ جن سے ضلع مراد آباد و ضلع میرٹھ وغیرہ میں ہزار ہا انسان انسان ہو گئے اور بقوت جذبی و کمالی عقد ثانی امر وہ و بارہ بستی افغاناں میں جاری کر دیا“

۸۔ رمضان ۱۲۳۷ھ کو میاں راج شاہ کا انتقال ہوا۔ عمر سو سال کے قریب پانی سوندہ میں دفن ہوئے۔

مولوی عبداللہ خاں | بلاوت خاندان سے تعلق رکھتے تھے۔ اصل نام سائیں خاں تھا۔ مولانا احمد علی سہا پوری (د ۱۲۹۶ھ) کے خاص شاگرد تھے مولانا سہا پوری نے ان کا نام بدل کر عبداللہ خاں رکھ دیا تھا۔ مولانا محمد قاسم نانوتوی (د ۱۲۹۶ھ) سے بھی شرف تلمذ تھا۔ آخر عمر میں تصوف کی طرف زیادہ میلان ہو گیا تھا۔ شیخ ابن عربی کی تصنیفات فصوص الحکم اور فتوحات مکیہ وغیرہ مطالعہ میں رہتی تھیں چنانچہ علم تصوف کے پھیلنے اور دقیق مسائل حشتم زدن میں حل فرما دیا کرتے تھے۔ علم کلام میں بھی خاصی دسترس رکھتے تھے۔ مؤلف تاریخ میوات لکھتے ہیں کہ

۱۔ تذکرۃ العابدین امداد العارفین از نذیر احمد دیوبندی (د ۱۳۳۳ھ) ص ۱۹۲

”میواتی قوم میں اول آپ کا نام مبارک ہے جنہوں نے دینی علوم کی تحصیل کر کے ترویج دین پر کمر ہمت باندھی۔ ابتدا میں آپ وعظ بھی فرماتے تھے جو نہایت درد اور تحقیق سے مملو ہوا کرتا تھا۔ بعد میں آپ نے وعظ کہنا ترک کر دیا تھا مگر پھر بھی اصرار کرنے سے کبھی کبھی دُعا دیا کرتے تھے اور ایسا پر درد بیان فرماتے کہ شاید ہی کوئی ایسا سنگ دل ہوتا ہوگا جس کی آنکھوں سے آنسو نہ بھرا آئے ہوں اور رقت طاری نہ ہو جاتی ہو۔ خاکسار کو بھی آپ کی شاگردی کا فخر حاصل ہے۔“

باب ششم

عیسائیت اور آریہ سماج کی تحریکیں

در اصل میوات میں اصلاح و تبلیغ کا یہ پہلا دور ہے جس میں مختلف حضرات نے انفرادی طور سے کوشش اور جدوجہد کی اور میواتیوں کو اسلام سے قریب لانے میں کوشاں ہوئے اس کا دوسرا دور اس وقت سے شروع ہوا جب مولوی محمد اسماعیل کاندھلوی نے بستی نظام الدین اولیا روہلی ۲ میں قیام کیا لیکن اس سلسلے کی سرگرمیوں کا تفصیلی جائزہ لینے سے پہلے ہم یہاں مشنریوں کی تبلیغی سرگرمیوں اور ایک خالص ہندو تحریک آریہ سماج کا مختصر سا ذکر ضروری سمجھتے ہیں تاکہ تبلیغی جماعت کی افادیت کا بخوبی اندازہ ہو سکے۔

عیسائیت کی دلغ بیل | عیسائیت کی داغ بیل پرتگالیوں، انگریزوں، اور فرانسیسیوں نے اس ملک میں آنے کے بعد ڈال دی تھی مگر جب یہاں انگریزوں کی سیاسی قوت کو غلبہ اور استحکام نصیب ہو گیا تو پھر یہاں کے باشندوں میں تدریجی طور سے بانداڑ خاص عیسائیت کی تبلیغ و اشاعت شروع کر دی گئی۔ چرچ، امشن، بائبل سوسائٹیاں، ریویجس سوسائٹیاں، اسکول، لائبریری، کالج، اسپتال اور یتیم خانے کھولے گئے۔ اس مقصد کے لئے اخبار اور رسالے جاری کئے گئے۔ چھاپے خانے قائم ہوئے ان اداروں کے ذریعے سے برصغیر میں عیسائیت کے پھیلانے کی پوری پوری کوشش کی گئی۔ امریکہ اور اسکاٹ لینڈ کے مشنریوں نے بھی ہنایت توجہ اور کوشش سے اپنے ادارے قائم کر کے ان کوششوں کو اور تیز کر دیا ۱۸۱۳ء کے منشور کے ذریعے ایسٹ انڈیا کمپنی کی اجازت سے کلکتہ میں

باقاعدہ شب کا تقرر عمل میں آیا اور متعدد پادری اس کے تحت مقرر ہوئے اور جلد ہی اس تنظیم نے وسعت اختیار کر لی پادریوں نے ہندوستان کے ہر صوبے اور علاقے کی مقامی زبانیں سیکھیں اور ان زبانوں میں انہوں نے اپنا تبلیغی لٹریچر منتقل کیا۔ حکومت کی طرف سے مشنریوں کو باقاعدہ مدد دی جاتی تھی۔ سرسید احمد خاں لکھتے ہیں لہ

سرسید احمد خاں کی گواہی [۱۸۳۰ء کی قحط سالی میں جوہنیم لٹری سے عیسائی کئے گئے

وہ تمام اصناف، شمالی میں ارادہ گورنمنٹ کے ایک نمونہ گئے جاتے تھے کہ ہندوستان کو اس طرح پر مفلس اور محتاج کر کر اپنے مذہب میں لے آئیے۔ اکثر حکام متعہد اور افسران فوج نے اپنے تابعین سے مذہب کی گفتگو شروع کی تھی بعضے صاحب اپنے ملازموں کو حکم دیتے تھے کہ ہماری کوٹھی پر آن کر پادری صاحب کا وعظ سنو۔ اور ایسا ہی ہوتا تھا۔ بعض ضلعوں میں یہ رواج نکلا کہ پادری صاحب کے ساتھ تھانے کا ایک چیرا سی جانے لگا۔

سب سے زیادہ تشویشناک وہ چٹھی تھی جو پادری اے۔ ایڈمنڈ نے ملازمین اور معززین کو بھیجی تھی اور جس میں صاف طور سے اعلان کیا گیا تھا کہ اب ہندوستان میں صرف ایک مذہب ہونا چاہئے اور وہ عیسائی مذہب ہے سرسید احمد خاں لکھتے ہیں لہ

۱۸۵۵ء میں پادری اے۔ ایڈمنڈ نے دارالامارت کلکتہ سے عموماً

اور خصوصاً معزز لوگوں کے پاس چٹھیاں بھیجیں جن کا مطلب

لہ اسباب بغاوت ہند از سرسید احمد خاں دمرتبہ ڈاکٹر ابواللیث صدیقی (کراچی ۱۹۵۶ء) ص ۱۲۱-۱۲۳

۵ اسباب بغاوت ہند ص ۱۲۹-۱۳۰

یہ تھا اب تمام ہندوستان پر ایک عمل داری ہو گئی تار برقی سے سب جگہ کی خبر
ایک ہو گئی۔ ریلوے سڑک سے سب جگہ کی آمدورفت ایک ہو گئی مذہب
بھی ایک چاہئے اس لئے مناسب ہے کہ تم لوگ بھی عیسائی ایک مذہب ہو جاؤ۔“

مناظرے پادریوں نے پورے ملک میں مذہبی چھیڑ چھاڑ اور مناظروں کا ایک
سلسلہ شروع کر دیا ۱۸۵۵ء میں آگرہ میں سی۔ جی۔ فنڈر (دف ۱۸۶۵ء) نے مولانا رحمت
کیرانوی سے مناظرہ کیا۔ یہ اس زمانے کا ایک مشہور مناظرہ تھا اس میں پادری فنڈر کو
شکست ہوئی۔ اسی طرح ۱۸۶۶ء میں چاند پور ضلع شجاعپور (یو۔ پی) میں کلکٹر ضلع
کی اجازت و منشاء سے ایک مذہبی میل منعقد ہوا جس میں مولانا محمد قاسم نانوتوی نے حقانیت
اسلام پر ایسی مدلل اور واضح تقریر کی کہ پادری نولس کو خاموش ہونا پڑا ۱۸۹۰ء میں
پادری جارج الفرڈ لیفرے (دف ۱۹۱۹ء) نے مولانا اشرف الحق دہلوی سے مناظرہ میں شکست کھائی
لیفرے نے دہلی اور اسکے قریب جوار میں چاروں میں خاص طور سے عیسائیت پھیلانی۔
طامس والپی فرینچ (دف ۱۸۹۰ء) نے پنجاب میں عیسائیت کو بڑی تندی سے
پھیلایا اس نے ملتان میں مشن کالج قائم کیا ۱۸۶۶ء میں وہ لاہور کا شب مقرر ہوا
اس نے وہاں گرجا تعمیر کرایا۔ والپی فرینچ نے ہندوستان سے جا کر مسقط میں عیسائیت
کی داغ بیل ڈالی۔

چارلس ولیم فورمین (دف ۱۸۹۳ء) نے بھی لاہور میں عیسائیت کی خوب
اشاعت کی۔ رابرٹ کلارک (دف ۱۸۹۰ء) امرتسر اور پشاور میں مشن کا انچارج
رہا۔ اینڈریو گارڈن (دف ۱۸۸۰ء) نے سیالکوٹ میں گرجا بنایا اور پنجاب کے
چوہڑوں میں خاص کام کیا اگرچہ سرحد کے علاقہ بنوں میں مخالفت کی گئی۔ مگر وہ اس سے
باز نہیں آیا ڈاکٹر پیوڈور لائن پینل (دف ۱۹۱۳ء) نے اسکے بعد اس علاقہ میں عیسائیت
کو روشناس کرایا اور اس نے سخت محنت اور کوشش کی لہ

لہ یہ ساری معلومات تقریباتیوں کا حالانہ اذامداد صاحبی (دہلی ۱۹۳۹ء) ص ۹۵-۱۱۰ سے ماخوذ ہیں

چند پادری | یہاں ہم نے چند ان ممتاز پادریوں کا ذکر کر دیا ہے جن کی کوششیں بہت مشہور و معروف ہیں اب ہم ان چند پادریوں کا ذکر کرتے ہیں جو ہندوستانی الاصل ہیں اور انہوں نے اپنے آبائی مذہب کو ترک کر کے عیسائیت قبول کی ان میں سرفہرست پادری عماد الدین پانی پتی (دہلی ۱۹۰۰ء) ہے جس نے عیسائی مذہب اختیار کرنے کے بعد اسلام اور پیغمبر اسلام (صلی اللہ علیہ وسلم) کے متعلق بہت ذہرا نشانی کی اور اس بارے میں اس نے بہت سے رسالے لکھے اس طرح نارنول کا ایک شخص وارث علی (دہلی ۱۹۱۴ء) عیسائیوں کے جھانسنے میں آکر مرتد ہو گیا اور اس کا عیسائی نام وارث الدین رکھا گیا اس نے بھی پنجاب میں کام کیا اسی طرح جگراؤں (ضلع لدھیانہ) کا ایک شخص مسمی محمد بخش "پادری طالب الدین" کے نام سے معروف ہوا۔ اس نے بھی عیسائیت کی تائید میں بہت سی کتابیں لکھیں ۱۷

ہندوؤں میں سے جنہوں نے عیسائیت قبول کر کے شہرت پائی ان میں پادری کالی چرن (دہلی ۱۹۱۶ء) پادری دینا ناتھ (دہلی ۱۸۸۸ء) پادری ٹھاکر (دہلی ۱۹۱۶ء) اور رامشرام چندر دہلوی (دہلی ۱۸۸۸ء) وغیرہ خاص طور سے قابل ذکر ہیں ۱۸

علمائے جوابی کارنامے | علمائے کرام نے نہایت پامردی، استقلال اور جرأت سے پادریوں کا ہر میدان میں مقابلہ کیا۔ مناظرے کئے عیسائیت کے رد میں تصنیف و تالیف کے سلسلے میں بھی خاصا وقیع کام کیا جس سے پادریوں کو منہ کی کھائی پڑی اور ان کے منصوبے پورے نہ ہو سکے۔ علمائے کرام میں

۱۷ ملاحظہ ہو فرنگیوں کا جلال ص ۱۰۳-۱۱۲

۱۸ فرنگیوں کا جلال ص ۱۰۶-۱۱۲

مولوی عباس علی فاروقی ساکن جا جمود ضلع الہ آباد یو۔ پی) کی کتاب صولۃ الضیغم شروع دور کی نہایت وقیع کتاب ہے جو عیسائیت کے رد میں لکھی گئی ہے مولانا رحمت اللہ کیرانوی (دف ۱۳۱۵ھ) کا اسم گرامی عیسائیت کے لئے تیغ برائے ہے انہوں نے آگرہ میں پادری فنڈر کو شکست دے کر اس کے منصوبوں کو خاک میں ملا دیا۔ استنبول میں اسے نیچا دکھایا۔ ان کی گر انقدر تصنیفات اظہار الحق - ازالۃ الشکوک، اعجاز عیسوی اور معیار التحقیق وغیرہ رد عیسائیت میں خاصی مشہور ہیں

مولوی آل حسن موبانی (دف ۱۱۰۰ ربيع الثانی ۱۳۸۶ھ) نے بھی عیسائیت کے رد میں بڑا کام کیا رد نصاریٰ میں ان کی مشہور تصنیف استفسار ہے۔ جنگ آزادی ۱۸۵۷ء کے مشہور انقلابی قائد ڈاکٹر وزیر خان نے بھی عیسائیت کے رد میں خاصا کام کیا وہ آگرہ کے مناظرہ ۱۸۵۵ء میں مولانا رحمت اللہ کیرانوی کے معاون تھے انہوں نے پادری فنڈر سے تحریری مناظرہ کیا جس کی مکمل روداد ان کی کتاب "البحث الشریف فی اثبات التیسخ والتخریب" میں ملتی ہے۔ دہلی کے مشہور عالم امام المناظرین ابوالمنصور ناصر الدین (دف ۱۳۲۵ھ) نے پادریوں کو مناظروں میں ہمیشہ مات دی۔ مولانا ابوالمنصور ان لوگوں پر خاص نظر رکھتے تھے جنہوں نے مرتد ہو کر عیسائیت اختیار کر لی تھی مولانا کی کوششوں سے اکثر دوبارہ داخل اسلام ہوئے انہوں نے مناظرین کی تربیت کے لئے ایک درسگاہ قائم کی۔ عیسائیت کے رد میں بہت سی کتابیں لکھیں۔ اس سلسلے کے آخری بزرگ مولانا شرف الحق دہلوی (دف ۱۹۳۶ء) تھے جنہوں نے عیسائیوں کے رد میں بڑا کام کیا۔ مناظرے

لہ صولۃ الضیغم از عباس علی (مطبع سنگین لکھنؤ ۱۳۵۵ھ)

۱۳۵۵ھ ملاحظہ ہو آثار رحمت از امداد ہابری (دہلی ۱۹۶۶ء)

کئے کتابیں لکھیں۔ عیسائیوں سے خوب مچھٹے لئے اور ان کو نیچا دکھایا ان کے نامور فرزند امداد صابری صاحب ہیں جو ہندو پاکستان کے مشہور صاحب قلم ہیں لے

غرض اس وقت علمائے کرام نے وقت کی نزاکت کو سمجھا اور عیسائیت کے سیلاب کے خلاف ایسا بند باندھا کہ وہ سیلاب آگے نہ بڑھ سکا انگریزی حکومت کی سرپرستی اور مشنریوں کی تمام تر کوششوں کے باوجود برصغیر میں عیسائیت کو وہ فروغ حاصل نہ ہو سکا جس کی ان کو توقع تھی۔ عام طور سے پس ماندہ اور اچھوت طبقے میں عیسائیت کو کسی قدر کامیابی حاصل ہوئی۔ مسلمانوں میں عیسائیت کی کامیابی کا اوسط نہ ہونے کے برابر رہا۔

جدید تعلیم یافتہ طبقہ | مشنریوں کی کوششوں کے مقابلے میں مغربی علوم و فنون اور انگریزی تعلیم و تہذیب نے مسلمانوں کے جدید تعلیم یافتہ طبقے کو عیسائیت سے قریب تر کر دیا۔ قیام پاکستان سے قبل انگریزی حکومت کے زمانے میں جو چیزیں مسلم معاشرے میں غیر پسندیدہ اور نامقبول تھیں، وہ آزاد ہونے کے بعد ان کی معاشرت کا جزو بن چکی ہیں۔ مسلمانوں کی معاشرت تہذیب و تعلیم، لباس اور شعبہ حیات میں مغربی تمدن کی چھاپ نظر آتی ہے نئی نسل، آزاد خیالی اور وسیع النظری کے بہانے سے اسلام سے دور ہوتی جا رہی ہے۔ مسلمان نوجوانوں کی یورپ و امریکہ میں تعلیم و تربیت، یورپ و امریکہ کے اساتذہ کا ایک خاص مقصد کے تحت پاکستان کی یونیورسٹیوں میں امدادی استاد مقرر ہونا، مختلف پلانوں اور فنانڈیشنوں کے ذریعہ جدید رجحانات کی اشاعت، پاکستان کے بعض خالص علمی اداروں کے ذریعے ہانداز خاص اپنے

لے ان علمائے کرام کے حالات کے لئے دیکھئے فرنگیوں کا جال ص ۲۳۹۔۲۶۵

نظریات کا شیوع یہ چیزیں مغربی تہذیب کی اشاعت کے خاص ذرائع ہیں جن کی طرف بظاہر قوم کی نظر نہیں جاتی یہی وجہ ہے کہ آج مسلم نوجوان اسلام سے دور اور عیسائیت یا لاندہمیت سے قریب ہوتا جا رہا ہے وہ اپنے مذہب و ثقافت سے بیگانہ بلکہ متنفر ہے جس کے مظاہرے بھی دیکھنے اور سننے میں آتے ہیں۔ ارباب بست و کشاد اور اہل علم و فضل کی بڑی ذمہ داری ہے کہ حالات کا غائر نظر سے مطالعہ کریں اور اجتماعی طور سے ہر شعبہ حیات میں مسلم نوجوان کی رہبری کریں ورنہ مستقبل ایک ہولناک طوفان کی پیشین گوئی کر رہا ہے۔

آریہ سماج | بات ذرا بڑھ گئی اب ہم پھر اپنے موضوع کی طرف رجوع کرتے ہیں۔ تعلیم و تہذیب، علوم و افکار، جدید تحقیقات، اکتشافات اور سائنسی، ایجادات کے اثر سے ہندو بھی متاثر ہوئے اور ان میں مختلف اصلاحی تحریکات برہمنو سماج، دیو سماج، رادھا کرشنا مشن، تھیو سونیکل سوسائٹی وغیرہ جاری ہوئیں جو اسلام اور عیسائیت دونوں سے متاثر تھیں۔ اسی زمانے میں ہندوستان میں ہندوں کے اندر ایک نئی تحریک آریہ سماج کا آغاز ہوا جس کو دیانند سرسوتی

نے دیانند سرسوتی کا نام مول شکر ولد کشن لال تھا وہ ۱۸۶۲ء میں ریاست ماروی، کاٹھیاواڑ کے ایک برہمن خاندان میں پیدا ہوا اسکا باپ شیومت کا ماننے والا تھا۔ پانچ سال کی عمر میں تعلیم کا آغاز ہوا۔ ۱۳ سال کی عمر میں اس نے شیورتری کی پوجا کے موقع پر ایک چوہے کو شیو کی مورتی پر گھومتے دیکھا جس سے شیو دیوتا کی بیچاریگی کا احساس ہوا اور اس میں ایک ذہنی انقلاب پیدا ہو گیا۔ ۲۳ سال کی عمر میں ۱۸۸۶ء میں وہ گھر سے نکل کھڑا ہوا اور چھپرے کی زندگی اختیار کی۔ بڑودہ میں سوامی پرمانند کے پاس پہنچا پھر گرو پرمانند کے توسط سے سنیاس لیا اسی وقت سے اسکا نام دیانند سرسوتی مقرر ہوا۔ اسکے بعد وہ مختلف یوگیوں سے ملا۔ ہردوار وغیرہ گھومنا پھر سنیاس کی زندگی سے بالواس ہو کر وہ پھر مزید تحصیل علم کی غرض سے ۱۸۹۳ء میں متھرا پہنچا اور ایک نابینا پنڈت سوامی درجاند کے پاس تین سال علم حاصل کیا وہاں سے فارغ ہو کر دو سال آگرہ میں مقیم رہا اسکے بعد اس نے آریہ سماج تحریک کا آغاز کیا مختلف مقامات پر دو سے کئے۔ آریہ سماج کے قیام اور پرچار میں

نے شروع کیا۔ یہ ویدک مذہب اور قدیم ہندو تمدن کے اجبار کی تحریک تھی۔ ویدوں کا پرچار سنسکرت زبان کی اشاعت، ہندو تہذیب کی ترویج، معاشرتی اصلاح اچھوت ادھار، عقد بیوگان کا رواج، نیوگ کا اجراء، گتور کشا، گتوشالاؤں کا قیام بچپن کی شادی کا انسداد، تعلیم نسواں کی اشاعت اور مسلمانوں کو حریف سمجھتے ہوئے ہندوؤں میں قومی احساس بیداری پیدا کرنا، اس تحریک کا مقصد تھا۔

آریہ سماج کی خدمات کو سراہتے ہوئے پنڈت جواہر لال نہرو رقم طراز ہیں کہ

”سب سے مشہور اصلاحی تحریکات میں سے ایک تحریک انیسویں صدی کے نصف آخر میں ایک گجراتی سوامی دیانند سرسوتی نے شروع کی اس تحریک نے پنجاب کے ہندوؤں میں خوب زور پکڑا اور یہ (تحریک) آریہ سماج تھی اور اس کا نعرہ تھا ”ویدوں کی طرف واپس آؤ“ حقیقت میں اس نعرے کا یہ مطلب تھا کہ ویدوں کے زمانے سے آریہ مذہب میں جو اضافے ہوئے ہیں وہ خارج کئے جائیں۔ ویدانت فلسفہ جو بالآخر اس درجے پر پہنچا ذات واحد روح اور مادہ ایک ہیں، کا مرکزی تصور، نظریہ وحدت وجود۔ اسی طرح عام اور غیر مہذب اصناف سب چیزوں کا بری طرح رد کیا گیا۔ یہاں تک کہ ویدوں کی خاص انداز میں تاویل کی گئی۔ آریہ سماج اسلام اور عیسائیت کے اثرات کا رد عمل تھا۔ خاص طور سے اول الذکر کے خلاف تھا یہ (آریہ سماج) اندر سے

بقیہ حاشیہ ۱۷۷ کا۔ لگ گیا، ۳۰ اکتوبر ۱۹۲۲ء کو اجیر میں فوت ہوا۔ ملاحظہ ہو آریہ سماج از دیوان چند

دلاہور ۱۹۲۲ء، ص ۱-۱۶

۷ ڈسکوری آف انڈیا از جواہر لال نہرو کلکتہ ۱۹۲۶ء، ص ۲۹

مسلمانوں سے مقابلہ کرنے والی اور اصلاح کرنے والی تحریک ہے اور اسی طرح خارجی حملوں کے خلاف محافظت کے لئے ایک مدافعتی تنظیم ہے اس نے غیر ہندوؤں کو ہندو بنا کر ہندوؤں میں شامل کرنے کا طریقہ جاری کیا اور اس طرح اس کا دوسرے تبلیغی مذاہب سے تصادم شروع ہو گیا۔ آریہ سماج اب تقریباً اسلام کے انداز پر اچکا تھا۔ ہندوؤں کی ہر اس چیز کی مدافعت کرنے لگا کہ جس کے متعلق کمان ہوتا تھا کہ اس بارے میں دوسرے مذاہب نے مداخلت کی ہے۔ امتیازی بات یہ ہے کہ یہ مذہب پنجاب اور یوپی کے متوسط طبقے کے ہندوؤں میں خاص طور سے پھیلا ایک موقع پر گورنمنٹ (برطانیہ) نے ایسا خیال کیا کہ آریہ سماج، ایک سیاسی انقلابی تحریک ہے لیکن اس (آریہ سماج) کے اندر گورنمنٹ ملازمین کا ایک بڑا طبقہ تھا۔ اس طبقے نے اس کے اعزاز کو بڑھایا اور گورنمنٹ کی غلط فہمی دور ہو گئی، لڑکوں اور لڑکیوں دونوں میں تعلیم پھیلائے عورتوں کی حالت سدھارنے اور سپمانڈ طبقے کے معیار اور مرتبے کو بڑھانے میں اس (آریہ سماج) نے بہت اچھا کام کیا ہے“

شاید یہاں یہ ذکر بھی بے محل نہ ہو کہ ہندو سماج میں فکر کی ہم آہنگی اور یک جہتی مفقود تھی ذات پات کی تقسیم مختلف ذاتوں اور قبیلوں میں مختلف دیوی دیوتاؤں کی پرستش کسی ایسا م کتاب کا نہ ہونا پنڈت اور برہمنوں کی خود ساختہ مذہبی تعبیرات، اوہام پرستی عام باتیں تھیں۔ معلوم ایسا ہوتا ہے اس تحریک کے بانی نے اسلام کا غائر نظر سے مطالعہ کیا اور اس نے بہت

سے اصول اپنے انداز پر اختیار کر لئے۔ ہندوؤں کو آریہ قوم اور ہندوستان کو آریہ ورت کا نام دیا تاکہ وہ برصغیر کے بلا شرکت غیرے مالک ٹھہریں، ویدوں کو الہامی کتب ٹھہرایا، اوم خدا کا ذاتی نام مقرر کیا، کلمہ طیب کے انداز پر کائناتری منتر کو رواج دیا، سلام علیکم کی جگہ "نمستے" کا اجراء کیا۔ ذات پات کی تفریق کو کم کرنے پر زور دیا، سندھیا جاری کی، قدیم ویدک مذہب و ثقافت کو باعث فخر قرار دیا۔ عام ہندو مذہب کے خلاف معین ہندو کو آریہ بنانے کا کام شروع کیا اور اس کا اصطلاحی نام "شدھی" رکھا۔ سوامی دیانند نے یوپی، پنجاب، بہار، بنگال، بمبئی اور راجستھان میں خوب دورے کئے اور ہندو امرا اور راجاؤں سے ملاقاتیں کیں۔

آریہ سماج کا قیام | ۱۱ اپریل ۱۸۷۵ء کو بمبئی میں آریہ سماج کا باقاعدہ قیام عمل آیا اور مئی ۱۸۷۷ء میں بنارس میں وید بھاشکا کی طباعت کا انتظام کیا تاکہ ملک میں پورے طور سے ویدک لٹریچر کی اشاعت ہوسکے۔ مارچ ۱۸۷۷ء میں چاند پور ضلع شاہجہان پور یوپی میں انگریزی سرکار کی اجازت اور سرپرستی میں میلہ خدا شناسی منعقد ہوا جس میں سوامی دیانند نے شرکت کی، یہاں یہ بات خاص طور سے قابل ذکر ہے کہ برصغیر ہندو پاکستان کی تاریخ میں پہلی مرتبہ سرکار انگریزی کی سرپرستی میں ہندوؤں کو یہ جرات و ہمت ہوئی کہ انہوں نے مسلمانوں کے مقابلے پر اپنے مذہب کی برتری کو عام پبلک میں پیش کیا اور حکومت نے اپنی سازش سے ہندوؤں کو مسلمانوں کے مقابل لاکھڑا کیا اس جلسے میں مولانا محمد قاسم نانوتوی ۱۸۹۷ء اور مولانا محمد علی بچھریونی ۱۸۸۵ء وغیرہ علماء نے اپنی تقریروں سے ان سازشوں کو ناکام بنا دیا۔

۱۔ ملاحظہ ہو۔ مباحثہ شاہجہان پور مولانا محمد قاسم نانوتوی (مطبع مجتہائی دہلی ۱۹۰۴ء)، گفتگوئے مذہبی (میلہ خدا شناسی از مولانا محمد قاسم نانوتوی، مطبع مجتہائی دہلی ۱۹۰۴ء)، ست دھرم و چار (دھرم چرچا برہم و چار چاند پور، مطبوعہ آریہ کمپنی پریس لاہور، ۱۹۰۴ء) (سال طباعت ندارد)۔

آریہ سماج تحریک کی وسعت | بعد ازاں سوامی دیانند نے سب سے زیادہ توجہ

پنجاب پر کی اور اٹھارہ مہینے اس صوبے میں قیام کیا اس کا ایک اثر یہ ہوا کہ پنجاب آریہ سماج کا سب سے بڑا مرکز بن گیا۔ ۲۳ جون ۱۸۷۸ء کو لاہور میں آریہ سماج کا قیام عمل میں آیا۔ اس کے بعد ۲۲ اگست ۱۸۷۸ء کو داس پور (۲۳ اگست ۱۸۷۸ء) فیروز پور (نومبر ۱۸۷۸ء) گوجرانوالہ (۳ فروری ۱۸۷۸ء) ملتان (۳ اپریل ۱۸۷۸ء) میں آریہ سماج کی شاخیں قائم ہوئیں۔ اسی زمانے میں راولپنڈی، جہلم، وزیر آباد، گجرات میں آریہ سماج کا قیام عمل میں آیا۔ پنجاب کے ہندوؤں میں نیا جوش پیدا ہو گیا اور انہوں نے پورے طور سے قومی بیداری کا کام شروع کر دیا۔ لڑکوں اور لڑکیوں کے لئے سنسکرت پانچہ شالائی قائم کیں۔ ڈی. اے. وی دیانند اینگلو اور نائیگولر اسکول اور کالج قائم ہوئے۔ اس کے بعد سوامی دیانند نے یوپی، بہار اور راجپوتانہ کا دورہ کیا۔ رڑکی (۲۰ اگست ۱۸۷۸ء) میرٹھ (۲۹ ستمبر ۱۸۷۸ء) دہلی (۹ اکتوبر ۱۸۷۸ء) اور دہرہ دون (دسمبر ۱۸۷۹ء) بنارس (۲۵ اکتوبر ۱۸۷۸ء) آگرہ (۲۶ دسمبر ۱۸۷۸ء) میں آریہ سماج کی شاخیں قائم ہوئیں۔ ۱۸۸۱ء کا بڑا حصہ سوامی دیانند نے راجپوتانہ میں گزارا اور اندور، رتلان اور چتوڑ کا دورہ کیا۔

سوامی دیانند کی راجپوتانہ میں سرگرمیاں | راجپوتانہ میں سوامی دیانند

نے اردے پورا جو دھپورا اور شاہ پور کے راجاؤں سے ملاقات کی۔ ان راجاؤں کو باقاعدہ اپنی تحریک آریہ سماج میں شامل کر کے اپنے مشن کا معاون و مددگار بنایا اور ان ریاستوں کا سرکاری مذہب آریہ سماج قرار پایا۔ سوامی نے کشمیر کے مہاراجا سے بھی ملاقات کی۔

۱۔ آریہ سماج ص ۲۳-۲۶

۲۔ آریہ سماج ص ۲۶ وما بعد

۱۸۸۳ء
 اودے پور کے راجا سجن سنگھ دف ۱۸۸۳ء کی دعوت پر وہ ۱۱ اگست ۱۸۸۳ء
 کو اودے پور پہنچے نو لکھا باغ میں قیام کیا راجا صبح و شام بلا ناغہ سوامی جی کے پاس
 آتا تھا۔ مذہب، مذہبی کتب ریاست اور طرز حکومت پر گفتگو ہوتی تھی۔ راجا
 سوامی جی سے بہت متاثر ہوا اور ان کے کہنے سے فارسی کی بجائے دیوناگری
 رسم الخط جاری کر دیا گیا۔ سوامی جی نے تجویز کیا کہ ریاست میں ویدک پاٹھ شلائی
 قائم ہوں اور ریاست کے سرداروں کے لڑکوں کو ملٹری ٹریننگ دی جائے
 ایک ہم عصر صحافی مولوی مراد علی لکھتے ہیں :-

”مہاراجا سجن سنگھ ۱۸۷۳ء کو تخت نشین ہوئے آخر میں ید اچا آریہ سماجی
 ہو گئے تھے کسی مرتبہ سوامی دیا نند جی کو اپنے یہاں لے گئے اول
 مرتبہ سات ہزار اور دوسری مرتبہ دس ہزار روپیہ ان کو دیا،
 اپنے حکم سے سخت پابند تھے۔“

۱۸۹۶ء
 راجا سجن سنگھ کی دیکھا دیکھی راجا سجن سنگھ رئیس آسیندو (۱۸۹۶ء) بھی
 آریہ سماجی ہو گئے تھے وہ اودے پور سے سوامی جی شاہ پور آئے وہاں کاراجانا
 سنگھ بھی عقیدت سے پیش آیا اور تقریباً تین ماہ شاہ پور میں ان کا قیام رہا
 راجا نے آریہ سماجی مسلک قبول کر لیا۔

۲۶ مئی ۱۸۸۳ء کو سوامی دیا نند جو دھپور پہنچے وہاں کے راجا جسونت سنگھ
 کے بھالی پرتاب سنگھ نے سوامی جی کو راجا کی طرف سے دعوت دی تھی راجا
 جسونت سنگھ نہایت اعزاز سے پیش آیا۔ سوامی نے راجا کو چار گھنٹے تک سیاست

۱۔ آریہ سماج ص ۲۶ و ما بعد

۲۔ یلوکار مراد علی از مراد علی ص ۲۳۱ - ۲۳۳

۳۔ یادگار مراد علی ص ۲۳۳

اور طرز حکومت پر لکچر دیا۔ اس کے بعد سوامی جی کے روزانہ لکچر ہونے لگے۔
 جو دھپور میں آریہ سماج کا قیام عمل میں آیا اور پرتاب سنگھ دیوان ریاست جو دھپور
 صدر بنایا گیا۔ آریہ سماج دھرم کی اشاعت کے لئے ریاست کی طرف سے تیس ملازم
 رکھے گئے۔ یکم دسمبر ۱۸۸۳ء تک جو دھپور میں سوامی جی کا قیام رہا ہے
 مولوی مراد علی لکھتے ہیں ۷۷

”مہاراجا پرتاب سنگھ جی دیوان جو دھپور نے سب سے پہلے مسلمانوں
 سے بدلہ لیا۔ یہ آریہ سماجی تھے۔ مسلمانوں کو اپنا دشمن جانتے تھے۔
 سیکڑوں مسلمانوں کو نوکری سے موقوف کر دیا۔ تعزیر داری کو بند
 کر دیا۔ مسلمانوں کو آریہ سماج میں شریک ہونے کی ترغیب دی گئی
 پرتاب سنگھ نے ایک مسلمان سپاہی کو آریہ بنا لیا اور اس کی بیوی کے
 ماں باپ کو حکم دیا کہ اس کی عورت کو اس کے گھر میں بھیج دو اور ہوں نے
 عذر کیا کہ جب یہ شخص اسلام دین سے پھر گیا تو نکاح ٹوٹ گیا۔ وہ
 عورت اجیر بھاگ آئی۔ پرتاب سنگھ نے اس کے باپ کو قید کر دیا ہے
 ان تینوں راجاؤں کے متعلق مولوی مراد علی لکھتے ہیں ۷۸

”مہاراجا سجن سنگھ والی میواڑ اور مہاراجا پرتاب سنگھ برادر سری حضور
 جو دھپور اور راجا دھراج ناہر سنگھ جی والی شاہ پورہ وغیرہ رؤسا
 ان کے چیلے ہو چکے تھے اور چکے چکے دیانندی مت کا تخم اکثر لوگوں کے

۷۷ آریہ سماج ص ۳۱ و ما بعد

۷۸ یادگار مراد علی ص ۲۶۳ - ۲۶۴

۷۹ ایضاً ص ۲۶۹

۸۰ ایضاً ص ۵۰ - ۵۱

مزرعہ دل میں بویا جا چکا تھا جس کا نتیجہ یہ ہوا کہ سوامی جی کے مرتبہ ہی اس سماج کے سینکڑوں آدمی نمودار ہو گئے اور آج کے دن تو قیصر گنج میں سماج کے ایوان پر دیانندی جھنڈا لہرا رہا ہے۔ سوامی جی سے ہم کو بھی نیاز حاصل تھا۔ واقعی انہوں نے ہندوؤں میں اصلاح کرنے کی کوشش کی مگر ساتھ ہی گٹورکھشا کا جھگڑا کھڑا کر دیا۔ ہندوؤں کے دلوں میں مسلمانوں سے دشمنی کا بیج بو دیا۔ جس کی وجہ سے آئے دن دونوں قوموں میں جو سات سو برس سے مل جل کر رہتی تھیں فساد اور دنگے ہونے لگے چنانچہ اجیر بھی اس فساد سے خالی نہیں رہا۔ ۱۸۶۷ء میں خوفناک جھگڑا ہندو مسلمانوں میں ریواڑی اور تعزیر کی بابت ہوا۔

خیال یہ ہے کہ سوامی دیانند کو انگریزی حکومت کی طرف سے اخلاقی یا خفیہ تائید حاصل تھی وہ اکثر انگریز افسروں سے ملتے تھے وہ میجر اے۔ جی۔ ڈیوڈسن کمشنر اجیر اور گورنر جنرل کے ایجنٹ کرنل بروک سے ملے اور گاؤں کشی بند کرانے پر زور دیا اسی طرح ضلع بلند شہر اور امرتسر کے کلکٹر سے سوامی دیانند نے ملاقات کی گورداس پور کا انگریز انجینئر ان کے لکچروں میں آتا تھا۔ پنڈت دیانند نے راجا جے کشن داس رئیس مراد آباد کے ایما پر آ رہے سماج کے لئے ایک بنیادی کتاب "سنیاریتھ پرکاش" لکھی۔ اس کتاب کے پہلے ایڈیشن میں بارہ باب تھے مگر دوسرے ایڈیشن میں تیرہ ہوئے اور چودھویں باب

۱ دیانند پرکاش از ستیانند (ترجمہ سنیشن) لاہور ۱۹۲۲ء ص ۱۳۱ - ۱۳۲

۲ ایضاً ص ۱۸۲ - ۱۸۳

۳ ایضاً ص ۲۸۱

۴ ایضاً ص ۲۷۳ - ۲۷۴

کا مزید اصفافہ ہو گیا۔ چودہویں باب میں اسلام اور مسلمانوں کے خلاف خوب زہرا فشنائی کی گئی۔ قرآن کریم پر ایک سوانسٹھ اعتراض کئے اس طرح فصفا

کو مکدر بنا دیا۔

ارتداد کا ہنگامہ | یوں تو آریوں نے شدھی کا ہنگامہ شروع ہی کر دیا تھا

مگر شہداء میں بیکایک نو مسلم راجپوتوں میں انہوں نے شدھی (ارتداد) کا کام باقاعدہ طور پر کیا۔ جس سے مسلمانوں میں ہیجان برپا ہو گیا۔ مگر پھر بھی مسلمانوں کی کوششیں نا کافی اور غیر منظم تھیں۔ علامہ شبلی نعمانی لکھتے ہیں ۱۔

”آریوں کی دست درازیوں کو روکنے کے لئے جو طریقہ اختیار کیا گیا

ہے وہ کہاں تک ٹھیک ہے موجودہ حالت یہ ہے کہ ہر انجمن نے

اپنے اپنے واعظ اور مولوی مقرر کر کے مختلف مقامات پر بھیج

دئے ہیں اگرچہ یہ مذہبی بے چینی اور مذہبی جوش کا ثبوت ہے لیکن

اس موقع پر قوتوں کا متفرق کرنا نا مناسب ہے“

آگے چل پھر علامہ شبلی لکھتے ہیں ۲۔

”مسلمانوں نے جو کوششیں اب تک آریوں اور عیسائیوں کے

مقابلے میں کی ہیں آپ دیکھ رہے ہیں کہ وہ پر اگندہ اور غیر منظم

اور نا کافی ہیں اس لئے مخالفین کے سیلاب کو روک نہیں سکتیں“

۱۹۲۲ء میں شردھانند نے شدھی (ارتداد) کی تحریک اور ڈاکٹر مونجے نے

شگشٹن کی تحریک شروع کی اور مسلمانوں کو چیلنج دیا کہ ہندوستان میں ان کے

لئے کوئی جگہ نہیں ہے حسب معمول مغربی یورپی کے اصلااح متھرا، بھرت پور

۱۔ مقالات شبلی از علامہ شبلی نعمانی (اعظم گڑھ ۱۹۳۷ء) ص ۵

۲۔ ایضاً ص ۱۸

اگرہ وغیرہ میں ملکانے راجپوتوں اور لال خانوں کو اور گجرات، کاٹھیواڑ میں آغا خانوں کو دوبارہ ہندو بنانے کی کوشش کی گئی تہ فضا مگر کی گئی۔ فسادات کا ایک لامتناہی سلسلہ شروع ہو گیا۔ ہندو لیڈر گوکھلے، تلک، لاجپت رائے، مندرن موہن مالویہ، ساورکر، شیام لال مکرمی، پرشوتتم داس، ٹنڈن سمپور، ناندو وغیرہ سب آریہ سماج سے متاثر تھے اور مسلمانوں سے لئے ان کے دل میں کوئی گنجائش نہ تھی۔ آریہ سماج نے آریہ کمار اور آریہ ویر دل قائم کئے جنہوں نے بعد میں راشٹریہ سویم سیوک سنگھ اور جن سنگھ کی شکل اختیار کر لی۔

یہ آریہ سماج کا ایک مختصر سا خاکہ ہے جس سے ہمیں اس تحریک کی سرگرمیوں کا اندازہ ہوتا ہے اس کے مقابلے میں مسلمانوں کی سرگرمیاں غیر منظم اور بے ربط نظر آتی ہیں اگرچہ انفرادی طور سے بعض علماء نے تقریری و تحریری مقابلے کئے مگر سچی بات یہ ہے کہ جیسا کام ہوتا چاہئے تھا ویسا نہیں ہوا مگر یہ حقیقت ہے کہ آریہ سماج تحریک میوات میں آریوں کے حسب منشاء کامیاب نہ ہو سکی۔ مولانا ابوالحسن علی ندوی لکھتے ہیں تہ

”سادگی اور جفاکشی معزم اور قوت عمل، نچنگی اور صلابت اس قوم کے

خاص جوہر تھے۔ جس میں میواتی مسلمانوں کی شہری آبادی سے بہت

ممتاز تھے یہ نچنگی اور صلابت ہی کا نتیجہ تھا کہ عملاً اسلام سے اتنے دور

تہ بہاراجا ربیر سنگھ سابق والی کشمیر سے منسوب ایک کتاب ربیر کریت پرائشچیت مہا نیبندھ -

RANBIR KARIT PARISHCHITT MAHANIBANDH

ہندی زبان میں شائع ہوئی جس کی اکیس جلدیں تھیں اور اس میں تمام نو مسلم اقوام ہند کو دوبارہ ہندو بنانے پر بڑی تفصیل سے بحث کی گئی تھی۔ اس کتاب کی اشاعت بالکل مخفی طور سے ہوئی تحریک ارتداد کی محسمل

تاریخ از غلام بھیک نیرنگ دہلی ۱۹۲۳ء، ص ۷

مہ مولانا محمد الیاس اور ان کی دینی دعوت از مولانا ابوالحسن ندوی دکنو ۱۹۵۵ء، ص ۶۹

ہونے کے باوجود اس علاقے میں انتہائی طغیانی کے زمانے میں بھی
 ارتداد کا سیلاب کبھی نہیں آنے پایا اور باوجود اس کے کہ اس کے ہمسایہ
 ملک نے اس عام سیلاب میں گلے گلے پانی میں بھتے مگر میوات اس کی زد
 سے باہر رہا اور اس وسیع علاقے میں ارتداد کے واقعات پیش نہیں
 آئے۔“

باب ہفتم

مولوی محمد اسمعیل کاندھلوی اور میوات سے تعلق

اب ہم تبلیغی جماعت کے ابتدائی دور میں داخل ہوتے ہیں اور اس سلسلے میں سب سے پہلا نام مولوی محمد اسمعیل کاندھلوی کا ہے۔

نور عرفان جینش آشکار
سینہ او مخزن عشق خدا
دیدنش حب خدا یاد آورد
عاشق صادق جناب کردگار
روئے پاکش مطلع شمس الضحیٰ
صحبتش سوتے خدا دل را کشد

مولوی محمد اسمعیل کاندھلوی | مولوی محمد اسمعیل ابن شیخ غلام حسین قصبہ

جھنجانہ (ضلع مظفرنگر یو۔ پی) کے رہنے والے تھے مشہور عالم مفتی الہی بخش (وف ۱۳۴۵ھ) کے خاندان میں مولوی مظفر حسین کی نواسی کے ساتھ ان کا عقد ہو گیا۔ اس طرح کاندھلوی وطن ثانی بن گیا وہ حافظ قرآن اور فارغ التحصیل عالم تھے ۱۸۵۵ء میں دلی کے آخری تاجدار بہادر شاہ ظفر کے سداھی مرزا الہی بخش کی سرکار میں ان کے خاندان کے بچوں کی تعلیم و تربیت کے لئے ملازم ہوئے۔ انقلاب ۱۸۵۷ء کے بعد جب مرزا نے بستی نظام الدین اولیاء میں سکونت اختیار کر لی تو چونکہ کھبے کے اندر اور باہر سکونتی مکانات تعمیر کرائے اور کھبے کے سامنے ایک چھوٹی سی مسجد بھی بنوائی، مولوی محمد اسمعیل کے رہنے کے لئے ایک حجرہ اور اپنی نشست کے لئے ایک کمرہ بنوایا جس پرٹین کی چھت تھی جو بنگلہ کہلا یا اور اسی اعتبار سے یہ مسجد بنگلہ والی مسجد مشہور ہوئی۔ یہی مسجد مولوی محمد اسمعیل کی دینی سرگرمیوں کا مرکز تھی اور اس مرکز کی نورانی شعاعوں سے بہت سے تاریک دل روشن ہو گئے۔

اور جنگل سے لکڑیاں لایا کرتے تھے مولوی صاحب بھی ان کاموں میں ان کی مدد کرتے تھے اگرچہ مولوی صاحب قرآن کریم اور دینیات کی تعلیم دیتے تھے مگر تربیت ایسی کرتے تھے کہ طلبہ نہایت دین دار متقی اور پربیزگار ہوجاتے تھے۔ اس مدرسے میں زیادہ ترمیمات کے بچے پڑھتے تھے سید محمد ثانی لکھتے ہیں کہ

” ایک مدرسہ تھا جو ان کے والد محترم کا قائم کیا ہوا تھا جس میں زیادہ ترمیماتی بچے پڑھتے تھے دہلی اور میوات میں آپ سے بہت لوگ ارادت و عقیدت رکھتے تھے اور دونوں جگہ آپ سے فیض تھا آپ کے ملنے والوں اور تعلق رکھنے والوں میں دین داری کا ایک خصوصی رنگ تھا اور عمومی خیر خواہی اور بہداری کا ایک خاص جذبہ پایا جاتا تھا۔ اس کے باعث وہ دوسروں سے نمایاں نظر آتے تھے“

مولوی محمد صاحب کا قیام بستی نظام الدین اولیا میں کم و بیش اکیس سال رہا۔ ۲۵ ربیع الاول ۱۳۳۶ھ کو مسجد نواب والی محلہ قصاب پورہ دہلی میں انتقال ہوا مگر بنگلہ والی مسجد میں اپنے والد کی آغوش میں دفن ہوئے تھے

مولانا عبد الباقی میوانی

مولوی محمد صاحب کے شاگردوں اور تربیت یافتہ حضرات میں سے دو ایسے شخص ہیں کہ جن کا ذکر ضروری ہے ان میں سے پہلا نام مولانا

۱۔ سوانح حضرت مولانا محمد یوسف کاندھلوی از سید محمد ثانی (دکنہ ۱۹۶۶ء) ص ۶۴

۲۔ ولی کامل ص ۶۰

عبدالسبحان صاحب کا ہے یہ میواتی۔ تھے ان کا حال مفتی عزیز الرحمن
کی زبان قلم سے سنئے۔

آپ (مولوی محمد صاحب) کی کوئی نرینہ اولاد نہ تھی لیکن آپ کو اس کا
غم بھی نہ تھا اس لئے کہ اولاد سے بہتر اپنا جانشین چھوڑ کر اس دنیا
سے رخصت ہو رہے تھے اور یہ شخصیت آپ کے شاگرد حضرت
العلامہ مولانا عبدالسبحان صاحب میواتی کی تھی جو اخلاق و عادات
زہد و اتقا، عجز و انکساری اور عزلت پسندی میں آپ کے صحیح
جانشین ثابت ہوئے۔ مولانا موصوف کو بھی جو والہانہ تعلق اور
محبت حضرت مولانا سے تھا اسی کا اثر تھا کہ انہوں نے نہ صرف
حضرت مولانا محمد صاحب کے عماد و اخلاق اور عادات و اطوار کو
اپنا یا بلکہ دیکھنے والوں کا بیان ہے کہ چلنے پھرنے اٹھنے بیٹھنے حتیٰ کہ
شکل و صورت تک میں بھی حضرت مولانا سے مشابہت تامہ پیدا
ہو چکی تھی اور وہ زبان حال سے امیر خسرو کے ہم آہنگ تھے۔

من تو شدم تو من شدم من تن شدم تو جان شدمی

تا کس نہ گوید بعد ازین من دیگر م تو دیگر می !

حضرت مولانا عبدالسبحان صاحب تن تنہا تقریباً نصف صدی تک انتہائی
توکل و قناعت کے ساتھ مدرسہ سبحانیہ میں تعلیمی اور تبلیغی خدمات انجام
دیتے رہے ۵ شوال ۱۳۳۷ھ کو اس پیکر علم و عمل کا اس احاطہ میں سے جہاں سے
کبھی ان کے شیخ حضرت مولانا محمد صاحب کا جنازہ اٹھا تھا ان کا جنازہ اٹھا
اور حضرت خواجہ باقی باللہ کے قبرستان میں دفن ہوئے۔ رحمۃ اللہ علیہ واسقہ !!
ان کے نامور فرزند مولوی عبدالمنان صاحب ہیں جو عربی کے مشہور شاعر و ادیب ہیں۔

حاجی عبدالرحمن | دوسرے بزرگ حاجی عبدالرحمن مرحوم ہیں ان کے متعلق مولانا ابوالحسن علی رقم طراز ہیں۔

• حاجی عبدالرحمن صاحب اٹا وژدیوات کے ایک غیر مسلم نبیا گھرانے میں پیدا ہوئے بچپن میں خواب میں آنحضرت صلی اللہ علیہ وسلم کی زیارت سے مشرف ہوئے اور مولانا محمد صاحب کے ہاتھ پر اسلام لائے نظام الدین کے مدرسے میں مولانا صاحب سے قرآن اور دین کی تعلیم حاصل کی۔ مولانا خلیل احمد صاحب سے بیعت کی مولانا محمد صاحب کے زمانے میں ان کے معتمد خاص اور ان کے دست راست رہے مولانا محمد الیاس صاحب کے تمام دینی کاموں میں ان کے قدیم ترین رفیق و معاون تھے۔ مولانا ان کے متعلق نہایت بلند کلمات فرماتے تھے اور اپنی تحریک کا روح رواں سمجھتے تھے۔ آپ میوات کے حکیم و عارف تھے اللہ تعالیٰ نے دین کی بڑی دولتیں نصیب فرمائیں تھیں۔ آپ کا اصلی ذوق غیر مسلموں میں تبلیغ تھا جس میں آپ کو ملکہ خاص تھا۔ ہزار سے اوپر آدمی آپ کے ہاتھ پر مسلمان ہوئے۔ سنگار میں نو مسلموں کا ایک مدرسہ قائم کیا جس سے اولاد کی طرح تعلق تھا۔ میوات کے رسوم کی اصلاح آپ کا نامہ مخاربع الثانی ۳۶۳ھ میں انتقال فرمایا۔

حاجی عبدالرحمن مرحوم کے متعلق سید محمد ثانی لکھتے ہیں کہ
 ”حاجی عبدالرحمن میواتی نو مسلم جو مولانا محمد اسماعیل صاحب کے زمانے میں مرکز میں مقیم تھے۔ مولانا محمد صاحب کے شاگرد خاص اور حضرت مولانا محمد الیاس صاحب کے خاص معتمد اور رفیق کا رہتے اور مولانا

سوانح حضرت مولانا محمد یوسف کاندھلوی

محمد یوسف صاحب بھی ان کا حد سے بڑھ کر لحاظ کرتے تھے ۳ ربیع الثانی
 ۱۳۶۴ء بروز دوشنبہ دہلی میں انتقال کر گئے۔ ان کے انتقال سے اہل
 مرکز پر مجموعی طور سے اور مولانا محمد یوسف صاحب پر خصوصی طور سے
 بڑا اثر ہوا اس کے دوسرے دن حضرت مولانا عبدالقادر صاحب
 رائے پوری اور حضرت مولانا محمد زکریا صاحب شیخ الحدیث مظاہر العالی
 مرکز تشریف لے گئے اور آٹھ دن قیام فرمایا۔

مولوی محمد صاحب کے انتقال کے بعد بنگلہ والی مسجد اور مدرسہ کا انتظام اور
 نگرانی مولانا محمد الیاس کے سپرد ہوئی۔ انہوں نے اس کو مرکز بنا کر ایک تحریک کا
 آغاز کیا اور اس کے فیوض و برکات سے ایک عالم مستفید ہوا۔

باب ششم

مولانا محمد الیاس اور تحریک دعوت و تبلیغ

مولانا محمد الیاس صاحب ^{۳۳}۱۹۰۳ء میں کاندھلہ میں پیدا ہوئے قرآن مجید کی تعلیم کا آغاز وہیں حافظ منگتو کے پاس ہوا پھر حفظ قرآن اپنے والد ماجد مولوی محمد اسماعیل کے پاس بستی نظام الدین میں کیا اس کے بعد فارسی اور عربی کی ابتدائی کتابیں اپنے والد کے پاس دہلی میں اور حکیم محمد ابراہیم سے کاندھلہ میں پڑھیں۔ ان کے بڑے بھائی مولوی محمد یحییٰ (د ^{۳۳}۱۹۰۳ء) نے باپ سے عرض کی کہ الیاس کی تعلیم باقاعدہ نہیں ہو رہی ہے میں ان کو گنگوہ لے جاتا ہوں چنانچہ مولوی محمد الیاس ^{۳۱}۱۹۰۳ء یا ^{۳۵}۱۹۰۵ء میں گنگوہ پہنچے۔

گنگوہ اس زمانے میں علماء و صلحاء کا مرکز تھا۔ مولانا رشید احمد گنگوہی کی شخصیت کی وجہ سے رشد و ہدایت کا چشمہ رواں تھا مولانا محمد الیاس گنگوہ میں آٹھ نو سال رہے مولانا محمد یحییٰ اپنے بھائی کی باحسن وجوہ تربیت فرماتے تھے جو کتابیں وہ پڑھ لیتے تھے وہ دوسرے طلبہ کو پڑھاتے تھے اس طرح استعداد اور قابلیت میں بچگی بوجاتی تھی تربیت کا انداز یہ تھا کہ جب مولانا رشید احمد گنگوہی کے فیض یافتہ علماء گنگوہ جاتے تو بعض اوقات مولانا محمد الیاس کے اسباق ختم ہو جاتے تھے اور ہدایت ہوتی تھی کہ ان علماء کی صحبت میں بیٹھو اور تربیت حاصل کرو۔ مولانا رشید احمد گنگوہی بالعموم طلبہ کو بیعت نہیں کرتے تھے مگر مولانا محمد الیاس کے غیر معمولی حالات کی وجہ سے ان کو بیعت کر لیا۔ دوسرا اور سخت علاقت کی وجہ سے درمیان میں تعلیم کا سلسلہ منقطع ہو جاتا مگر پھر شروع ہو جاتا

۱۳۲۶ھ میں شیخ البند مولانا محمود الحسن کے درس میں شرکت کے لئے دیوبند پہنچے ترمذی اور بخاری شریف کی سماعت کی پھر کئی سال بعد اپنے بھائی مولوی محمد عیسیٰ کے حدیث کے دورے میں شریک ہوئے اور مولانا گنگوہی کے انتقال کے بعد مولانا خلیل احمد انبیہٹوی سے تکمیل سلوک کی اور اجازت و خلافت سے سرفراز ہوئے۔ شول ۱۳۲۸ھ میں مولانا محمد الیاس مدرسہ مظاہر العلوم دسہاڑپور، میں مدرس مقرر ہوئے اور ۱۳۳۲ھ میں مولانا محمد الیاس حج بیت اللہ سے مشرف ہوئے۔

جب ربیع الثانی ۱۳۳۶ھ میں ان کے بڑے بھائی مولانا محمد صاحب کا دہلی میں انتقال ہو گیا تو بعض مخلصین نے مولانا محمد الیاس سے اصرار کیا کہ بستی نظام الدین اولیا مدد دہلی، میں قیام کریں اور اپنے والد اور بھائی کے مدرسے اور مسجد کو آباد رکھیں ان لوگوں نے مدرسے کی اعانت و خدمت کا وعدہ بھی کیا اور مصارف کے لئے کچھ امداد بھی مقرر کر دی۔ مولانا محمد الیاس نے مولانا خلیل احمد کی اجازت اور مشورے سے وہاں رہنا قبول کر لیا اور ایک سال کی رخصت مدرسہ مظاہر العلوم دسہاڑپور، سے لے لی۔ رخصت کی درخواست درج ذیل ہے

بحضرت مہتمم صاحب بعد سلام مسنون

آنکہ سانحہ انتقال اخوی جناب مولانا مولوی محمد صاحب کی وجہ سے بندہ کو نظام الدین کے مدرسے کا انتظام و خبر گیری کے واسطے وہاں کچھ قیام کی ضرورت ہے چونکہ اکثر اہل شہر و محبان بندہ و خیر خواہان متقاضی ہیں کہ بالفعل بندہ وہاں اقامت کرے اور جو منافع و اشاعت علوم حضرت والد صاحب اور برادر مرحوم کی سعی اور تعلیم سے ان کو ردہ اور گنوار لوگوں میں اور علوم سے نہایت بعید

چونکہ مولانا محمد الیاس سے میوات کے لوگوں کو گہرا تعلق تھا اس لئے مولانا کی صدارت میں ۲۰ اگست ۱۹۳۳ء کو قصبہ نوح میں ایک پنچایت کی گئی جس میں میوات کے علاقے کے چودھری، میاں جی ذیل دار، انعام دار، نمبردار، صوبیدار، منشی، سفید پوش اور دیگر سربراہ اور وہ لوگ جمع ہوئے جن کی تعداد تقریباً ایک سو سات تھی۔ اس پنچایت میں سب سے پہلے اسلام کی اہمیت بیان کی گئی اور پھر عہد کیا گیا کہ اسلام کے ارکان کی پوری طور سے پابندی کی جائے۔ دین کی اشاعت و دعوت کا کام اجتماعی طور سے کیا جائے اور اس کام کے لئے پنچائیتیں کی جائیں۔ اور مندرجہ ذیل امور کی پابندی کا عہد کیا گیا۔

- ۱۔ کلہ کا صحیح یاد کرنا
- ۲۔ نماز کی پابندی
- ۳۔ تعلیم حاصل کرنا اور اس کی اشاعت
- ۴۔ اسلامی شکل و صورت
- ۵۔ اسلامی رسوم کا اختیار کرنا اور رسومِ مشرکہ کا مٹانا
- ۶۔ عورتوں میں پردہ کی پابندی
- ۷۔ اسلامی طریقے سے نکاح کرنا
- ۸۔ عورتوں میں اسلامی لباس کا رواج
- ۹۔ اسلامی عقیدے سے نہ ہٹنا اور کسی غیر مذہب کو قبول نہ کرنا
- ۱۰۔ باہمی حقوق کی نگہداشت و حفاظت
- ۱۱۔ ہر جلسے اور اجتماع میں ذمہ دار حضرات کا شریک ہونا
- ۱۲۔ دینی تعلیم کے یغیز بچوں کو دینی تعلیم نہ دینا
- ۱۳۔ دین کی تبلیغ کے لئے محنت اور کوشش کرنا

۱۴ پاکی کا خیال رکھنا

۱۵ ایک دوسرے کی عزت و آبرو کی حفاظت کرنا

ان امور کے علاوہ اس پنچایت میں یہ طے کیا گیا کہ تبلیغ صرف علماء کا کام نہیں ہے بلکہ سب مسلمانوں کا فریضہ ہے اور ہم سب اس کو انجام دیں یہ ساری طے شدہ باتیں لکھی گئیں پنچایت نامہ مرتب کیا گیا اور اس پر شرکار کے دستخط ہوئے۔ لہٰذا دراصل اس پنچایت سے تبلیغی جماعت کا باقاعدہ آغاز ہوا اور مندرجہ ذیل طریقہ کار وضع کیا گیا۔

۱) اس دینی تحریک میں دین سیکھنے کا بنوی اور فطری طریقہ کار ضروری قرار دیا گیا ملت کے سارے طبقوں میں دینی دعوت کو عام کیا جائے اور سارے طبقوں کو اس کا حامل اور داعی بنانے کی کوشش کی جائے

۲) دین کے لئے عملی جدوجہد کرنا، نقل و حرکت اور سعی و عمل کو فروغ دیا جائے
۳) دین کے تعلیم و تعلم اور خدمات و اشاعت کو مسلمانوں کی زندگی کا جز و قدر دیا گیا۔

۴) دین کے لئے عارضی ترک وطن کو لازمی قرار دیا گیا یعنی ہر مسلمان دین سیکھنے اور سکھانے کے لئے اپنے مشاغل اور ماحول کو چند دن کے لئے چھوڑ کر دوسری جگہ جائے اور بہتر ماحول میں یکسوئی سے دین سیکھے
اس کے لئے چھ مندرجہ ذیل اصول ضروری قرار دے گئے

۱ کلمہ کی تصحیح

۲ نماز کی تصحیح

۳ علم اور ذکر کی تحصیل

۴ اکرام مسلم

۵ تصحیح نیت

۶ تفریح وقت یعنی وقت فارغ کرنا

اس طریقہ کار اور اصولوں کے ساتھ حسب ذیل مطالبے رکھے گئے۔

۱۔ ہر مہینے کچھ وقت میں اپنے ماحول میں ضروریات دین دکلمہ و نماز کی تبلیغ کی جائے اور باقاعدہ جماعت بنا کر ایک نظام کے تحت قرب و جوار میں گشت کیا جائے۔

۲۔ میوانی ہر مہینے میں تین دن کے لئے پانچ کوس کے حدود کے اندر دیہات میں جائیں اور شہری لوگ شہروں اور قریب کی آبادیوں میں جا کر تبلیغ کریں اس سلسلے میں گشت و اجتماع کیا جائے اور دوسروں کو نکلنے پر آمادہ کیا جائے۔

۳۔ کم سے کم چار مہینے (تین چلے) دین سیکھنے کی عرض سے اپنے گھر اور وطن سے نکلیں اور ان مراکز میں جائیں جہاں دین اور علم زیادہ ہے

اس دعوتی سفر اور نقل و حرکت کے دنوں کا ایک مکمل نظام الاوقات مرتب کیا جائے جس کے تحت جماعتیں کام کریں ایک وقت میں گشت ایک وقت میں اجتماع اور ایک وقت میں ضروریات کا پورا کرنا، جو اور یہ تمام کام ترتیب و تنظیم کے ساتھ ہونے چاہیں۔ اس طرح تبلیغی جماعت ایک چلتی پھرتی خانقاہ متحرک دینی مدرسہ اور ایک اخلاقی و دینی تربیت گاہ بن جاتی ہے لہٰذا تبلیغ کے لئے کم سے کم دس آدمیوں کی جماعت نکلے سب سے پہلے اپنے میں سے ایک شخص کو امیر بنانے پھر سب مسجد میں جمع ہوں اگر وقت ہو تو وضو

کر کے دو رکعت نماز نفل ادا کر لی جائے دیکھ اس کا التزام نہ کیا جائے سب ملکر حق تعالیٰ کی بارگاہ میں التجا کریں۔ نصرت و کامیابی "تائید خداوندی اور توفیق الہی کے طلب گار ہوں اور اپنے ثبات و استقلال کے لیے دعا مانگیں۔ دعا کے بعد سکون و وقار کے ساتھ آہستہ آہستہ حق تعالیٰ کا ذکر کرتے ہوئے روانہ ہوں۔ فضول باتیں نہ کریں جب اس جگہ پہنچیں جہاں تبلیغ کرنی ہے تو پھر سب مل کر حق تعالیٰ سے دعا مانگیں اور سارے محلے یا گاؤں میں گشت کر کے لوگوں کو جمع کریں۔ اول ان کو نماز پڑھوائیں اور پھر ان امور کی پابندی کا عہد لیں اور اس طریق کار پر کار بند کرنے کے لئے آمادہ کریں۔

جو لوگ اس کام کرنے کے لئے تیار ہوں ان کی ایک جماعت بنا دی جائے اور ان میں سے ایک شخص کو ان کا امیر مقرر کر دیا جائے اور اپنی نگرانی میں ان سے کام شروع کرایا جائے اور پھر ان کے کام کی نگرانی کی جائے۔ ہر تبلیغ کرنے والے کو اپنے امیر کی اطاعت کرنی چاہئے اور امیر کو چاہئے کہ اپنے ساتھیوں کی خدمت گزار سی، راحت رسائی، ہمت افزائی اور ہمدردی میں کمی نہ کرے اور قابل مشورہ باتوں میں سب سے مشورہ لے کر اس کے موافق عمل کرے۔

(۱) کھانے پینے اور کرائے وغیرہ کا خرچ خود برداشت کرے۔ اگر گنجائش اور وسعت ہو تو اپنے نادار ساتھیوں پر بھی خرچ کرے۔

(۲) اس مقدس کام کرنے والوں اور ساتھیوں کی خدمت گزار سی و ہمت افزائی کو اپنی سعادت سمجھے اور ان کے ادب و احترام میں کمی نہ کریں

(۳) عام مسلمانوں کے ساتھ نہایت تواضع اور انکسار کا برتاؤ رکھے بات کرنے میں نرم لہجہ اور تواضع کا پہلو اختیار کرے کسی مسلمان کو

حقارت اور نفرت کی نظر سے نہ دیکھے بالخصوص علمائے دین کی عزت اور عظمت میں کوتاہی نہ کرے۔ علمائے حق کی توہین دین کی توہین کے مترادف ہے جو خدا کے غیظ و غضب کا موجب ہے۔

(۴) فرصت کے خالی وقت کو جھوٹ، غیبت، لڑائی، فساد، کھیل تماشے کی بجائے مذہبی کتابوں کے پڑھنے اور مذہب کے پابند لوگوں کے پاس بیٹھنے میں گزارے جس سے خدا اور رسول کی باتیں معلوم ہوں۔ ایام تبلیغ میں اپنے اوقات کو تین حصوں میں تقسیم کرے۔

۱. تعلیم جو معلم جماعت کی زیر نگرانی ہو۔

ب۔ ذکر تلاوت قرآن اور دیگر اوراد میں مشغول ہو۔

ج۔ دوسروں کو اس کام کی ترغیب دینا اور اس کام کا مقصد سمجھانا جو امیر جماعت کی اجازت سے اس کی ہدایت کے موافق ہو۔

(۵) جائز طریقوں سے حلال روزی حاصل کرے اور کفایت شعاری کیساتھ اس کو خرچ کرے۔ اپنے اہل و عیال اور دیگر اقرباء کے شرعی حقوق ادا کرے۔

(۶) کسی نزاعی مسئلے اور فروعی بات کو نہ چھیڑے بلکہ صرف اصول ایمان کی طرف دعوت دے اور ارکان اسلام کی تبلیغ کرے۔

(۷) اپنے افعال و اقوال کو خلوص نیت کے ساتھ مزین اور راستہ کرے کہ اخلاص کے ساتھ تھوڑا عمل بھی موجب خیر و برکت اور باعث ثمرات حسنہ ہوتا ہے اور بغیر اخلاص کے نہ دنیا میں کوئی ثمرہ ملتا ہے اور نہ آخرت میں اجر و ثواب ملتا ہے۔

۱۰ پیغام عمل از مولوی افضل شام الحسن دہری ص ۱۰۰

ایک موقع پر مولانا الیاس نے فرمایا کہ ہماری اس تحریک کا اصل مقصد اسلام کے پورے علمی و عملی نظام سے امت کو وابستہ کرنا ہے۔ قافلوں کی چلت پھرت اور تبلیغی گشت اس کا ابتدائی ذریعہ ہیں اسی طرح کلمہ و نماز کی تلقین و تعلیم گویا ہمارے لڑکوں کی الفت ب ت ہے۔ ہمارے کارکن ہر جگہ پہنچ کر اپنی جدوجہد سے ایک حرکت و بیداری پیدا کر دیں اور قافلوں کو متوجہ کر کے مقامی اہل دین سے وابستہ کر دیں اور وہاں کے علماء و صلحاء کو عوام کی اصلاح پر لگا دینے کی کوشش کریں۔

اس سلسلے میں مولانا نے ایک نہایت اہم نکتہ کی طرف کارکنوں کی توجہ مبذول

کرائی ہے کہ

”ہماری تحریک اور اسلامی تبلیغ نہ کسی کی دل آزاری کو پسند کرتی ہے اور کسی فتنہ و فساد کے الفاظ سننا چاہتی ہے۔ آپ لوگوں نے بدعتی کے لفظ سے بعض جگہ کے لوگوں کو یاد کیا ہے آئندہ سے ایسے الفاظ سے احتراز چاہئے جو اشتعال انگیز اور فتنہ خیز ہوں بلکہ اس قسم کے مبہم الفاظ لکھنے چاہئے جس سے کسی خاص فرقے یا جماعت پر طعن نہ ہو بہر کیف تحریر و تقریر میں نہ ایسے الفاظ نکلیں جن سے اندیشہ و خطرہ ہو فساد کا اور نہ ایسے خیالات کا اظہار ہو جن سے بدگمانی اور بدظنی بڑھے سارے مسلمان اپنے ہی بھائی ہیں جب نرمی اور طریقے سے لایا جائے گا تو خود ہی حق پر آجائیں گے“

مولانا نے تعلیم و تذکیر پر بڑا زور دیا ہے چنانچہ فرماتے ہیں کہ

۱۔ ملفوظات مولانا محمد الیاس مرتبہ محمد منظور نظامی، لکھنؤ ۱۹۶۵ء، ص ۱۳۱

۲۔ مکاتیب مولانا محمد الیاس مرتبہ مولانا ابوالحسن علی ندوی (دہلی ۱۹۶۵ء)، ص ۱۳۲ - ۱۳۳

۳۔ ملفوظات ص ۱۱۰

”ہماری اس دینی دعوت میں کام کرنے والے سب لوگوں کو یہ بات اچھی طرح سمجھا دینی چاہئے کہ تبلیغی جماعتوں کے نکلنے کا مقصد صرف دوسروں کو پہنچانا اور بتانا ہی نہیں ہے بلکہ اس ذریعہ سے اپنی اصلاح اور اپنی تعلیم و تربیت بھی مقصود ہے لہذا نکلنے کے زمانے میں علم اور ذکر میں مشغولیت کا بہت زیادہ اہتمام کیا جائے۔ علم دین اور ذکر اللہ کے اہتمام کے بغیر نکلنا کچھ بھی نہیں ہے۔

تربیت و تذکیر کے لئے ایک مختصر سا لٹراچر بھی مرتب کیا گیا جس میں شروع میں پانچ کتابیں (۱) جزا الاعمال (۲) راہ نجات (۳) فضائل نماز (۴) حکایات صحابہ (۵) چہل حدیث (مرتبہ مولانا محمد زکریا شیخ الحدیث) شامل تھیں بعد میں فضائل قرآن، فضائل ذکر اور رسائل تبلیغ کا بھی اضافہ کر دیا گیا ہے ان کتابوں کے علاوہ برکات ذکر، فضائل تبلیغ، حیوۃ المسلمین، تعلیم الاسلام (مرتبہ مفتی کفایت اللہ دہلوی)، اور علم الفقہ (مرتبہ مولانا عبدالشکور لکھنوی) کی بھی سفارش کی گئی۔ اس طرح سیرت نبوی اور صحابہ کرام کے حالات پر بھی کتابیں پڑھی جائیں اور اس بارے میں حکایات صحابہ کی نشاندہی کی گئی ہے۔

تبلیغی جماعت کے نظم و ضبط اور طریق کار کے سلسلے میں یہ چند اشارات ہیں۔ اس تحریک نے عوام و خواص میں ایک حرکت پیدا کر دی ربیع الاول ۱۳۲۲ھ میں مولانا خلیل احمد صاحب بھی میوات گئے اور فیروز پور نمک میں قیام کیا اسی سال ۱۳۲۲ھ میں مولانا محمد الیاس دوبارہ حج کے لئے مولانا خلیل احمد صاحب کی میت میں گئے اور ۱۳۲۲ھ میں حج سے واپس آئے حج سے واپسی کے بعد مولانا نے عمومی دعوت کے

ک مکاتیب ص ۱۲۸، ۱۲۷، ۱۲۶، ۱۲۵

لہ نعت دین و اصلاح مسلمانوں کی ایک کوشش از محمد منظور نعمانی (دہریلی ۱۳۳۳ھ) ص ۳۳

کام کا پروگرام بنایا تبلیغی گشت شروع کر دئے اور جماعتیں بنا کر مختلف علاقوں میں تبلیغ کے لئے بھیجی شروع کر دیں۔ جمعہ کے دن بعض مقامات پر خود بھی پہنچے اس طرح عرصے تک میوات میں کام ہوتا رہا۔

۱۳۵۲ھ میں مولانا محمد الیاس تیسری مرتبہ حج کے لئے گئے اور ۱۳۵۲ھ میں حج سے واپس آنے کے بعد اس کام کو تیز تر کر دیا۔ مولانا نے بڑی جماعت کے ساتھ میوات کے دورے کئے اور پھر اس علاقے کے لوگوں کی جماعتوں کو یوپی کے شہروں اور قصبوں کا ندھلا اور رائے پور وغیرہ بھیجنے کی کوشش کی تاکہ یہاں کے لوگ وہاں کے لوگوں کے طور و طریقہ دیکھیں وہاں کے بزرگوں کو بھی ان لوگوں سے تعلق پیدا ہوا اور اس تجربہ کا اچھا اثر ہوا۔

مولانا محمد الیاس نے میوات کی تحصیلوں کے نقشے اور پورے ضلع گڑگانو کا نقشہ تیار کرایا، سبتیں اور خطوط مقرر کئے، مبلغین کو کارگزاری لکھنے کی ہدایت کی، گاؤں کی آبادی، فاصلہ اور نمبر داروں کے نام لکھنے کا ڈول ڈالا اور اس طرح تبلیغ کا ایک باقاعدہ نظام قائم کر دیا لوگوں میں دین کے لئے کام کرنے کی ایک تڑپ پیدا ہو گئی اور سارا ماحول ہی بدل گیا۔ اس ماحول کی منظر کشی مولانا ابوالحسن علی ندوی کی زبان قلم سے سنئے لے

”ہم جامع مسجد گڑگانو، میں داخل ہوئے تو وہ منظر دیکھا جس کو کبھی بھول نہیں سکتے اور جس کی لذت اس وقت بھی اپنے دلوں میں پاتے ہیں ہمارے سامنے تیس آدمیوں کی ایک جماعت حلقہ باندھے ہوئے بیٹھی تھی۔ جن میں ہر عمر کے آدمی تھے تیرہ اور سولہ سال کے دولٹے بھی تھے۔ جوان بھی تھے اور ساٹھ سالہ بوڑھے بھی تھے۔“

ہر ایک کے بدن پر ایک ایک چادر ایک ایک کرتہ ایک سوئی کبیل سر پر پگڑی ان کو اپنے گاؤں سے نکلے آٹھواں دن تھا۔ جتنا جس سے ہو سکا اس نے اپنے ساتھ راستے میں کھانے پینے کا سامان کر لیا اور کچھ گھروالوں کے لئے چھوڑائیں آدمیوں کی جماعت تین گروہوں پر تقسیم ہو گئی اور مختلف قافلوں سے یہ تبلیغی قافلے گڑگڑا کر روانہ ہوئے ہر دس آدمیوں کی جماعت پر ایک ایک امیر مقرر تھا اور ایک معلم.... ایک رفیق نے مبلغین کی اس جماعت کے سامنے مختصر سی تقریر کی اور موثر لہجے میں کہا کہ بھائیو! اللہ تعالیٰ کا شکر ادا کرو کہ تم کو اس مبارک کام کے لئے نکلنے کی اس نے توفیق دی۔ تبلیغ کارا ستہ انبیاء علیہم السلام کا راستہ ہے اللہ کی رحمت کے دروازے تم پر کھل گئے ہیں۔ تبلیغ عام کی سنت مردہ ہو چکی تھی اللہ تعالیٰ کا فضل و احسان ہے کہ تمہارے ہاتھوں اس کو زندہ کر رہا ہے۔“

اسی قسم کے ایک جلسے کی کیفیت پر تبصرہ کرتے ہوئے ابو الحسن علی ندوی لکھتے ہیں کہ

”یہ جلسہ جب سے زیادہ ایک زندہ خانقاہ معلوم ہوتا تھا جس میں عبادت و ذکر، نمازوں کی پابندی اور ذوق نوافل کے ساتھ چستی و مستعدی، جفاکشی و مجاہدہ، سادگی و بے تکلفی، تواضع و خدمت اہل علم و دین کی توقیر اور اسلامی اخلاص کے موثر مناظر دیکھنے میں آتے تھے۔“

جماعتوں کے باہر نکلنے سے بڑے مفید اثرات مرتب ہوئے ۱۳۵۶ھ میں مولانا چوتھے حج کے لئے گئے اور تبلیغ و دعوت کے نظام کو مرکز اسلام میں

متعارف کرایا اور حج سے واپس آکر مولانا نے میوات میں اپنی تبلیغی سرگرمیاں اور بڑھادیں۔

مولانا محمد الیاس نے اہل علم ارباب درس و تدریس اور علماء کو اس طرف متوجہ کیا اور دینی مرکزوں کو اس طرف توجہ دلائی۔ شروع شروع میں لوگوں نے بے اعتنائی کی مگر جب انہوں نے اس دعوت و تبلیغ کے برکات و ثمرات دیکھے تو متوجہ ہوئے اور خود مولانا نے مدرسہ منظر العلوم کے اساتذہ کے ساتھ نواح کے دیہات و قصبات میں دورے کئے۔ یہاں تک کہ دہلی اور باہر کے لوگوں کو مولانا کے کام سے دلچسپی پیدا ہو گئی۔ دہلی کے پنجابی سوداگران نے خصوصی دلچسپی لینی شروع کر دی دیگر اہل الرائے حضرات نے بھی توجہ کی یہاں تک کہ دور کے شہر و قصبات خود، علی گڑھ، آگرہ، بلند شہر، میرٹھ، مراد آباد، لکھنؤ اور کراچی تک جماعتیں جانے لگیں۔ نہ صرف میوات میں اصلاح کا کام باحسن وجوہ انجام پانے لگا بلکہ برصغیر پاک و ہند اس کے برکات و فیوض سے مستفید ہونے لگا۔

مولانا محمد الیاس نے دعوت و تبلیغ کا کام نہایت توجہ و دل سوزی، لگن اور اثبات کے ساتھ انجام دیا بلکہ ان کی زندگی اس کام کے لئے وقف تھی مولانا منظور نعمانی مولانا کی علالت و بیماری کی حالت بیان کرتے ہیں۔ لہ

”نماز و عیزہ کے لئے دو خادم آپ کو بستر سے اٹھاتے اور وہی بستر پر لٹاتے لیکن بعض اوقات آپ خود بیٹھ بھی نہ سکتے لیکن اس حالت میں بھی سنن و نوافل تو بیٹھ کر پڑھتے مگر فرض نماز جماعت کے ساتھ کھڑے ہو کر ہی ادا فرماتے حالانکہ نماز ختم کر چکنے کے بعد خود اٹھنے کے قابل نہ ہوتے اور خادم ہی کمر اور بازوؤں میں ہاتھ ڈال کر اٹھاتے اور

حجرے میں لے جا کر لٹا دیتے لیکن دعوت الی اللہ اور سعی و تبلیغ و اصلاح کا آپ کو جو جنون نما سودا ہے اس کا جوش و ولولہ اس نازک حالت میں ہمیشہ سے زیادہ دیکھا۔ تنہا ہیں اور خاموش بیٹھے ہیں تو اسی کے سوچ و چار میں ہیں اور اگر کوئی پاس بیٹھا ہے تو دل کے پوسے درد اور سینے کی پوری قوت کے ساتھ اس سلسلے میں اس سے مصروف خطاب ہیں۔“

اور پھر جب ان کو علالت اور بیماری کا احساس دلا کر اس سے باز رکھا جاتا ہے تو فرماتے ہیں ۱۰

”دعوت الی اللہ دین کی عمومی تعلیم و تربیت اور تبلیغ و اصلاح کے جن نبوی طریق کے زندہ کرنے اور رواج دینے میں لگا ہوا ہوں۔ زندگی کے خطرے کی وجہ سے اس کے کاموں کو نہ کرنا میں کسی حال میں اپنے لئے جائز نہیں سمجھتا کیونکہ نماز میں قیام کی فرضیت کا علم و احساس تو امت میں عام طور سے الحمد للہ باقی ہے لیکن دعوت الی اللہ اور تبلیغ و اصلاح کی کوشش کے فریضہ کو عام طور سے بھلا دیا گیا ہے حالانکہ یہ وہ فریضہ ہے کہ دین کے باقی تمام فرائض اور شعائر کا قیام و بقا اسی پر موقوف ہے اس لئے اس بارے میں میں اپنے لئے کوئی رخصت نہیں سمجھتا۔ ہاں اگر ایک معتد بہ تعداد اس فریضہ کی واقعی اہمیت کا احساس کما حقہ کرنے لگے تو پھر میرے لئے بھی اس میں رخصت ہو جائے گی۔ لیکن جب تک ایسی ایک جماعت پیدا ہو نہیں جاتی جو اس کلام کی اہمیت کا پورا احساس اور اندازہ

کر کے اس کے تقاضے کے لئے تیار ہو۔ اس وقت تک میرے لئے جائز نہیں ہے کہ بخوف جان میں اس کام کو چھوڑ دوں یا ملتوی کر دوں“

مولانا محمد الیاس کا ۲۱ رجب ۱۳۶۳ھ (۱۳ جولائی ۱۹۴۳ء) بروز جمعرات صبح صادق کے وقت انتقال ہوا۔ اس داعی الی اللہ کے وصال پر مولانا محمد منظور نعمانی لکھتے ہیں کہ

• اللہ کا وہ مخلص بندہ جو بیسیوں برس سے اللہ کے راستہ کی طرف دل کے پورے درد کے ساتھ دنیا کو بلا رہا تھا، چیخ رہا تھا اور پکار رہا تھا بالخصوص اس آخری علالت میں گزشتہ چار پانچ مہینے سے تو جبکہ ہڈیوں میں شاید مغز بھی نہیں رہا تھا۔ اس کی یہ دعوت اور چیخ پکار اور بھی زیادہ بڑھ گئی تھی اور آخری ایام میں تو اس کا سارا وجود درد و دعوت ہی بن کر رہ گیا تھا کل بتاریخ ۱۱ رجب بروز پنجشنبہ صبح صادق کے وقت اس دنیا سے رحلت کر کے اپنے اس مالک اور مولا کے پاس پہنچ گیا جس کی رضا کے راستے کی طرف دنیا بھر کو بلاتا تھا“

نعمانی صاحب ایک اور موقع پر لکھتے ہیں کہ

”حضرت مولانا کے وصال سے بظاہر تو اس سے زیادہ کچھ نہیں ہوا کہ کروڑوں مسلمانوں میں سے ایک مسلمان یا ہزاروں عالموں اور بزرگوں میں سے ایک بزرگ عالم اس دنیا سے رخصت ہو گیا اور یہ سب کچھ اس دنیا میں روز ہی ہوتا رہتا ہے۔ مگر جاننے والے جانتے ہیں کہ اس دنیا میں اللہ کے بعض بندے ایسے بھی ہوتے ہیں

۱۔ الفرقان بریلوی جلد ۱ ص ۶ - ب

۲۔ الفرقان بریلوی شعبان ۱۳۶۳ھ ص ۳

جن کا اکیلا وجود لاکھوں سے زیادہ قیمتی ہوتا ہے اور وہ پتھروں کی کان میں لعل اور ہیرا ہوتے ہیں بیشک حضرت رحمۃ اللہ علیہ بھی ان ہی رجال عظام میں سے تھے اور ایسوں کی موت جیات روحانی دینا میں بڑا تغیر اور انقلاب عظیم ہے۔ آہ جنہوں نے نہیں جانا ان کو کس طرح بتایا جائے اور کیسے باور کرایا جائے کہ کتنی بڑی چیز کھو گئی “

انچہ از من گم شدہ گراز سلیمان گم شدہ
ہم سلیمان ہم پری ہم ہر من نگر لیتے

مولانا محمد الیاس کی دعوت کی کامیابی کے متعلق علامہ سلیمان ندوی مرحوم لکھتے

ہیں لہ

”حضرت مولانا محمد الیاس نے نہایت خاموشی کے ساتھ صرف اپنے مخلصانہ سادہ طریق اور صحیح اصول دعوت کے ذریعہ پچیس برس کی انتھک محنت میں ان دیوتیوں کو خالص و مخلص مسلمانوں کی صورت میں بدل دیا جن کے ظاہر و باطن پر خاندانی مسلمانوں کو بھی رشک آتا ہے“

اس کی وضاحت مولانا ابوالحسن علی ندوی سے سنئے لہ

”چنانچہ دیوتیوں میں دینداری کے وہ اثرات ظاہر ہونے لگے جن میں سے ایک کے لئے اس سے پہلے اگر برسوں جدوجہد کی جاتی تو شاید کامیابی نہ ہوتی بلکہ اتنی ضد پیدا ہو جاتی۔ ملک میں دین کی رغبت پیدا ہو گئی اور

لہ یاد زنگان از علامہ سلیمان ندوی و مکتبۃ الشرقی کراچی ۱۹۵۵ء، ص ۳۱۴-۳۱۵

لہ مولانا محمد الیاس اور ان کی دینی دعوت ص ۱۰۳-۱۰۴

اس کے آثار نظر آنے لگے۔ جس علاقے میں کوسوں مسجد نظر نہیں آتی تھی وہاں گاؤں گاؤں مسجدیں بن گئیں۔ صدر مکتب اور متعدد عربی کے مدرسے قائم ہو گئے۔ حفاظ کی تعداد سینکڑوں سے متجاوز ہے۔ فارغ التحصیل علماء کی بھی ایک خاص بڑی تعداد پیدا ہوئی۔ بدواً وضع و لباس سے نفرت پیدا ہونے لگی اور اسلامی و شرعی لباس کی وقعت دلوں میں پیدا ہو گئی۔ ہاتھوں سے کڑے اور کانوں سے مریاں اترنے لگیں۔ بے کپے آدمیوں نے دائرچیاں رکھنی شروع کر دیں۔ شادیوں سے مشرکانہ اور خلاف شرع رسوم کا خاتمہ ہونے لگا۔ سود خوری کم ہو گئی۔ شراب نوشی تقریباً ختم ہو گئی۔ قتل و غارتگری کی واردات میں بہت کمی ہو گئی۔ جرائم فسادات اور بد اخلاقیوں کا تناسب پہلے کے مقابلے میں بہت گھٹ گیا۔ بے دینی، بدعات، رسوم اور فسق و فجور کی باتیں اور عادتیں موافق ہو ا۔ فضا، پانے کی وجہ سے خود بخود مضر ہونے لگیں۔“

ملا واحدی دہلوی لکھتے ہیں اے

”ہاں ایک بے مثل مولوی اور بھتے مولوی محمد الیاس۔ مولوی صاحب بستی حضرت نظام الدین کی گنبد والی مسجد میں رہتے تھے۔ انہوں نے دیہاتوں میں جا جا کر نئے مسلمان بنانے کی بجائے مسلمانوں کو مسلمان بنانے کا کام کیا اور دوسروں کو بھی اس خدمت کے لئے اکسایا۔ تبلیغی جماعت کے نام سے آپ نا آشنا ہوں گے۔ یہ مولوی الیاس ہی کی جماعت ہے۔ اسے مسلمانوں کو اسلام سے باخبر کرنے کے سوا

اور کسی قصے جھگڑے سے سروکار نہیں ہے بے لوث جماعت ہے
اس کے ممبروں کو نوکری سے یا کاروبار سے جتنا وقت ملتا ہے وہ
خدمت دین میں صرف کر دیتے ہیں“

ایک خط میں مولانا ابوالاعلیٰ مودودی لکھتے ہیں لہ
”تبلیغی جماعت... نے مفید خدمات انجام دی ہیں جن کی میں قدر
کرتا ہوں“

مولانا محمد الیاس کے انتقال کے بعد ان کے فرزند سعید مولانا محمد یوسف
ان کے جانشین مقرر ہوئے اور انہوں نے جانشینی کا صحیح حق ادا کر دکھایا انہوں
نے اس دعوت و تحریک کو برصغیر پاک و ہند کے حدود سے نکال کر عالم گیر کر دیا۔

باب نہم

مولانا محمد یوسف اور تحریک کی وسعت

مولانا محمد یوسف | مولانا محمد یوسف ۲۵ جمادی الاول ۱۳۳۵ھ (۲۰ اپریل ۱۹۱۶ء) کو کاندھل میں پیدا ہوئے۔ ساتویں روز عقیقہ ہوا۔ اس زمانے میں مولانا محمد ایباس مدرسہ مظاہر العلوم (سہارن پور) میں مدرس تھے۔ سات سال کی عمر میں قرآن کریم حفظ کر لیا۔ ان کی تربیت پر والدین نے خاص نظر رکھی۔ وہ عام طلبہ کے ساتھ ان کے مشاغل اور ذمہ داریوں میں برابر کے شریک رہتے اور ان کا ہاتھ بٹاتے۔ اس طرح شروع ہی سے ان میں فرائض کی ذمہ داری، وقت کے قیمتی ہونے کا احساس اور تعلیم کا شوق پیدا ہو گیا اور صحابہ کرام کے مقدس حالات اور خدا کی راہ میں ایثار و قربانی کے واقعات سے مولانا محمد یوسف کو گہری دلچسپی ہو گئی۔ فتوح الشام کا منظوم اردو ترجمہ صمام الاسلام بچپن میں ذوق و شوق سے پڑھتے تھے اس کتاب میں صحابہ کرام کے جہاد اور فتوحات کا ذکر ہے۔

مولانا محمد یوسف صاحب نے تجوید قاری معین الدین سے سیکھی اور گیارہ سال کی عمر میں اپنے والد مولانا محمد ایباس سے مدرسہ نظام الدین میں عربی کی تعلیم شروع کر دی، میزان الصرف، منشعب، صرف میز پنچ گنج اور نحو میر کے پڑھنے کے بعد مولانا محمد ایباس نے ان کو قصیدہ بردہ اور قصیدہ بانس سعادت اور چہل حدیث، راز شاہ ولی اللہ دہلوی، یاد کراتیں، ان کتابوں میں سے اکثر حافظ منیر الدین نے پڑھائیں اور کنز الدقائق حافظ مقبول حسن گنگوہی سے پڑھی۔

اس کے بعد اوپر کی کتابیں مولانا محمد ایباس سے پڑھیں جب وہ حج کے لئے

چلے گئے تو مولانا محمد یوسف ^{۱۳۵۱ھ} میں مدرسہ مظاہر العلوم میں داخل ہو گئے۔ اسی سال وہاں انہوں نے میبذی اور ہدایہ اولین وغیرہ پڑھیں مولانا محمد الیاس ککرج سے واپس آنے کے بعد پھر مولانا محمد یوسف بستی نظام الدین آگئے بقیہ کتابیں مشکوٰۃ و جلالین وغیرہ وہیں پڑھیں ^{۱۳۵۳ھ} میں دوبارہ مدرسہ مظاہر العلوم میں داخل ہوئے اور صحیح بخاری مولانا عبد اللطیف سے صحیح مسلم مولانا منظور احمد سے سنن ابوداؤد مولانا زکریا سے اور جامع ترمذی مولانا عبد الرحمن کیمبل پوری ^{۱۳۸۵ھ} سے پڑھیں۔ مولانا انعام الحسن صاحب مولانا محمد یوسف کے ہم سبق رہے ہیں۔ ان کا بیان ہے لہ

”ہم دونوں نے آپس میں یہ طے کر لیا تھا کہ رات کے ابتدائی آدمے حصے میں ہم میں سے ایک مطالعہ کرے گا دوسرا سوئے گا اور آدمی رات ہو جانے پر مطالعہ کرنے والا چائے بنائے گا اور دوسرے ساتھی کو اٹھا کر اس کے ساتھ چائے پی پلا کر سو جائے گا اور دوسرے کے ذمے ہو گا کہ فجر کی جماعت کے لئے سونے والے ساتھی کو اٹھائے ایک دن حضرت مولانا مرحوم محمد یوسف (مشرق رات میں مطالعہ کرتے تھے اور میں سوتا تھا اور دوسرے دن اس کے برعکس ترتیب رہتی تھی“

مولانا محمد یوسف کی علالت کی وجہ سے انہیں نظام الدین آنا پڑا۔ مولانا انعام الحسن صاحب بھی ہمراہ آئے اور صحاح اربعہ صحیح بخاری صحیح مسلم سنن ابوداؤد جامع ترمذی کا بقیہ حصہ اور صحاح ستہ کی باقی دو کتابیں (ابن ماجہ و نسائی) شرح معانی الآثار طحاوی اور مستدرک حاکم مولانا محمد الیاس سے ختم کیں۔

۳ محرم ۱۳۵۴ھ کو مولانا محمد یوسف کا عقد مولانا محمد زکریا کی صاحبزادی سے ہوا۔ مولانا حسین احمد مدنی نے نکاح پڑھایا اس کے بعد مولانا انعام الحسن کی بیعت میں شیخ الحدیث مولانا محمد زکریا کی تحریک پر اپنے والد مولانا محمد الیاس سے بیعت ہوئے۔

امارت ۲ جولائی ۱۹۴۳ء بروز چہار شنبہ جب مولانا محمد الیاس سفر آخرت کی تیاری میں تھے مولانا محمد زکریا، مولانا عبدالقادر رائے پوری اور مولانا ظفر احمد سخاوی کو ان کا یہ پیغام پہنچا کہ

”مجھے اپنے آدمیوں سے ان چند پر اعتما ہے۔ آپ لوگ جسے مناسب

سمجھیں اس کے ہاتھ پر ان لوگوں کو بیعت کروائیں جو مجھ سے بیعت

ہونا چاہتے ہیں (۱) حافظ مقبول حسین (۲) قاری داؤد صاحب (۳)

مولوی اخشام الحسن صاحب (۴) مولوی محمد یوسف صاحب

(۵) انعام الحسن صاحب (۶) مولوی رضا حسن صاحب“

ان حضرات نے آپس میں مشورہ کر کے مولانا مرحوم کی خدمت میں عرض کیا

مولوی محمد یوسف صاحب ما شاء اللہ بہر طرح اہل ہیں۔

حضرت شاہ ولی اللہ صاحب نے القول الجلیل میں جو شرائط لکھی ہیں

وہ سب بحمد اللہ ان میں پائی جاتی ہیں۔ عالم ہیں، متورع ہیں اور علوم

دینیہ سے اشتغال رکھتے ہیں“

۲۹ ستمبر ۱۳۵۴ھ کو مولانا محمد یوسف کی اہلیکا انتقال ہو گیا ان سے ایک صاحبزادے مولوی محمد بارون یادگار ہیں تین سال

بچے بعد مولانا محمد زکریا صاحب کی دوسری صاحبزادی کے ساتھ مولانا محمد یوسف کا نکاح ہوا جو اس وقت چاہیں ان سے

اولاد نہیں ہے۔ ۱۹۲

۱۹۲

اس کے بعد مولانا نے اپنی رائے کا اظہار یوں فرمایا کہ
 ”مجھے منظور ہے اگر تم نے یہی انتخاب کیا ہے تو اللہ اس میں خیر و برکت
 فرمائے گا پہلے بڑا کھٹکا اور بے اطمینانی تھی۔ اب بہت اطمینان
 ہو گیا امید کہ میرے بعد انشاء اللہ کام چلے گا“

کام کی وسعت | مستقبل نے بتایا کہ جماعت کا یہ فیصد بالکل صحیح ثابت
 ہوا تحریک کو یونانیوں نے ترقی دینی ہوئی اس کا دائرہ وسیع سے وسیع تر ہوتا چلا گیا اور اس
 کے فیوض و برکات تمام عالم کو محیط ہو گئے۔ عرب، عراق، افغانستان، شام، افریقہ
 یورپ، جاپان، ملائیا، سیلون، برما، عرض سارے عالم میں جماعتیں پہنچیں۔
 مولانا محمد منظور نعمانی لکھتے ہیں کہ

”حضرت مولانا محمد الیاس کے وصال کے غالباً اسی مہینے بعد مراد آباد
 میں پہلا بڑا تبلیغی اجتماع ہوا (تقریر کے بعد اوقات کا مطالبہ شروع
 ہوا۔ بہت ہی کم نام آئے۔ لوگوں کی یہ سر مہری دیکھ کر مولانا محمد یوسف
 کو جلال آگیا ایک دم اٹھ کر تشریف لائے اور میکروفون میرے ہاتھ سے
 لے کر فرمانا شروع کیا ”آج تم بجنور، چاندپور اور رائے پور جیسے قریبی
 مقامات سے لئے تیار نہیں ہو رہے ہو۔ ایک وقت آئے گا جب تم شام
 جاؤ گے، مصر جاؤ گے، عراق جاؤ گے لیکن اس وقت اس کام کا عام
 رواج بوجھکا ہوگا۔ اس لئے ثواب گھٹ جائے گا“ مولانا کی اس پر جلال
 دعوت پر چند نام اور آگئے۔ لیکن میرا نام اور زطواہر کا اسیر ذہن چونکہ
 ماحول سے اثر لینے کا عادی ہے اس لئے مولانا کی شام و عراق اور

۱۔ مولانا محمد الیاس اور ان کی دینی دعوت ص ۱۹۲

۲۔ ایضاً ص ۱۹۲

مصر جانے والی بات کا مجھ پر کچھ اثر نہیں ہوا۔ میں محسوس کر رہا تھا کہ جب لوگوں کا یہ حال ہے کہ وہ چاند پورا اور رام پور کے لئے تیار نہیں ہو رہے ہیں اس حالت میں شام و عراق اور مصر جانے والی بات بہت بے موقع ہے مگر اللہ کی شان تھوڑے ہی دنوں کے بعد مولانا کی وہ بات واقعہ بن کر آنکھوں کے سامنے آگئی اور ان ممالک عربیہ میں غالباً پہلی جماعت مراد آبادیوں ہی کی گئی۔“

مولانا محمد یوسف صاحب نے اس تحریک کو عزم و استقلال اور انہماک کے ساتھ آگے بڑھایا ان کے دل میں دین کا درد اور لگن تھی وہ اللہ پر اعتماد و یقین رکھتے تھے اور حقیقت یہ ہے کہ معارف و حقائق کے فیضان سے مستفیض تھے اس لئے اس تحریک کو دن دوئی رات چوگنی ترقی ہوئی۔ مولانا ابوالحسن علی ندوی لکھتے ہیں لہ

” اپنی دعوت کے ساتھ ساتھ ان کا ایسا شغف و انہماک تھا جس کی مثال صرف یہ کہ دینی دعوتوں اور تحریکوں کے میدان میں نظر نہیں آتی بلکہ جہاں تک اس کوتاہ نظر کی نظر و واقفیت کا تعلق ہے کسی مادی و سیاسی تحریک کے داعیوں میں بھی وہ استخراق خود فراموشی و الہیت اور جذب کی کیفیت نظر نہیں آتی“

قصبہ آنولہ میں جماعت کا ورود | مولانا محمد یوسف کے زمانے میں تبلیغ و دعوت کی آواز قریہ قریہ ہگاؤں گاؤں بستی بستی پھیل گئی ۱۹۳۵ء کا ذکر ہے کہ ایک تبلیغی جماعت راقم الحروف کے مولد و منشاء قصبہ آنولہ ضلع بریلی یو۔ پی (پہنچی یہ جماعت چار پانچ حضرات پر مشتمل تھی۔ جن میں دو یا تین رکن میواتی بھی تھے

لہ الفرقان لکھنؤ ستمبر ۱۹۶۵ء

قصبہ اولہ بدایون اور بریلی ہر دو جگہ سے اٹھارہ اینس میل کے فاصلے پر واقع ہے بستی پر ان ہی شہروں کے علماء کا اثر ہے۔ قصبے میں خال خال ایسے حضرات ہیں جو ولی اللہی افکار و خیالات سے متاثر ہوئے۔ مولوی حکیم عبدالغفور مرحوم روف ۱۲ اگست ۱۹۶۳ء میں ان ہی حضرات میں تھے تبلیغی جماعت کا پہلا اجتماع حکیم صاحب کے محلہ رکھڑیہ کی نہری مسجد میں ہوا۔ حکیم صاحب ہی نے جماعت کا تعارف کرایا۔ پھر جماعت کے ارکان نے تقاریر لکیں اور اپنی تحریک کو متعارف کرایا۔ راقم الحروف اس مجلس میں موجود تھا قصبے سے جماعت کے چلے جانے کے بعد حکیم صاحب کی تحریک پر چند حضرات نے جماعت بنا کر قصبے کے بعض محلوں میں گشت کیا۔ کلمہ و نماز سننے اور سنانے کا سلسلہ شروع کیا۔ کچھ لوگوں نے اس کو پسند کیا مگر اکثر جگہ اس کو ناپسند کیا گیا لوگوں نے طعنہ و تشنیع اور مخالف پروپیگنڈا شروع کر دیا کہ یہ لوگ ہم کو مسلمان نہیں سمجھتے ہیں اور کلمہ پڑھاتے پھرتے ہیں۔

اس سلسلہ کا ایک واقعہ خاص طور سے قابل ذکر ہے کہ ہمارے محلہ گنج کی مسجد خلیفہ والی میں ایک روز مغرب کی نماز کے بعد حکیم عبدالغفور صاحب مرحوم کی تحریک پر ہر شخص نے کلمہ و نماز کے سننے اور سنانے کا سلسلہ شروع کیا اس موقع پر محلہ کے کئی ایسے بزرگ موجود تھے کہ جن کی عمریں ستر سال سے متجاوز ہوں گی اور وہ نہ صرف پابندی سے باجماعت نماز ادا کرتے تھے بلکہ ان میں سے بعض تہجد گزار بھی تھے۔ ان لوگوں نے بھی کلمہ اور نماز سنائی مگر حقیقت یہ ہے کہ ان میں سے بعض لوگوں کی نماز اور کلمہ صحیح نہ تھا۔ میر محلہ حافظ علی بخش مرحوم روف ۱۹۵۵ء میں اس اجتماع میں موجود تھے اتفاق سے ان کی التیجات غلط نکلی۔ دو تین مرتبہ دہرا کر اس کی تصحیح کی اور برہتہ کہا۔

”بھی حکیم صاحب میں آپ کا دل سے شکر گزار ہوں کہ اس تبلیغی جماعت

کی بدولت میری التحیات درست ہو گئی ورنہ میں تو ہمیشہ اسی طرح نماز پڑھتا رہا۔ یہ لوگ بہت اچھا کام کر رہے ہیں۔ نماز اور کلمہ درست کرواتے ہیں۔ میں تو علماء و صوفیہ کی بڑی بڑی مجالس و محافل میں شریک ہوتا رہا مگر نماز کی تصحیح کا کہیں ذکر نہ ہوا۔ میری نماز جیسی تھی ویسی ہی رہی۔“

حافظ صاحب مرحوم کی شرکت اور اس تبصرہ نے کامیابی کا راستہ کھول دیا خلیفہ والی مسجد میں کسی مہینے یہ سلسلہ جاری رہا۔ مسجد کے مستقل نمازیوں کی نماز درود کلمہ اور دعائیں سب درست ہو گئیں۔

مولانا محمد یوسف نے حسب معمول تبلیغ کے کام کو ترقی دی اجتماعات کئے گئے دوروں کے پروگرام بنائے گئے علماء و مشائخ سے رابطہ و تعلق کو مضبوط کر لیا گیا مولانا محمد زکریا شیخ الحدیث اور مولانا عبدالقادر راے پوری نے مزید توجہ مبذول کرنی شروع کر دی جب سے تحریک کو خاصا فائدہ ہوا اور دعوت کا کام دور دراز تک پھیلنے لگا۔ مولانا محمد یوسف صاحب پر ہمہ وقت دعوت و تبلیغ کی دھن سوار رہتی تھی۔ اور اس بات سے وہ کسی لمحے غافل نہیں ہوتے تھے مولانا اپنے مکتوب الیہ کو ایک خط میں لکھتے ہیں لے

”گرامی نامہ موصول ہو کر کاشف احوال ہوا۔ کرنل صاحب کی بھی تشریف آوری ہوئی اور ایک مختصر جماعت ان کے ہمراہ بیکانیر گئی ہے حق تعالیٰ شاید مفید صورتیں پیدا فرمائے اور جانے والوں کو دین محمدی کی سرسبزی کے لئے جدوجہد کا ذوق نصیب فرمائے۔ محترم بزرگ جو چیز ہم سب

لے مولانا محمد یوسف مرحوم کا یہ خط محمد علیم الدین صاحب کے نام ہے جو ہیں ان کے خویشی پر وینسہ محمد سلیم پرنسپل

شاہ ولی اللہ کالج منصورہ سے دستیاب ہوا۔

افراد امت محمدیہ صلی اللہ علیہ وسلم کے لئے مقصد بنا کر فرمائی گئی تھی اور جس کے استقبال اور جس کے لئے جدوجہد پر فرائض دین کئے اور حالات کے سرسبزی کا رخ اختیار کرنے کے اللہ رب العزت نے وعدے فرمائے تھے وہ تو صرف تذکروں اور گفتگوؤں میں بھی نہیں آتی اور اس کے برعکس ہر قسم کی مخلوق سے لئے جانوں کا کھپانا مقصد بن گیا اس کے لئے ابھی نکلنے والوں کی مقدار نہایت ہی محدود ہے اس کے حقیقی اہل اور استعداد حقیقی کی دولت سے جناب عالی جیسے اجہاب کو نوازا ہے۔ اس کے لئے بہت ہی زیادہ متوجہ ہونے کی ضرورت ہے اور تشریف آوری بھی ہو جائے تو زہے نصیب“

اور اس کام کی وسعت کا اندازہ اس سے کیجئے کہ مولانا محمد یوسف صاحب کے زمانے میں بہر جنوری ۱۹۳۶ء کو لندن میں بھی گشت کا کام شروع ہو گیا۔

۱۹۳۶ء کا ہولناک دور | تقسیم ہند ۱۵ اگست ۱۹۴۷ء کے بعد تبلیغی جماعت نے جس استقلال پامردی اور احتیاط سے اپنے کام کو جاری رکھا وہ قابل تحسین ہے جب ہندو ریاستوں میں مسلمانوں کا قتل عام ہوا اور میواتی دہلی میں پناہ گزین ہوئے تو ان پناہ گزینوں میں جماعت نے خاصا کام کیا۔ افتخار فریدی مراد آبادی کا بیان ہے

”حضرت مولانا محمد یوسف کا یہ حال تھا کہ وہ پناہ گزینوں میں دوڑتے رہتے تھے ان کو اپنے تن بدن کا ہوش تک نہ کھاپیروں میں چھانے پڑ جاتے۔ پیدل سوار جیسے بن پڑتا پہنچتے اور در بدر پھرتے اور انکو جمع کر کے تقریریں کرتے ان کی ہمت بندھاتے ہیں ایمان و توکل کا سبق دیتے اور اس پوری مدت میں مولانا کو بھوک پیاس کا ذرا بھی ہوش نہ رہتا“

اس طرح جب دہلی میں فسادات ہوئے تو جماعت نے نہایت بے جگری اور عزم و استقلال سے کام کیا چونکہ مرکز نظام الدین اولیاء میں پناہ گزینوں کا اجتماع تھا لہذا مرکز فساد یوں کی نظر میں کانٹے کی طرح کھٹکتا تھا کسی بار انہوں نے حملے کی تیاری کی مگر اللہ تعالیٰ نے ہر مرتبہ مامون و محفوظ رکھا بعض اوقات تو حالات ایسے پیدا ہو گئے کہ مخلصین تک نے مشورہ دیا کہ مرکز کو چھوڑ کر کسی محفوظ جگہ منتقل ہو جانا چاہئے مگر مولانا کے پائے استقلال میں جنبش نہ ہوئی اور انہوں نے کسی صورت میں مرکز چھوڑنا گوارا نہ کیا اگرچہ مشکوٰۃ اور پریشانیوں سے بھی دوچار ہونا پڑتا تھا مگر کئی مرتبہ خانہ تلاشی کی بھی فوجت آئی مگر ان کے گھر میں عزم و استقلال کے سوا نہ کوئی ہتھیار اور نہ کوئی اسلحہ، اس سے اہم بات مشرقی پنجاب میں کام کا آغاز تھا مشرقی پنجاب سے مسلمان اجڑ چکے تھے مسجدیں اور خانقاہیں ویران ہو گئی کھنٹیں کچھ مسلمان پہاڑوں میں چلے گئے تھے ان علاقوں میں مسلمانوں کا نام و نشان تک نہ تھا ان نامساعد حالات میں تبلیغی جماعتیں سکھوں اور ہندوؤں کے مراکز میں پہنچیں اور موت کے منہ میں جا کر انہوں نے معجزانہ کارنامے انجام دئے ایک واقعہ ملاحظہ ہو۔

”خضر آباد میں پہلا پڑاؤ کیا سکھوں نے اس عجیب و غریب جماعت کو دیکھا جیرت میں پڑ گئے مسلمان صورتیں دیکھ کر غیظ و غضب میں آگئے دلوں کے زخم تازہ تھے جس مسجد میں ہماری جماعت نے قیام کیا تھا اس کو چاروں طرف سے گھیر لیا اور شور و ہنگام کرنے لگے حملہ کی صورت پیدا ہو گئی تھی اس تشویشناک صورت حال کو دیکھ کر خدا کے نجیب و نثار بندے اس وقت خدا پر یقین و اعتماد کے پیکر بن گئے اور اپنی

شہادت کے انتظار میں گھڑیاں گننے لگے۔ امیر جماعت نے خدا کا نام لے کر حمد آوروں کو مخاطب کر کے تقریر کرنی شروع کر دی۔ جماعت کے بقیہ لوگ صلوٰۃ الحاجہ پڑھ کر ذکر و دعا میں مشغول ہو گئے۔ خدا نے اپنے بے سرو سامان بندوں کی دعا کو سن لیا۔ امیر جماعت کی تقریر جو حقیقت میں درد و اثر میں ڈوبی ہوئی اور اخلاص و للہیت سے معمور تھی۔ سننے والوں کے دلوں میں گھر کرنے لگی۔ مقلب القلوب نے دلوں کو پلٹ دیا جو آنکھیں سرخ اور خونیں بھنیں دیکھتے دیکھتے آنسوؤں سے تر ہو گئیں بلند آوازیں خاموش ہو گئیں اٹھتے ہوئے ہاتھ گر گئے وہ لوگ جو مارو مارو کی صدائیں بلند کر رہے تھے۔ اپنی انہری زبانوں سے کہنے لگے یہ ملاً تو بہت اچھی باتیں کرتے ہیں۔ واقعی ہمارے اندر حیوانیت آگئی تھی۔ امیر جماعت نے آدھے گھنٹے تک بات کی۔ بات جب ختم ہوئی تو ایک لمحیم و شمیم آدمی کھڑا ہوا اور اس نے اعلان کیا کہ یہ لوگ دہلی سے آئے ہیں آپس میں امن و صلح کی دعوت دیتے ہیں۔ ظلم و عداوت اور انسان کشی کے خلاف آواز اٹھاتے ہیں۔ ہر شخص انکی بات سنے اگر کوئی ان کو تکلیف دے گا تو میں سب سے پہلے ان کے ساتھ مرنے کو تیار ہوں۔“

سید محمد ثانی لکھتے ہیں لے

”مولانا محمد یوسف صاحب نے یقین و اعتماد علی اللہ اور عزم و بہت کا نشانہ دے کر جماعتوں کو اس محشر ستان میں بھیج دیا جنہوں نے بعد میں چھپے ہوئے مسلمانوں کو بہت بندھائی اور پہاڑوں کے دامنوں سے

مسلمان نکل کر آبادیوں میں آگئے دوسری طرف حضرت مولانا عبدالقادر صاحب رائے پوری کے اہل تعلق علماء نے مشرقی پنجاب کے بعض علاقوں میں بیٹھ کر مسلمانوں کے جمانے کا کام کیا اور مدرسے قائم کئے ان دونوں کاموں کی وجہ سے اس اجڑے ہوئے دیار میں مسلمانوں کی پھر سے تھوڑی بہت آباد کاری کا کام ہوا اور بیزاری اور دشمنی کی جو فضا قائم ہو چکی تھی وہ جماعتوں کی چلت پھرت اور حضرت رائے پوری کے اہل تعلق کے ذکر و فکر اور مدرسوں کے قیام سے دور ہونے لگی۔

اجتماعات اور دورے | مولانا محمد یوسف صاحب نے ہندوستان میں

تمام اہم مقامات پر دورے کئے اور اجتماعات سے خطاب فرمایا تفصیل ملاحظہ ہو۔ رائے پور (فروری ۱۹۲۵ء) کرسی داودھ (دسمبر ۱۹۲۵ء) لکھنؤ (اگست ۱۹۲۸ء) نوح ذوی الحجہ ۱۳۶۸ھ (مگراہٹ مارچ ۱۹۵۱ء) گڑھی دولت ذوی الحجہ ۱۳۶۸ھ (بہارہ (صفر ۱۳۶۸ھ) بھوپال (فروری ۱۹۵۲ء) کانپور (دسمبر ۱۹۵۲ء) مراد آباد (اپریل ۱۹۵۳ء) اجڑاڑہ (اپریل ۱۹۵۳ء) رائے پور دو بارہ محرم ۱۳۶۳ھ مظفر کادورہ (نومبر ۱۹۵۳ء) پتھر گڑھ (مارچ ۱۹۵۴ء) سہارنپور (جون ۱۹۵۳ء) بھوپال دو بارہ۔ (نومبر ۱۹۵۴ء) ڈاسناد (جنوری ۱۹۵۶ء) علی گڑھ دو بارہ ۱۹۵۶ء) لکھنؤ و کانپور (دسمبر ۱۹۵۶ء) مدراس کادورہ (جنوری ۱۹۵۸ء) بستی (دسمبر ۱۹۵۸ء) آگرہ (جولائی ۱۹۵۸ء) ستیاپور (دسمبر ۱۹۵۸ء) مگراہٹ دو بارہ اپریل ۱۹۵۹ء) سیکری (دسمبر ۱۹۵۹ء) لکھنؤ (فروری ۱۹۶۰ء) مظفرنگر و جھجنا (جولائی ۱۹۶۰ء) بڑدت (دسمبر ۱۹۶۰ء) ڈاسناد دو بارہ جنوری ۱۹۶۱ء) گنگوہ (جنوری ۱۹۶۲ء) چھاپی۔ (فروری ۱۹۶۲ء) بستی (دسمبر ۱۹۶۲ء) میرٹھ (جون ۱۹۶۲ء) جھجنا (جون ۱۹۶۲ء)

مالی گاؤں (اکتوبر ۱۹۶۲ء)، جنوبی ہند (مئی ۱۹۶۳ء)، نہپتور (نومبر ۱۹۶۳ء)، پنڈ و
 دفروری ۱۹۶۴ء، مرادنگر و بھٹ (ستمبر ۱۹۶۴ء)، کاوی دگجرات (نومبر ۱۹۶۴ء)
 مرادآباد کا آخری اجتماع (نومبر ۱۹۶۳ء) سہارنپور (دسمبر ۱۹۶۳ء)

اس طرح مولانا محمد یوسف صاحب نے پاکستان میں بھی مسلسل دورے
 کئے اور اس علاقے میں بھی تبلیغ کا خوب کام ہوا اس کی تفصیل ہم آئندہ مستقل باب
 میں بیان کریں گے۔

حجاز | مولانا محمد یوسف نے حجاز میں تبلیغی کام کا اجراء کیا چونکہ حجاز ساری دنیا
 کے مسلمانوں کا مرکز ہے اور وہاں سارے عالم کے نمائندہ مسلمانوں کا حج کے
 موقع پر سالانہ اجتماع ہوتا ہے لہذا مولانا نے طے کیا کہ حجاز میں تبلیغ کا کام مضبوط
 اور مستقل بنیاد پر ہونا چاہئے تاکہ اس مقدس سرزمین کو مرکز بنا کر ساری دنیا
 میں گشت اور دورے کئے جائیں۔ واقعہ یہ ہے کہ حج میں تبلیغ و دعوت کا کام
 مولانا محمد یوسف کے اولیات میں سے ہے انہوں نے اپنی تقریروں اور خطوط
 کے ذریعے اس مسئلے کی طرف توجہ دلائی اور اس کا خاطر خواہ نتیجہ نکلا اس سلسلے
 میں مولانا نے باقاعدہ ایک نظام مرتب کیا۔

۱۔ بڑے بڑے اسٹیشنوں اور جنکشنوں پر جہاں حج جمع ہوتے ہیں تبلیغی
 کام کیا جائے۔

۲۔ بندرگاہوں اور ساحلوں پر جماعتوں کا گشت ہو

۳۔ جہازوں پر تعلیم و مذاکرہ ہونا چاہئے۔

حجاز میں کام کرنے کے لئے جو سب سے پہلی جماعت روانہ ہوئی اس میں
 مرادآباد اور ریلی کے حضرات تھے جن میں حاجی فضل عظیم مرادآبادی اور حافظ
 مقبول حسن خاص طور سے قابل ذکر ہیں پھر ۱۹۶۶ء میں ایک اور جماعت

روانہ ہوئی اس کے بعد یہ سلسلہ چل پڑا۔ مکہ معظمہ، مدینہ منورہ اور نواح میں گشت شروع ہو گئے۔ برصغیر کے دوسرے لوگ بھی جو حج کو جاتے ہیں وہ بھی اس کام میں حصہ لینے لگے۔ حجاز کے ہر طبقے کے لوگوں، علماء، تجار اور بدوؤں میں بھی کام کا تعارف کرایا اس سلسلے میں بعض خاص قسم کی دشواریاں بھی پیش آئیں جو آہستہ آہستہ دور ہوتی گئیں۔ اس کام کے لئے عربی زبان پر قدرت رکھنے والوں کی خاص طور سے ضرورت تھی، مولانا ابوالحسن علی ندوی نے خوب کام کیا۔ ان کی وجہ سے حجاز میں بہت کامیابی حاصل ہوئی، علماء کا حلقہ خاص طور سے متعارف و متاثر ہوا ۱۹۲۹ء میں مولانا محمد منظور نعمانی اور علامہ سلیمان ندوی حج کے لئے تشریف لے گئے تو ان بزرگوں نے مختلف اجتماعات میں تقریریں کر کے تبلیغی کام کے لئے راستہ ہموار کر دیا۔ اس طرح مدرسہ صولتہ (مکہ معظمہ) کے ارباب اہتمام نے بھی تبلیغی جماعتوں سے تعاون کر کے کام کو بڑھانے اور وسعت دینے میں خاصی مدد کی محمد ثانی لکھتے ہیں

”اس زمانے میں حجاج کے جتنے بڑے بڑے اجتماعات ہوئے اور مختلف ممالک کے علماء و مشائخ عوام و خواص سے جتنی تبلیغی گفتگوئیں ہوئیں اور ان اجتماعات و مجالس سے جتنی زیادہ تعداد میں جماعتیں نکلیں اور تبلیغی کام کا تعارف ہو اس کی مثال نہیں ملتی درحقیقت مولانا محمد یوسف صاحب کے اس آخری قیام کا زمانہ تبلیغی کام کے انتہائی عروج کا زمانہ تھا“

دیگر عرب ممالک | جب حجاز میں دعوت کے مفید نتائج مرتب ہوئے تو دوسرے عرب ممالک میں بھی کام کا آغاز ہوا اگرچہ شروع میں بہت سی رکاوٹیں

اور پریشانیوں سامنے آئیں مگر آہستہ آہستہ اللہ تعالیٰ کی مدد سے نصرت و کامیابی کے آثار ظاہر ہونے لگے اس سلسلے میں مولانا محمد زکریا صاحب تحریر فرماتے ہیں :-

”تبلیغی احباب اپنے غیر ملکی سفر عموماً حرمین سے شروع کرتے تھے نواہ وہ ممالک عرب کے ہوں یا یورپ و غیرہ کے خصوصاً مدینہ طیبہ سے روانگی ہوتی تھی جس میں باطنی برکات کے علاوہ ظاہری مصلحانہ بالخصوص کرنسی و غیرہ کی مشکلات سے ایک حد تک امن تھا اسکے ساتھ ہی ایک سہولت اس میں منجانب اللہ ہوتی تھی کہ حج کے موقع پر چونکہ اطراف عالم کے لوگ شریک ہوتے تھے اور وہ لوگ اس دینی کام کو اپنی آنکھوں سے دیکھتے تھے اس لئے ان میں اس کام کے جذبات پیدا ہوتے تھے اور وہ جانے والوں کے لئے فی الجملہ معین بنتے تھے اس سبب کے باوجود جماعت کو اس مبارک کام کے اندر جو مجاہدے اختیار کرنے پڑتے تھے مثلاً پیدل چلنا چنوں اور کھجور پر کبھی کبھی گزر کرنا۔ یہ چیزیں آنے والی تھیں اور آئیں لیکن اس کے ساتھ ساتھ اللہ کی جانب سے بہت سی کھلی ہوئی اعانتیں اور مددیں ہر موقع پر ہوتی رہتی تھیں۔“

ہذا مصر، سوڈان، عراق، شام، اردن، فلسطین، لبنان، حضرت موت، لیبیا، یمن، تیونس، الجزائر، مراکش وغیرہ میں دعوت و تبلیغ کا کام متعارف ہوا اور خوب پھیلنا۔

افریقہ | عرب ممالک میں تبلیغ و دعوت کے بعد افریقہ و یورپ کے ممالک میں

بھی کام کا آغاز ہو گیا چنانچہ افغانستان، انڈونیشیا، ملایا، برما، سیلون اور افریقہ کے دور دراز ممالک میں تبلیغی جماعتیں پہنچیں افریقہ میں اول اول تبلیغی جماعتیں ۱۹۵۶ء میں پہنچیں اور (۱) کینیا، (۲) یوگنڈا، (۳) تنزانیہ، (۴) ملاوی، (۵) زمبیا، (۶) موزمبیق، (۷) مشرقی افریقہ، (۸) روڈیشیا، (۹) جنوبی افریقہ، (۱۰) موریشس، یونین وغیرہ میں تبلیغی کام کا تعارف کرایا ان جماعتوں میں گجراتی حضرات کی اکثریت تھی۔

یورپ | ایشیا و افریقہ کے بعد تبلیغ و دعوت کا کام یورپ، افریقہ اور جاپان میں بھی پہنچا۔ ان ملکوں میں مادیت کا دور دورہ ہے۔ جدید تہذیب نے اخلاق و روحانیت کا جنازہ نکال دیا ہے لیکن اللہ کے بندوں نے وہاں بھی اللہ اور رسول کا پیغام پہنچا یا لندن، مانچسٹر، بریڈ فورڈ میں خوب کام ہوا ایک تاثر ملاحظہ ہو۔

”الحمد للہ جماعتوں کی نقل و حرکت کی برکت سے مختلف جگہ مساجد قائم ہو گئی ہیں اذان اور باجماعت نمازوں کا اہتمام ہونے لگا ہے اور جہاں مساجد نہیں ہیں وہاں کے اجاب انکے بنانے کی فکر کر رہے ہیں انشاء اللہ بہت جلد بہت سی مساجد ہو جائیں گی یہاں مختلف شہروں میں اسی عالی عمل کے لئے فکر مند ہیں اور مقامی طور پر سفتہ واری گشت، تعلیم اجتماع اور شب گزاری کرتے ہیں۔ ایسے مقامات بھی ہیں جہاں کی جماعتیں مختلف اوقات کے لئے ہر مہینے باہر نکلتی ہیں ہر جگہ کے اجاب ہماری جماعت کی خوب نصرت کرتے ہیں ان کے دلوں میں کام کی بڑی عظمت ہے۔ اور جماعت کی بڑی قدر کرتے ہیں مختلف شہروں

کے اجباب ہمارے ساتھ پھر رہے ہیں ہفتہ اتوار میں خوب کلم ہوتا ہے اور عام طور سے لوگ ان دو دن میں خوب محنت کرتے ہیں اور اجتماعات ہوتے اور ترغیب و دعوت دی جاتی ہے اور لوگ چلے اور تین چلوں کے لئے تیار ہو رہے ہیں۔“

امریکہ میں واشنگٹن، بٹیلو، ڈیٹروٹ، ڈیربون، شیکاگو، میڈارڈ، سان فرانسسکو میں بھی دعوت و تبلیغ کی آواز پہنچی۔

جاپان | جاپان میں تبلیغ کی دعوت کا سہرا تمام تر عبدالرشید ارشدیہ کے سر ہے اس سلسلہ میں ایک اقتباس ملاحظہ ہو

”خدا کا شکر ہے ہمارے ہر اجتماع کا پروگرام بہت مفید اور موثر ثابت ہوتا اور اللہ تعالیٰ نے ہماری کامیابی کے اسباب مہیا فرما دیتے۔ ان روح پرور مناظر کو دیکھ کر ہماری آنکھیں کھنڈھی ہوتیں جن کے ہم مشتاق تھے اور جن کے لئے ہم گڑ گڑا کر رو کر دعائیں مانگا

۱۔ عبدالرشید ارشدیہ پشاور کے رہنے والے تھے مغربی تعلیم حاصل کی پشاور کالج، بمبئی میں ٹیلیفون کے محکمہ میں اعلیٰ عہدے پر فائز رہے تقسیم کے بعد لاہور میں محکمہ ٹیلیگراف میں ڈویژنل انجینئر رہے۔ مولانا محمد الیاس مرحوم کے زمانہ ہی میں جماعت سے ہوا ہو گئے تھے پاکستان سے وہ محکمہ جاتی مشن پر جاپان گئے وہاں تقریباً دو ڈھائی سال رہے اس عرصے میں ان کے ہاتھ پر بڑی تعداد میں جاپانی مسلمان ہوئے کچھ عرصے بعد وہ تبلیغی جماعت میں امریکہ گئے وہاں بھی ان سے بڑا فائدہ پہنچا جب سعودی عرب کی حکومت نے آٹومٹک ٹیلیفون کی اسکیم منظور کی اس سے نگراں اور انچارج کی حیثیت سے ارشدی صاحب کا تقرر ہوا انہوں نے زور و شور سے حجاز میں تبلیغی کام شروع کر دیا ۱۵ شعبان ۱۳۸۳ھ کو مدینہ طیبہ سے روانہ ہوتے جدہ پہنچنے سے پہلے راتے میں موٹر کا حادثہ پیش آیا اور وہ روزہ اور احرام کی حالت میں جان بحق ہوئے۔ حرم شریف میں نماز جنازہ ہوئی اور

جنت البقیع میں دفن ہوئے (سوانح مولانا محمد یوسف ص ۲۵۳-۲۵۴)

کرتے ہم دینی فضا پیدا کرنے، شعور کو بیدار کرنے میں کامیاب ہوئے
اس میں ملاقاتوں اور گفتگو کا بڑا دخل ہے“

جاپان میں اس تبلیغی جماعت کے ذریعے کلمہ توحید کی آواز بودھ مندروں
اور خانقاہوں میں گونجی اور بہت سے جاپانی مشرف بہ اسلام ہوئے ان میں
حاجی عمر مینا، عبدالکریم سینو، بوسان خاص طور سے قابل ذکر ہیں ان لوگوں کے
اسلام لانے کے حالات نہایت دل چسپ اور سبق آموز ہیں۔ ان کے حالات
واقعات پڑھنے سے معلوم ہوتا ہے کہ واقعی اسلام ایک عالمگیر مذہب ہے
مولانا محمد یوسف، مرحوم کے زمانے میں دعوت و تبلیغ کی تحریک تمام دنیا
میں متعارف ہوئی مولانا نے اپنی ساری زندگی تحریک تبلیغ کے لئے وقف کر دی
اور انہوں نے اس کے ثمرات بھی اپنی زندگی میں دیکھے لئے۔

مولانا محمد یوسف کا آخری حج | مولانا محمد یوسف ذی الحجہ ۱۳۸۳ھ

مارچ ۱۹۶۴ء میں حج بیت اللہ کو تشریف لے گئے یہ ان کا آخری حج تھا اس
سفر میں مولانا محمد زکریا صاحب شیخ الحدیث اور تبلیغی کام کرنے والوں کی ایک
جماعت ہمراہ تھی مکہ معظمہ پہنچ کر صبح و شام مولانا محمد یوسف کی تقاریر کا سلسلہ
شروع ہو گیا حرم شریف نیز دیگر اجتماعات میں مولانا خطاب فرماتے رہے
مدینہ منورہ پہنچنے پر بھی یہ سلسلہ جاری رہا۔

مولانا کی دعوت پر لمبی لمبی مدت کے لئے چھبیس جماعتیں نکلیں جن
میں سے اٹھارہ جماعتیں یورپ کے دور دراز ممالک فرانس، مغربی جرمنی،
انگلستان وغیرہ سے لے کر اٹھ جماعتیں ممالک عربیہ کے لئے روانہ ہوئیں
اس سفر حج سے واپسی کے موقع پر مولانا محمد یوسف کراچی تشریف لائے
اور یہاں کے تبلیغی مرکز مکی مسجد میں تین دن قیام رہا حسب معمول دعوتی۔

تقریروں اور گفتگو کا سلسلہ جاری رہا۔ راقم الحروف نے مکی مسجد کی بعض تقاریر میں شرکت کی اور مولانا کی تقاریر سنیں۔ معلوم ہوتا تھا ایک بحر بے کراں ہے کہ جس کی دستوں کا کوئی حد و شمار نہیں یا کوہ آتش فشاں ہے جس سے دین کی تڑپ، تعلق باللہ کا سوز اور تبلیغ و تذکرہ کا لاوا پھٹا پڑ رہا ہے۔ وہ کیفیت دیکھنے اور سننے سے تعلق رکھتی تھی۔ جب تقریر ختم ہو گئی تو چار کے لئے تشریف لے گئے چار پر بھی وہی موضوع وہی تقریر وہی گفتگو اور وہی انداز تھا۔

نماز عصر کے بعد پھر خطاب شروع ہو گیا۔ صحابہ کرام کے تذکرے دین کے لئے ان کی جدوجہد اور قربانیوں کا ذکر آخرت کا خوف اور دنیا کی بے ثباتی کا بیان مولانا کی تقریروں کا موضوع رہے ہمارا یہ تاثر ہے کہ کوئی شخص کیسا ہی دنیا دار کیوں نہ ہو اگر مولانا محمد یوسف کی تقریریں ایک ہفتہ سن لیتا اور ان کے ساتھ رہ لیتا تو دنیا سے اس کا دل سرد ہو جاتا۔ مولانا محمد یوسف کو دیکھ کر معلوم ہوتا تھا کہ حضرات صحابہ کرام رضوان اللہ تعالیٰ عنہم اجمعین کچھ اسی طرح کے ہوں گے۔ دین کی خدمت کے لئے صحابہ کرام کا ایسا ہی والہانہ جذبہ ہو گا اور دنیا میں اسلام کی تبلیغ کے لئے صحابہ کرام کی وارفتگی کا یہی عالم ہو گا

مولانا محمد یوسف کراچی، لائل پور، سرگودھا، ڈھڈیاں دمدن مولانا عبدالقادر رائے پوری، راولپنڈی، رائے ونڈ اور لاہور ہوتے ہوئے دہلی تشریف لے گئے۔

سفر پاکستان | مولانا کا آخری سفر پاکستان فروری ۱۹۶۵ء میں ہوا۔ پہلے ڈھاکہ کے اجتماع میں شرکت فرمائی پھر مغربی پاکستان تشریف لائے۔ کراچی، میرپور خاص، ملتان، کنگن پور، ٹلڈکو باٹ، اور راولپنڈی کے اجتماعات میں شرکت کی۔ اس کے بعد رائے ونڈ پہنچے۔ وہاں کے اجتماع کے بعد لاہور گئے۔ پھر ناروال کے اجتماع میں شرکت کی۔ اس کے بعد گوجرانوال پہنچے۔ وہاں نماز جمعہ سے پہلے اور

اس کے بعد تقریر فرمائی۔ عصر کے بعد لاہور تشریف لائے کچھ اندرونی تکلیف ناروال ہی سے شروع ہو گئی تھی مگر اس کا اظہار نہیں کیا وہاں تین چار روز قیام کرنے کے بعد رائے وند تشریف لائے اور وہاں تین دن ٹھہرے روزانہ صبح کو خواص سے خطاب ہوتا تھا اور بقیہ اوقات میں کارکنوں کو ہدایات و نصائح فرمائے جاتے تھے۔

علالت | یکم اپریل بروز جمعرات نماز عصر بلال پارک دلاہور میں ادا فرمائی تکلیف کی وجہ سے اس روز تقریر کے لئے طبیعت آمادہ نہ تھی مگر لاہور کے دوستوں نے زور دیا کہ شہر کے لوگ کثیر تعداد میں آئے ہیں اور یہ اس سفر کی آخری تقریر ہوگی۔ مولانا طبیعت کے خلاف ہمت کر کے اٹھ کھڑے ہوئے اور ڈیڑھ گھنٹے تک طویل تقریر فرمائی۔ آواز سے نفاہت اور کمزوری ظاہر ہو رہی تھی۔ تقریر کے بعد ایک نکاح پڑھا یا مسجد سے نکل کر فرمایا کہ مجھے سنبھالو۔ لوگوں نے سہارا دیا پیر لڑکھڑائے اور غشی طاری ہو گئی۔ چار پائی پر لٹا دیا گیا۔ نبض ڈوب گئی۔ حکیم احمد حسن صاحب نے زہر مہرہ دیا۔ مابہر قلب کرنل ضیاء اللہ صاحب کو بلا یا گیا انہوں نے بتایا کہ دل کا شدید دورہ پڑا ہے اس سے جان بربود ہونا ایک کرامت ہے۔ ڈاکٹر صاحب نے فوراً اسپتال میں داخلہ کا مشورہ دیا جس پر عمل نہ ہو سکا۔ رات کو تین بجے عشاء کی نماز ادا کی۔ صبح اٹھے تو طبیعت میں ہشاشنت تھی۔ صبح کو بعض ضروری ہدایات دینے رہے۔ کرنل ضیاء اللہ صاحب پھر آئے۔ مولانا کو دیکھا بہت مطمئن ہوئے اور کہا کہ اتنی جلد صحت میں ترقی ہمارے خیال میں بھی نہ تھی اب حالت رو بہ اصلاح اور قابل اطمینان ہے۔ چار و پنجہ کی اجازت دے دی گئی۔ اسپتال کے داخلے کی تجویز منسوخ ہو گئی اور ڈاکٹر اسلم صاحب کی نگرانی لے ہوئی۔ سہارنپور جاتے کا ارادہ ملتوی کر دیا گیا چند روز آرام کرنے کے بعد جانا

تجویز ہوا۔

انتقال | جمع کا وقت ہوا تو لوگ نماز کے لئے چلے گئے، خطبے کے ختم ہونے پر

صفیں درست ہو رہی تھیں کہ ڈاکٹر اسلم کو بلایا گیا۔ سانس کی تکلیف شروع ہو چکی تھی اب یہ دو سہرا دورہ تھا سب لوگ سمجھے کہ اب وقت آخر ہے فرمایا مجھے نماز پڑھاؤ اور مختصر پڑھاؤ۔ مولانا انعام الحسن نے نماز پڑھا لی۔ ڈاکٹر صاحب نے بتایا کہ دوبارہ حملہ ہوا ہے آکسیجن دینے کے لئے اسپتال لے جانا ضروری ہے۔

اسپتال میں نرسوں کے ہونے کی وجہ سے انکار فرمایا۔ جب اطمینان ہو گیا کہ ان کے پاس نرسیں نہیں آئیں گی تو جانے کے لئے تیار ہو گئے سانس کی گھڑ گھڑاہٹ شروع ہو گئی تھی۔ دعائیں پڑھنی شروع کیں۔ کار میں لے کر اسپتال روانہ ہوئے مولانا انعام الحسن ڈاکٹر اسلم اور مولوی محمد الیاس صاحب میواتی ہمراہ تھے ریوے ورکشاپ کاپل پارکر کے گڑھی شاہو کے چوک کے قریب دریافت

کیگا اسپتال کتنی دور ہے عرض کیا گیا کہ ابھی آدھا فاصلہ باقی ہے۔ انہوں نے کلمہ طیب پڑھا لا الہ الا اللہ محمد رسول اللہ کہہ کر زبان پھول گئی۔ آنکھیں پتھر آگئیں۔ مولانا انعام الحسن صاحب نے سورہ یسین پڑھنی شروع کی کہ وقت موعود آگیا بروز جمعہ ۲۹ ذی الحجہ ۱۴۳۳ھ (۲۰ اپریل ۱۹۶۵ء) کو اللہ کے دین کی تبلیغ کرنے والے مبلغ مولانا محمد یوسف نے دار فانی سے عالم جاودانی کی راہ لی۔

اناللہ وانا الیہ راجعون

جنازہ بلال پارک لایا گیا۔ مولانا محمد یوسف کے انتقال کی خبر ذرا سی دیر میں آگ کی طرح تمام شہر لاہور میں پھیل گئی۔ لوگوں کا ہجوم ہونا شروع ہو گیا۔ شام ہوتے ہوتے ہزاروں کا مجمع تھا۔ نماز جنازہ مولانا انعام الحسن نے پڑھا لی۔

مولانا انعام الحسن صاحب کی رائے تھی کہ لاہور ہی میں دفن کر دیا جائے مگر

بعض لوگوں کے اصرار پر مولانا محمد زکریا صاحب سے دریافت کیا گیا اور ان کے حکم پر لھے ہوا کہ جنازہ دہلی لے جایا جائے چنانچہ رات کو ڈیڑھ بجے جنازہ بذریعہ ہوائی جہاز لاہور سے روانہ ہوا اور تین بجے دہلی کے ہوائی اڈے پر اتر گیا۔ وہاں سے جنازہ بستی نظام الدین لے جایا گیا۔

شیخ الحدیث مولانا محمد زکریا صاحب سہارنپور سے دہلی تشریف لائے تھے۔ دہلی میں بھی یہ افسوس ناک خبر آنا پھیل گئی۔ صبح نو بجے مولانا محمد زکریا صاحب نے نماز جنازہ پڑھائی۔ ایک اندازے کے مطابق تقریباً ستراسی ہزار آدمی شریک تھے آخر مولانا محمد یوسف کو ان کے والد ماجد مولانا محمد الیاس کے پہلو میں دفن کر دیا گیا۔

کل من علیہا فان ویبقی وجہ ربک ذوالجلال والاکرام
 قطعہ تاریخ وصال حضرت مولانا محمد یوسف رحمۃ اللہ علیہ
 از جناب انور حسین نفیس الحینی صاحب نفیس رقم۔ لاہور

اے نور عین حضرت الیاس دہلوی	اے یوسف زمانہ والے صاحب جمال
اسلام کا نمونہ تیسری زندگی رہی	لا ریب تیری ذات تھی روشن ترین مثال
ہر بت کدے میں تیری اذان گونجتی رہی	اللہ نے دیا تجھے نطق و لب بلال
تبلیغ دین حق میں گزاری تمام عمر	اس راستے میں جان بھی دیدی زہے کمال
وارد ہوا یہ قلب حزین نفیس پر	"اس مبلغان" ہے تیرا سال انتقال
مولانا محمد یوسف کا علمی کام	مولانا محمد یوسف کی تمام تر زندگی تبلیغ و دعوت

کے لئے وقف تھی مگر وہ تصنیف و تالیف اور درس و تدریس کے لئے بھی وقت نکال لیتے تھے انہوں نے پڑھانا تو زمانہ طالب علمی ہی سے شروع کر دیا تھا اور آخر وقت تک بیان کا محبوب مشغلہ رہا مگر تصنیف و تالیف کے میدان بھی انہوں نے قابل قدر کام کیا ہے۔ امانی الاخبار اور حیات الصحابہ ان کی مشہور و معروف

کتابیں ہیں۔

امانی الاحبار | امام طحاوی کی کتاب شرح معانی الآثار کی عربی شرح امانی الاحبار کے نام سے لکھی ہے صورت یہ ہوئی کہ جب مولانا محمد یوسف نے ۱۳۲۵ھ میں اپنے والد مولانا محمد الیاس سے شرح معانی الآثار پڑھنی شروع کی تو پڑھنے کے ساتھ ساتھ اس کی شرح بھی لکھنے لگے اور فارغ التحصیل ہونے کے بعد تبلیغی ذمہ داریوں کے باوجود اس کام کو جاری رکھا۔ صرف پہلی جلد اچھ لکھ سکے تھے یہ مواد دو جلدوں میں شائع ہو چکا ہے۔ مطبوعہ دونوں جلدیں باب صلوة العصر بل تعجل او تو سخر تک پہنچی ہیں۔ معلوم ہوا ہے کہ بقیہ کام کی تکمیل مولانا انعام الحسن صاحب کر رہے ہیں۔

حیات الصحابہ | مولانا کی دوسری قابل قدر کتاب حیات الصحابہ ہے جو عربی زبان میں ہے اس کی تین ضخیم جلدیں ہیں یہ کتاب دائرۃ المعارف حیدر آباد دکن سے شائع ہوئی ہے۔ یہ کتاب درحقیقت عہد رسالت اور عہد صحابہ کی ایک مکمل تاریخ ہے حیات الصحابہ کا اردو ترجمہ بھی ہو چکا ہے ترجمے کے ذرائع مولوی محمد عثمان فاضل دیوبند نے انجام دے دیے ہیں

ان مستقل تصانیف کے علاوہ مولانا محمد یوسف کی تقاریر اور مکتوبات بھی مستقل رسائل کی حیثیت رکھتے ہیں چنانچہ مولانا کی تقاریر و مکتوبات کا ایک مجموعہ مرقع یوسفی کے نام سے مکتبہ معاویہ کراچی نے ۱۹۷۱ء نے شائع کیا ہے۔

مرقع یوسفی | یہ مجموعہ دو حصوں پر مشتمل ہے پہلے حصے میں حضرت مولانا محمد یوسف کے بارہ خطوط اور ہدایت نامے ہیں جو انہوں نے مختلف اوقات میں دینی کام کرنے والی جماعتوں اور ذمہ دار حضرات کے نام لکھے ہیں۔ دوسرے حصے میں مولانا کی دس تقریریں ہیں جو انہوں نے مختلف اجتماعات میں کی تھیں

اس کتاب پر راقم الحروف نے مقدمہ تحریر کیا ہے۔

ضرورت ہے کہ حضرت مولانا کے تمام خطوط مدون و مرتب کر کے شائع کئے جائیں اسی طرح ساری تقریریں جمع کر کے ترتیب و تہذیب کے بعد طبع کی جائیں۔ مولانا کے مکتوبات و تقاریر پر بھی علوم معارف اور دعوت و عزیمت کے خزانے ہیں

مولانا محمد یوسف کے کام کو اختلاف رائے رکھنے والوں نے بھی مانا اور

سرا ہے چنانچہ حسن ثانی ایڈیٹر ماہنامہ منادی دہلی لکھتے ہیں لہ

”مولانا محمد یوسف صاحب بھی آخر اللہ کو پیارے ہو گئے وہ تبلیغی

جماعت کے امیر اور روح رواں تھے اور اپنے والد صاحب

حضرت مولانا محمد الیاس مرحوم کے بعد انہوں نے تبلیغ سے کام کو

اتنی وسعت دی تھی اور اس کو ایسے چار چاند لگاتے تھے کہ ہر شخص

بے اختیار آخر میں کہتا تھا..... انہوں نے جس لگن سے تبلیغ کا

کام کیا اس سے بارے میں شاید دو رائے نہ ہوں۔ ان دونوں جہلت

مولانا محمد الیاس و مولانا محمد یوسف نے تبلیغ کے چرچے دنیا کے کونے

کو نے ہیں پہنچا دئے خاص کر مولانا یوسف کے زمانے میں تو کام کو بید

وسعت ملی“

جناب وحید الدین صاحب ایم۔ اے لکھتے ہیں لہ

”مولانا محمد یوسف..... اکیس سال تک برابر اس کام میں لگے رہے

اور اس مختصر مدت میں اتنی زبردست کامیابی حاصل کی کہ وہ

لہ ماہنامہ منادی نئی دہلی جلد نمبر ۴ شمارہ نمبر ۵ ص ۲۱

۴ ملاحظہ برافرقان لکھنؤ ۱۳۵۶ ص ۲۱

تحریک جو میوات کے ان پڑھ مسلمانوں کو کلہ و نماز سکھانے کی تحریک کے نام سے مشہور تھی اس کو پہلے مل کر..... اور پھر ایک بین الاقوامی تحریک بنا دیا اور ہر طبقہ اور ہر ذہنی سطح کے لوگوں کو اس کثرت سے متاثر کیا کہ ایک بزرگ کے الفاظ میں اس کی نظیر قریب کی پھلی صدیوں میں تلاش کرنے سے بھی مشکل سے ملے گی۔
 آخر میں ہم ندائے ملت لکھنؤ مورخہ ۱۹ اپریل ۱۹۶۵ء کا سرورق نقل کرتے ہیں جس میں حقیقت و عقیدت کی صحیح عکاسی کی گئی ہے۔

شورشِ عنذیب نے روحِ چین میں پھونک دی

و۔۔۔ یہاں کلی کلی مست تھی خوابِ ناز میں !

حضرت مولانا محمد یوسف صاحبؒ کا انتقال

ایک ایسے داعی کا انتقال ہے جس کا پوری دنیا میں کوئی ثانی تلاش کرنا مشکل ہے
 ایک ایسے مجاہد کا انتقال ہے جس نے بیس سال میں سینکڑوں سال کا کام انجام دیا۔

ایک ایسے مبلغ کا انتقال ہے جس کی ہمت مردانہ سے دنیا کے دور دراز گوشوں میں دینی دعوت و اصلاح کا پیغام پہنچ گیا۔

ایک ایسے عالم کا انتقال ہے جس کی زندگی سترتا پا عمل تھی

ایک ایسے روحانی پیشوا کا انتقال ہے جو ہر دم میدان میں سرگرم کار رہا

ایک ایسے بندے کا انتقال ہے جس نے اس چودہویں صدی میں قرن اول کے اسلام کا نمونہ پیش کیا۔

ایک ایسے امتی کا انتقال ہے جس نے دنیا کو ایک بار پھر سنتِ محمدی کی زندہ جھلکیاں دکھلائیں۔

ایک ایسے انسان کا انتقال ہے جس کی قوت کارکردگی کے سامنے سینکڑوں افراد کی اجتماعی کارکردگی بیچ تھی۔

ایک ایسے صاحب دل بزرگ کا انتقال ہے جس کا دل سوزپیش کی بھیٹی تھا۔
ایک ایسے معلم کا انتقال ہے جس نے لاکھوں انسانوں کو علم دین سکھا دیا۔
۶ آسمان ان کی لحد پر شبنم افشانی کرے۔

مولانا محمد یوسف مرحوم کے انتقال کے بعد تبلیغی جماعت کے امیر مولوی انعام الحسن صاحب مقرر ہوئے مولانا محمد زکریا شیخ الحدیث کی سرپرستی میں کام آگے بڑھ رہا ہے۔ ان حضرات کے علاوہ مولانا محمد منظور نعمانی اور مولانا ابوالحسن علی ندوی کی مساعی جمیلہ بھی جماعت کے لئے خاص طور سے قابل ذکر ہیں آخر میں ہم ان ہر چہار حضرات کے مختصر سے حالات بھی شامل کر رہے ہیں۔

مولوی انعام الحسن | حضرت مولانا محمد یوسف کے انتقال کے بعد مولوی انعام الحسن صاحب ان کے جانشین مقرر ہوئے وہ ۱۹۱۸ء میں کاندھل میں پیدا ہوئے ان کے والد مولوی اکرام الحسن مولانا محمد الیاس مرحوم کے بھانجے تھے۔
مولوی انعام الحسن صاحب عمر میں مولانا محمد یوسف مرحوم سے ایک سال چھوٹے ہیں لیکن تعلیم و تربیت تمام تر ساتھ ساتھ ہوئی۔

ان کی ابتدائی تعلیم کاندھل میں ہوئی ۱۹۲۵ء میں وہ دہلی آگئے اور فارسی و عربی کی تعلیم میں مشغول ہو گئے۔ ۱۹۴۱ء میں مظاہر العلوم سہارن پور میں داخل ہوئے مولانا محمد زکریا صاحب سے ابوداؤد پڑھی ۳۰ محرم ۱۳۵۳ھ کو مولانا محمد یوسف اور مولوی انعام الحسن صاحب کا عقد مولانا محمد زکریا صاحب کی صاحبزادیوں کے ساتھ ہوا۔ دونوں حضرات ایک ہی ساتھ مولانا محمد الیاس مرحوم سے بیعت ہوئے دونوں نے حج بھی ایک ہی ساتھ کیا۔ تبلیغ و دعوت میں بھی دونوں ایک ساتھ رہے

اور جس سفر میں مولانا محمد یوسف کا انتقال ہوا اس میں مولوی انعام الحسن ساتھ تھے وہ بڑی خوبیوں اور صلاحیتوں کے مالک ہیں۔ مفتی عزیز الرحمن لکھتے ہیں کہ

”حضرت مولانا محمد یوسف صاحب کی حیات میں تو حضرت مولانا انعام الحسن صاحب بالکل خاموش رہتے تھے البتہ مشوروں اور اجتماعات میں ضرورتاً شرکت فرماتے تھے لیکن حضرت جی کے انتقال کے بعد جب آپ کی جانشینی عمل میں آئی تو میں نے ایک سائیکل اور خاموش انسان کو متحرک اور فعال پایا۔ آنے والوں کا خیال اور ہر صادر و وارد کو ہدایات تبلیغ کرنا اور اجتماعات میں تقریریں عرض کرنا مولانا اب ناقابل تسخیر عزم و حوصلہ کے انسان ہیں امید ہے کہ

آپ کی رہنمائی میں یہ کام اور بڑھ جائے گا“

مولانا محمد زکریا شیخ الحدیث | مولانا محمد زکریا شیخ الحدیث کا تبلیغی

جماعت سے خاص تعلق ہے اور آج کل دراصل وہی اس کے سرپرست ہیں مولانا محمد زکریا ۱۰ رمضان ۱۳۱۵ھ کو بمقام کاندھلہ پیدا ہوئے اکثر درسی کتابیں اپنے والد مولانا محمد یحییٰ سے پڑھیں۔ مولانا محمد الیاس سے بھی استفادہ کیا شعبان ۱۳۳۳ھ میں علم حدیث کے علاوہ تمام درسی کتابیں ختم کر لیں ۱۳۳۳ھ میں اپنے والد سے دورہ حدیث پڑھا صحیح بخاری اور ترمذی مولانا خلیل احمد انیسٹروی سے پڑھیں اور ان ہی سے بیعت کی اور خلافت سے بھی سرفراز ہوئے۔

۱۵ محرم ۱۳۳۵ھ کو مولانا محمد زکریا کا تقرر مدرسہ مظاہر العلوم میں بحیثیت

مدرس ہوا۔ ۱۳۴۱ھ سے حدیث شریف کی تدریس شروع ہوئی جس کا سلسلہ آج تک جاری ہے مدرسہ مظاہر العلوم نے شیخ الحدیث کے وجود باوجود کی

وجہ سے بہت ترقی کی ہے شیخ الحدیث کو تصنیف و تالیف سے خاصا شغف ہے اس سلسلے میں انہوں نے اہم علمی خدمات انجام دی ہیں۔ مندرجہ ذیل کتابیں ان کی مشہور و مقبول تصانیف ہیں۔

- ۱۔ خصائل نبوی - اردو زبان میں سیرت و شمائل نبوی پر مفید کتاب ہے
- ۲۔ اوجز المسالک - مولیٰ امام مالک کی شرح (عربی) چھ ضخیم جلدوں میں ہے یہ کتاب دراصل علم حدیث کی انسائیکلو پیڈیا ہے۔

- ۳۔ الاعتدال - سیاسی مسائل پر مفصل مکتوب
- ۴۔ حکایات صحابہ - صحابہ کرامؓ کے حالات و واقعات کا دلآویز مرقع تبلیغی نصاب میں شامل ہے۔

- ۵۔ فضائل نماز (۶) فضائل ذکر (۷) فضائل تبلیغ (۸) فضائل قرآن
- ۹۔ فضائل رمضان (۱۰) فضائل صدقات (۱۱) فضائل حج (۱۲) تعلیقات
- الکوکب الدرعی (جلد ۲) (۱۳) لامع الدرعی (جلد ۲) (۱۴) فضائل درود شریف (۱۵) قرآن اور جبریت تعلیم

مولانا محمد زکریا شیخ الحدیث کی ذات گرامی مسلمانوں کے لئے بالعموم اور تبلیغی جماعت کے لئے بالخصوص غنیمت ہے۔

مولانا محمد منظور نعمانی | مولانا محمد منظور نعمانی ^{۱۳۲۳ھ} میں ضلع مراد آباد

دیوبند کے مشہور تاریخی مقام سنبھل میں پیدا ہوئے۔ قرآن کریم کی ابتدائی تعلیم کے بعد فارسی اور عربی کی تعلیم شروع ہوئی مگر چونکہ ابتدائی تعلیم کے زمانے میں تجربہ کار اساتذہ نہ ملے اس لئے زیادہ وقت لگا۔ پھر مولوی کریم بخش سنبھلی کی نگرانی میں متود اعظم گڑھ کے مدرسہ میں داخل ہوئے وہاں تین

۱۔ ملاحظہ ہو الفرقان بریلی ذی الحجہ ۱۳۶۳ھ ص ۳-۴

سال کے عرصے میں متوسطات تک تعلیم حاصل کی بعد ازاں ایک سال معقولات کی تحصیل میں صرف کیا۔ شوال ۱۳۴۳ھ میں وہ دارالعلوم دیوبند میں داخل ہوئے اور دو سال میں وہاں کا نصاب ختم کر لیا شعبان ۱۳۴۵ھ میں فارغ التحصیل ہوئے۔ چار سال تک مولانا محمد منظور نعمانی نے تدریس کے فرائض انجام دئے محرم ۱۳۵۳ھ میں بریلی دروپل کھنڈم سے مولانا محمد منظور نعمانی نے ایک دینی تبلیغی ماہنامہ الفرقان جاری کیا جس نے جلد ہی دینی و علمی حلقوں میں قبول عام حاصل کر لیا۔ ابتدائی زمانے میں اس رسالے کے تین خاص نمبر مجدد نمبر، اسمعیل شہید نمبر اور شاہ ولی اللہ نمبر شائع ہوئے جو علمی حلقوں میں خاصے مشہور ہیں۔ مولانا نعمانی نے خاصا تبلیغی لٹریچر شائع کیا اور مناظروں میں بھی دل چسپی لی اور جلد ہی بریلی جیسے مقام میں قبول عام حاصل کر لیا۔

مولانا نعمانی نہایت خلوص دل سے تبلیغی تحریک سے وابستہ ہیں اور اس سلسلے میں پوری کوشش اور جدوجہد کرتے ہیں ان کا رسالہ الفرقان ایک طرح سے تبلیغی تحریک کا مبلغ و مناد ہے۔ مولانا نعمانی تصنیف و تالیف کا اعلیٰ ذوق رکھتے ہیں مندرجہ ذیل ان کی مشہور کتابیں ہیں۔

۱۔ معارف الحدیث

۲۔ تذکرہ مجدد الف ثانی

۳۔ دین و شریعت

۴۔ اسلام کیا ہے وغیرہ وغیرہ۔

مولانا ابوالحسن علی ندوی مشہور مصنف و مورخ مولانا حکیم عبدالحمی کے

فرزند ارجمند اور خانوادہ سید احمد شہید کے لائق و فاضل رکن ہیں۔ محرم ۱۳۳۲ھ ۲۶ دسمبر ۱۹۱۳ء

راستے بریلی دوائیہ شاہ علم اللہ میں پیدا ہوئے ان کے برادر اکبر ڈاکٹر سید

عبدالعلی نے تعلیم و تربیت فرمائی۔ ابتدائی تعلیم گھر پر ہوئی۔ اس کے بعد دارالعلوم ندوۃ العلماء کے اساتذہ کے سپرد کر دے گئے۔ ۱۹۲۶ء میں مولانا خلیل عرب مرحوم سے عربی پڑھنے کا تعلق قائم ہوا عرب صاحب نے اپنے خاص انداز میں ان کو عربی کی تعلیم دی جس کے نتیجے میں مولانا ابوالحسن علی صاحب نے عربی زبان و ادب میں خاص مہارت حاصل کر لی پھر مولانا حیدر حسن خاں ٹونکی کے حلقہ درس و مطالعہ میں علم حدیث کی تحصیل کی چند مہینے دارالعلوم دیوبند میں مولانا حسین احمد مدنی سے علمی استفادہ کیا۔ مولانا ابوالحسن علی ندوی بالغ نظر عالم صاحب طرز ادیب اور مصنف ہیں ان کے متعلق شاہ محمد نعیم ندوی لکھنؤ سندھ یونیورسٹی حیدرآباد سندھ، تحریر فرماتے ہیں:

”وہ دارالعلوم ندوہ کے باضابطہ طالب علم کبھی نہیں رہے ان کا نام ندوہ کے رجسٹر میں موجود نہیں، باوجود اس کے انہوں نے جو کچھ سیکھا وہ ندوہ ہی سے سیکھا۔ درحقیقت ان کی پوری تعلیمی زندگی دارالعلوم ندوہ سے وابستہ رہی۔ عربی ادب جو ندوہ کا طرہ امتیاز ہے ندوہ کے دو مایہ ناز اساتذہ شیخ خلیل بن محمد مینی اور مشہور عالم ادیب شیخ تقی الدین ہلالی سے حاصل کیا۔ دارالعلوم کے شیخ الحدیث مولانا حیدر حسن خاں سے حدیث کے اسباق لئے البتہ تفسیر کی تکمیل مولانا احمد علی لاہوری سے کی اور فقہ کی تعلیم مولانا شبلی نقیہ سے دارالعلوم ندوہ میں حاصل کی۔ تعلیم سے فراغت کے بعد مولانا ندوۃ العلماء میں عربی ادب کے استاد اور شیخ التفسیر کے اعلیٰ عہدے پر

۱۔ ملاحظہ ہو مکتوب مولانا ابوالحسن ندوی بنام راقم مورخہ ۲۹ جنوری ۱۹۶۱ء

۲۔ مکتوب شاہ محمد نعیم ندوی بنام راقم مورخہ ۲۹ دسمبر ۱۹۶۱ء

فائز ہوئے اور دس سال سے زیادہ مدت تک یہ خدمت انجام دیتے رہے اور اب ایک مدت سے ندوۃ کے شیخ الجامعہ ہیں اس وقت ہمارے علی میاں اردو عربی کے ایک اچھے مقرر، تاریخ و ادب کے نیز علمی اور تحقیقی میدان میں ایک اعلیٰ درجہ کے مصنف ہیں اس کے علاوہ مسلمانوں کی قومی زندگی میں ایک بزرگ مفکر اور قائد کی حیثیت سے جانے پہچانے جاتے ہیں۔ تذکرہ اور تاریخ مولانا کے خاص موضوعات ہیں ان کے علاوہ مذہبی اور اسلامی موضوعات پر بھی مولانا کی متعدد تصنیفات ہیں“

مولانا ابوالحسن علی ندوی تبلیغی تحریک سے مولانا محمد الیاس مرحوم کے زمانے سے وابستہ ہیں اور اس سلسلے میں خوب کوشش اور جدوجہد کرتے ہیں وہ حجاز اور انگلستان وغیرہ کی جماعتوں میں بھی شریک ہو کر گئے ہیں۔ مولانا ندوی مندرجہ ذیل کتابوں کے مصنف ہیں۔

۱۔ انسانی دنیا پر مسلمانوں کے عروج و زوال کا اثر

۲۔ تاریخ دعوت و عزیمت (۳ جلد)

۳۔ سیرت سید احمد شہید

۴۔ تذکرہ حضرت مولانا فضل الرحمن گنج مراد آبادی

۵۔ مولانا محمد الیاس اور ان کی دینی دعوت

۶۔ سوانح حضرت مولانا عبد القادر رائے پوری

۷۔ قادیانیت

۸۔ عالم اسلام میں اسلامیت اور مغربیت کی کشمکش

۹۔ کارواں مدینہ

- ۱۰۔ مشرق اوسط میں کیا دیکھا
 - ۱۱۔ دو ہفتے ٹرکی میں۔
 - ۱۲۔ ارکان اربعہ کتاب و سنت کی روشنی میں
 - ۱۳۔ مکاتیب مولانا محمد الیاس
- ان کے علاوہ مولانا کی پندرہ کتابیں عربی زبان میں شائع ہوئی ہیں۔

باب دہم

پاکستان میں تبلیغی جماعت کا کام

دعوت کا آغاز | ان علاقوں میں جو آج کل پاکستان میں شامل ہیں اس تحریک کا تعارف اور کام کا آغاز مولانا محمد الیاس مرحوم کی زندگی ہی میں ہو گیا تھا کراچی میں سب سے پہلی جماعت ۱۳۶۲ھ میں جسے اینڈ جی فضل ربی کمپنی کے مالکان کی تحریک پر آئی۔ ان لوگوں کو مولانا محمد الیاس سے کسی قدر تعلق ہو گیا تھا۔ جنوری ۱۹۴۶ء میں ایک مختصر سا تبلیغی وفد مولوی قاری رضا حسن صاحب کی سرکردگی میں سندھ کے دورہ پر آیا اس میں مولانا محمد عبدالرشید نعمانی صاحب بھی شامل تھے ٹنڈو قیصر میں تبلیغی اجتماع ہوا اور سندھ کی ایک جماعت جسے پورہ ہوتے ہوئے بستی نظام الدین پہنچی جس کے امیر مولانا نعمانی ہی تھے۔ کراچی میں دوسری جماعت اپریل ۱۹۴۶ء میں مولوی رضا حسن صاحب کی امارت میں آئی جس سے کراچی میں کام کا آغاز ہوا اور جماعتیں نکلنا شروع ہو گئیں۔ مولانا چاہتے تھے کہ بندرگاہوں پر خوب کام ہونا چاہئے تاکہ وہاں سے دوسرے ممالک خصوصاً عرب تک یہ کام پھیل سکے جب سندھ میں تیسری جماعت پہنچی تو مولوی ہاشم جان مجددی صاحب کو اس تحریک سے دل چسپی پیدا ہو گئی چنانچہ وہ دہلی بھی تشریف لے گئے۔ اپریل ۱۹۴۴ء میں ایک اور جماعت سندھ پہنچی اسی زمانے میں پشاور اور قلات میں بھی دعوت کا آغاز ہو گیا پشاور سے ایک جماعت عبدالرشید ارشد مولوی احسان اللہ ندوی اور مستری عبدالقدوس وغیرہ پر مشتمل دہلی پہنچی۔ محمد شفیع قریشی صاحب کے تعلق سے قلات میں دعوت کا تعارف ہوا اور وسط اپریل ۱۹۴۶ء میں قلات

کی بعض ذمہ دار اور دینی شخصیتیں بستی نظام الدین آئیں اور انہوں نے دہلی اور میوات کا دورہ بھی کیا۔ قلات سے جماعت آنے کے بعد قلات میں اسی طریقے پر کام شروع ہو گیا اور مئی ۱۹۲۷ء میں مولانا محمد یوسف کراچی اور قلات آئے اور انہوں نے اجتماعات سے خطاب فرمایا اور ان علاقوں میں کام کا خاصا تعارف ہوا۔

کراچی میں پہلا اجتماع | تقسیم ہند کے بعد بہت سے ایسے لوگ ہجرت کر کے

پاکستان آئے جن کا تعلق تبلیغی جماعت سے تھا اور ان علاقوں کے رہنے والے لوگ بھی پہلے سے اس دعوت سے وابستہ تھے اس طرح نئی اور پرانی قوتیں مل گئیں۔ تبلیغی کام کی بنیاد پڑ گئی اور اس کام کا مرکز رائے ونڈ قرار پایا۔ تقسیم کے بعد پاکستان کا پہلا تبلیغی اجتماع ۲۶ دسمبر ۱۹۴۸ء کو کراچی میں منعقد ہوا جس میں مولانا محمد یوسف نے شرکت کی۔ اس طرح قیام پاکستان کے بعد ۵ مارچ ۱۹۴۸ء کو لاہور میں پہلا اجتماع ہوا۔ سخت دشواریوں اور موانع کے باوجود مولانا محمد یوسف نے اس اجتماع میں شرکت کی۔ اس کے بعد مولانا کراچی آئے اور یہاں دس روزانہ کا قیام رہا۔

محمد شفیع قریشی اور ملک دین محمد صاحب کی دعوت پر، تا ۹ مئی ۱۹۴۸ء کو راولپنڈی میں ایک اجتماع منعقد ہوا۔ اس میں بھی مولانا محمد یوسف نے شرکت فرمائی اور اس علاقے میں کام کو خوب ترقی ہوئی۔ ۲۰ تا ۲۲ اپریل ۱۹۵۱ء کو ایک اجتماع پشاور میں منعقد ہوا مولانا محمد یوسف کے علاوہ اس اجتماع میں مولانا عبدالقادر رائے پوری اور حافظ فخر الدین (مجاز مولانا خلیل احمد انبیٹوی) نے بھی شرکت فرمائی۔ اس اجتماع کے بعد مولانا محمد یوسف کراچی تشریف لائے اور یہاں دس روز مقیم رہے ۱۸ اپریل ۱۹۵۲ء کو سکھر میں اجتماع

ہوا۔ جس میں پاکستان میں کام کرنے کا ایک جامع منصوبہ بنایا گیا اور چند ہی سال میں خاصی وسعت پیدا ہو گئی اور کام چل پڑا۔ اس وقت مغربی پاکستان میں کام کرنے کے لئے سات مرکز (۱، کراچی، ۲، راولپنڈی، ۳، لاہور، ۴، حیدر آباد، ۵، پشاور، ۶، کوئٹہ، ۷، ملتان) قرار پائے اور مشرقی پاکستان میں بھی تین مرکز (۱، کلکتہ، ۲، چائیکام، ۳، کھلنا) مقرر ہوئے اور جماعتوں کی نقل و حرکت عمل میں آنے لگی۔

رائے ونڈ | رائے ونڈ کے مرکز سے تبلیغ کا کام خوب پھیلا۔ مولانا خیروسف نے یہاں آکر اکثر اجتماعات میں خوب تقریریں کیں۔ رائے ونڈ کے کام پر تبصرہ کرتے ہوئے سید محمد ثانی لکھتے ہیں۔

”رائے ونڈ میں بے شمار تقریریں ہوئیں جن سے ہزاروں افراد نے یقین و اعتماد کی دولت پائی اور اپنی عمروں کو تبلیغی کام میں لگایا۔ عرب اور دوسرے ممالک کے اہل علم حاضر ہوئے اور ان کی تقریروں سے مقامی باشندوں نے فائدہ اٹھایا اور آج بھی اس مرکز سے تبلیغی شعاعیں پھوٹ کر مشرق و مغرب کے علاقوں میں اپنی روشنی پھیلا رہی ہیں۔ یورپ کے ممالک کے کتنے ایسے مسلمان ہیں جو اس مرکز میں برابر آتے رہے ہیں اور یہاں جو نظام چلتا ہے اس میں شرکت کرتے ہیں اور پھر واپس جا کر اپنے اپنے ملکوں میں تبلیغی کام کی اشاعت کرتے ہیں اس میں کوئی شک نہیں کہ پاکستان کے اہل تعلق نے جس تندہی جفاکشی محنت اور مجاہدات کے ساتھ دعوت الی اللہ کی اس تحریک کو پھیلا یا اور ایمان یقین اور عمل صالح کے ساتھ ساتھ خروج فی سبیل اللہ کو جس طرح

رواج دیا اور اس کو عام کیا وہ ناقابل بیان ہے نیز پاکستان کی تبلیغی جماعتوں نے صرف یہی نہیں کہ اپنے ہی ملک میں تبلیغی کام کیا ہو بلکہ دوسرے ممالک جیسے حجاز، مصر، شام، عراق، اردن، ترکی، انگلینڈ، جاپان، امریکہ، نیوزیورپ، ممالک اور افریقہ اور ایشیا کے ملکوں میں اوقات لگائے اور تکلیفیں اٹھا اٹھا کر سپرل اور سواریوں کے ذریعے جو مسلسل کام کیا، دوسرے ممالک کے افراد اور جماعتوں کو اپنے ملک میں لائے اور ان کو اپنے یہاں پھرایا اور تعاون و اشتراک سے پوری دنیا کو ایک صحن بنا دیا اور حدود و ثغور کی تفریق مٹادی وہ ناقابل تردید ہے۔

مشرقی پاکستان | تبلیغی جماعت سے تعلق رکھنے والے حضرات مشرقی پاکستان میں بھی پہنچ چکے تھے اور پہلے سے بھی وابستہ لوگ ان علاقوں میں موجود تھے۔ لہذا ان تمام حضرات کی خواہش اور دعوت پر مولانا محمد یوسف بہمراہی مولانا الغام الحسن صاحب جنوری ۱۹۵۴ء میں ڈھاکہ پہنچے۔ ڈھاکہ اور اس کے اکناف و اطراف میں اجتماعات منعقد ہوئے۔ جماعتوں کی تشکیل ہوئی اور نومبر ۱۹۵۴ء میں کھلنا میں ایک اجتماع ہوا اگرچہ اس اجتماع میں مولانا محمد یوسف شریک نہ ہو سکے مگر مولانا عبید اللہ بلیاوسی وغیرہ نے شرکت کی اور اجتماع خاصا کامیاب رہا۔

فروری ۱۹۵۶ء میں چائنگام میں اجتماع ہوا۔ مولانا محمد یوسف نے شرکت کی اس موقع پر دوسرے مقامات ڈھاکہ اور کھلنا میں بھی اجتماعات ہوئے پھر تو ڈھاکہ میں متعدد اجتماعات ہوتے اور اس طرح مشرقی پاکستان میں بھی خوب کام چل پڑا۔ مشرقی پاکستان کے لوگوں کی دعوت پر مولانا محمد یوسف نے نومبر

۱۹۶۳ء میں مشرقی پاکستان کا دورہ کیا۔

فروری ۱۹۶۵ء میں مولانا محمد یوسف نے مشرقی پاکستان کا دورہ کیا مولانا انعام الحسن بہراہ تھے۔ یہ دورہ ڈھاکہ سے شروع ہوا۔ مولانا اسپہلٹ بھی گئے اور پھر حسب ذیل مقامات پر قیام کیا (۱) لاکھالی (۲) چانگام (۳) طغقات چانگام (۴) دنیال پور (۵) راج شاہی (۶) کھلنا (۷) فرید پور ————— مولانا کا یہ سفر مشرقی پاکستان میں بہت کامیاب ثابت ہوا اور وہاں کے لوگوں کو اس سے بہت دینی فائدہ ہوا اور بہت سے دیر پا اثرات مرتب ہوئے پاکستان میں اس تحریک کا سب سے بڑا مرکز رائے ونڈ ہے دوسرے مقامات پر بھی مراکز ہیں جہاں سے جماعتیں روانہ ہوتی ہیں مثلاً سندھ میں ٹنڈو آدم کراچی میں مکی مسجد مرکز ہے جہاں ہر جمعرات کو اجتماع ہوتا ہے اور کام کا جائزہ لیا جاتا ہے لاہور میں بلال پارک مرکز ہے

دین خالص کی تبلیغ | اس جماعت کی کارکردگی پروپیگنڈے، اشتہار

ریڈیو اور اخبارات سے بے نیاز ہے ہر سال اور کبھی کبھی سال میں دو مرتبہ مختلف مقامات پر اجتماعات ہوتے ہیں نہ اخبارات میں اعلان چھپتا ہے نہ ریڈیو سے خبر نشر ہوتی ہے نہ کوئی پروپیگنڈا لٹریچر طبع و شائع ہوتا ہے مگر وقت مقررہ پر ضبط و نظم کے ساتھ ہزاروں کی تعداد میں لوگ دور دراز مقامات سے آکر جمع ہوتے ہیں اور اللہ کے یہ مخلص بندے دین کی دعوت و تبلیغ کے لئے سر جوڑ کر بیٹھتے ہیں۔ کچھ خود سیکھتے ہیں اور کچھ دوسروں کو سکھاتے ہیں

یہ لوگ دین خالص کی تبلیغ نہایت سیدھے سادے طریقے سے کرتے ہیں ممکن ہے بعض ظاہر پرست ذہن ان کی دعوت یا طریقہ کار میں کشش محسوس نہ کریں مگر اس سیدھی سادی دعوت کے اثرات بہت دور رس ہوتے ہیں

مثلاً ایک چیز بطور مثال پیش کی جاتی ہے کہ بالعموم ان کے اجتماعات میں لاؤڈ سپیکر استعمال نہیں کیا جاتا شاید بعض لوگ اس بات کو قدامت پرستی پر محمول کریں روزانہ کا مشاہدہ ہے کہ جب مقرر لاؤڈ سپیکر پر تقریر کرتا ہے تو پوری بستی کے لوگ بالعموم اپنے گھروں میں بیٹھے بیٹھے یا بعض اوقات بیٹھے بیٹھے سنتے رہتے ہیں اور تقریر کے اختتام پر مقرر کے زبان و بیان کی داد دی جاتی ہے اور بس۔ لیکن جو تقریر مسجد میں لاؤڈ سپیکر کے بغیر ہوتی ہے اس کے سننے کے لئے سامع خود جاتا ہے اپنا وقت صرف کرتا ہے اور پورے انہماک و توجہ سے اس کو سنتا ہے اور پھر اس سے مستفید بھی ہوتا ہے۔ اس جماعت کا طریقہ سیدھا سادہ ہے یہ لوگ اپنا عملی نمونہ پیش کرتے ہیں۔ اختلافی مسائل کو راہ نہیں دیتے اگر ام مسلم پر خاصا زور دیتے ہیں اور فضائل کے ذریعے کام کی طرف ترغیب دلا کر اس میں لگاتے ہیں اور اللہ تعالیٰ نے اس طریقہ دعوت میں برکت بھی دی ہے۔ آج کے حالات میں تو یہ طریقہ اور بھی مناسبت ہے اور پھر اس میں ہر درجے اور جماعت کے لوگ شامل ہے۔ عامی بھی ہیں اور عالم بھی، سرکاری عہدیدار بھی ہیں اور تاجر بھی پروفیسر بھی ہیں اور وکیل بھی انجینئر بھی ہیں اور جج بھی —

کراچی میں ایک بزرگ ایس۔ ایم جمیل سابق اکاؤنٹنٹ جنرل ہیں خاموشی سے تبلیغ کا کام انجام دیتے ہیں ہم نے خود دیکھا کہ ان کے یہاں منچوریا کے دو باشندے آئے اور دعوت و تبلیغ سے متاثر ہو کر مسلمان ہوئے انہوں نے باقاعدہ عملی طور سے اسلام سیکھا۔ حج بیت اللہ سے مشرف ہوئے پھر تو صورت و سیرت کے اعتبار سے بہت مقدس نظر آتے تھے۔ جمیل صاحب اکثر تبلیغ کے سلسلے میں باہر جاتے رہتے ہیں۔ آپ کے ہاتھ پر تقریباً پانچ سو افراد مشرف بہ اسلام ہو چکے ہیں۔

پاکستان کے موجودہ حالات میں ضرورت ہے کہ دعوت و تبلیغ کے کام کو مزید وسعت دی جائے تاکہ نئی نسل جو تیزی سے الحاد و دہریت کی طرف جا رہی ہے وہ اسلام کے قریب آسکے۔ کالجوں اور یونیورسٹیوں میں کام کرنے کی بہت ضرورت ہے اور وہاں کام کی گنجائش بھی زیادہ ہے۔ ہم اپنے ذاتی تجربے کی روشنی میں یہ بات عرض کرتے ہیں کہ بہت سے طلبہ اسلام کی بنیادی معلومات سے محروم ہیں۔ نماز ان کو غلط یاد ہوتی ہے اور اکثر کلمہ طیبہ بھی صحیح یاد نہیں ہوتا اس سے معاشرے کے دوسرے حلقوں کا اندازہ لگایا جاسکتا ہے۔

یہ جماعت سیاست سے کلیتاً کنارہ کش رہتی ہے اس کا سب سے بڑا فائدہ یہ ہے کہ اس عالمگیر تحریک کو کسی جگہ اپنے کام میں سیاسی نوعیت کی دشواری پیش نہیں آتی ظاہر ہے کہ آج بھارت میں مسلمانوں کو کس تازک دور سے گزرنا پڑ رہا ہے لیکن ان نامساعد حالات میں بھی یہ جماعت بھارت میں کام کر رہی ہے جس سے مفید نتائج برآمد ہو رہے ہیں۔

مولانا محمد یوسف کی ایک تقریر کا اقتباس | حقیقت ہے کہ اس تحریک

کی کامیابی میں جماعت کے خلوص اور صحابہ کرام کے طریقے سے اتباع کی برکت کا دخل ہے آخر میں ہم مولانا محمد یوسف مرحوم کی ایک تقریر کا ایک اقتباس پیش کرتے ہیں کہ جس کے لفظ لفظ سے اجتماعیت و اخوت کا اظہار ہوتا ہے جس میں مسلمانوں کو امت بننے کی دعوت دی گئی ہے۔ مولانا فرماتے ہیں۔


”امت جب ہی بنتی ہے جب اللہ ورسول کے حکم کے مقابلے میں سارے رشتے اور سارے تعلقات کٹ جائیں۔ جب مسلمان ایک امت تھے تو ایک مسلمان کے کہیں قتل ہو جانے سے ساری

امت ہل جاتی تھی اب ہزاروں لاکھوں کے نکلے کھٹے ہیں اور کانوں پر جوں نہیں رہتی۔ امت کسی ایک قوم اور ایک علاقے کے رہنے والوں کا نام نہیں ہے بلکہ سینکڑوں ہزاروں قوموں اور علاقوں سے جڑ کر امت بنتی ہے جو کوئی کسی ایک قوم یا ایک علاقے کو اپنا سمجھتا ہے اور دوسروں کو غیر سمجھتا ہے وہ امت کو ذبح کرتا ہے اور اس کے ٹکڑے کرتا ہے اور حضور کی اور صحابہ کی محنتوں پر پانی پھیلتا ہے۔ امت کو ٹکڑے کر کے پہلے خود ہم نے ذبح کیا ہے۔

یہود و نصاریٰ نے تو اس کے بعد کٹی کٹائی امت کو کاٹا ہے۔ اگر مسلمان اب پھر مسلمان بن جائیں تو دنیا کی ساری طاقتیں مل کر بھی ان کا بال بیکا نہیں کر سکیں گی۔ ایٹم بم اور راکٹ ان کو خم نہیں کر سکیں گے لیکن اگر وہ قومی اور علاقائی عصبیتوں کی وجہ سے باہم امت کے ٹکڑے کرتے رہے تو خدا کی قسم تمہارا سے ہتھیار اور تمہاری فوجیں تم کو نہیں بچا سکیں گی۔ امت

جب بنیگی جب امت کے سب طبقے بلا تفریق اس کام میں لگ جائیں جو حضور صلی اللہ علیہ وسلم دے کے گئے ہیں اور یار کھو امت پنے کو توڑنے والی چیزیں معاملات اور معاشرت کی خرابیاں ہیں۔ ایک فرد یا طبقہ جب دوسرے کے ساتھ نا انصافی اور ظلم کرتا ہے اور اس کا پورا خن اس کو نہیں دیتا یا اس کو تکلیف پہنچاتا ہے یا اس کی تحقیر یا بے عزتی کرتا ہے تو تفریق پیدا ہوتی ہے اور امت پنا ٹوٹتا ہے اس لئے میں کہتا ہوں کہ کلمہ اور تسبیح سے امت نہیں بنے گی امت معاملات اور معاشرت کی اصلاح سے اور سب کا

حق ادا کرنے اور سب کا اکرام کرنے سے بنے گی جب دوسروں
 کے لئے اپنا حق اور اپنا مفاد قربان کیا جائے گا حضور صلی اللہ
 علیہ وسلم اور حضرت ابو بکرؓ اور حضرت عمرؓ نے اپنا سب کچھ قربان
 کر کے اور اپنے پر تکلیفیں جھیل کے اس امرت کو امرت بنایا تھا



کتابیات

- | | | | |
|----|-------------------------|---|-----------------------------------|
| ۱ | آثار بنارس | مولوی عبدالسلام نعمانی | مکتبہ ندوۃ المعارف بنارس
۱۹۶۰ء |
| ۲ | آثار رحمت | امداد صابری | دہلی ۱۹۷۰ء |
| ۳ | آثار الصنادید | سر سید احمد خاں (مرتبہ خالد نصیر ہاشمی) | دہلی ۱۹۶۵ء |
| ۴ | آریہ سماج (انگریزی) | دیوان چند | لاہور ۱۹۴۲ء |
| ۵ | آریہ سماج اور اسلام | زمانہ کانپور | اپریل ۱۹۴۰ء |
| ۶ | آریہ مت کی عکس تصویر | مولوی محمد فیروز الدین ڈسکوی | مطبع مفید عالم سیالکوٹ
۱۳۲۲ھ |
| ۷ | آئین اکبری | ابوالفضل (سر سید ایڈیشن) | دہلی ۱۲۷۲ھ |
| ۸ | آئینہ حقیقت نما | اکبر شاہ خاں نجیب آبادی | کراچی ۱۹۵۰ء |
| ۹ | آئینہ دنیا | ٹھاکر گھیر سنگھ | مراد آباد ۱۹۳۰ء |
| ۱۰ | احسن الیسر | محمد اکبر جہاں | جمیر ۱۲۹۴ھ |
| ۱۱ | احسن الکتاب صفات الانسا | (قلمی) عبدالرحیم ساکن اترولی (مملوک صوتی عبدالرحیم مرحوم) | |
| ۱۲ | اخبار الاخبار | شیخ عبدالحق دہلوی | کتب خانہ جمید دیوبند |
| ۱۳ | اخبار قلعہ رائے سین | مولوی عبدالباقی سہسوانی | لکھنؤ ۱۹۲۳ء |
| ۱۴ | اسباب بغاوت ہند | سر سید احمد خاں (مرتبہ ڈاکٹر ابوالیث مدیقی) | کراچی ۱۹۵۶ء |
| ۱۵ | اسرار ممداری | عبدالعلی | مطبع حسینی لکھنؤ ۱۲۸۶ھ |
| ۱۶ | اسلامی زندگی | مولانا محمد الیاس (مرتبہ احتشام الحسن) | دہلی ۱۲۹۳ھ |
| ۱۷ | اشرف نامہ | نواب اشرف خاں | مطبع فتح الاخبار کول ۱۸۵۳ء |
| ۱۸ | اعجاز مسعودی | عبدالعلی | مطبع حسینی لکھنؤ ۱۲۸۶ھ |

- ۱۹ اقوام الہند منشی کشوری لال مطبع نول کشور ۱۸۹۶ء
- ۲۰ امپریل گزیٹیئر آف انڈیا (جلد دوازدهم) آکسفورڈ ۱۹۰۸ء
- ۲۱ امرائے ہنود سعید احمد مارہروی نامی پریس کاپنور ۱۹۱۰ء
- ۲۲ بر عظیم پاک و ہند کی ملت اسلامیہ ڈاکٹر اشتیاق حسین قریشی کراچی ۱۹۶۶ء
- ۲۳ بزم مملوکیہ صباح الدین عبدالرحمن اعظم گڑھ ۱۹۵۳ء
- ۲۴ پیام عمل مولوی احتشام الحسن بریلی ۱۳۶۳ھ
- ۲۵ تاثرات ملا واحدی ہمدرد ایکڈمی کراچی ۱۹۶۰ء
- ۲۶ تاریخ اقوام پونچھ محمد الدین فوق لاہور ۱۹۳۶ء
- ۲۷ تاریخ اقوام کشمیر (جلد سوم) محمد الدین فوق مولوی عبد قریشی لاہور ۱۹۴۳ء
- ۲۸ تاریخ بڈہ شاہی محمد الدین فوق لاہور ۱۹۴۴ء
- ۲۹ تاریخ چھبال ٹھا کر مہجر سنگہ بھمبر سمیت ۱۹۸۳ء
- ۳۰ تاریخ سندھ ابو ظفر ندوی اعظم گڑھ ۱۹۴۶ء
- ۳۱ تاریخ فخر الدین مبارک شاہ مرتبہ ایڈورڈ ڈینسون لندن ۱۹۲۶ء
- ۳۲ تاریخ فرشتہ محمد قاسم ہندو شاہ نول کشور پریس لکھنؤ ۱۳۸۱ھ
- ۳۳ تاریخ فیروز شاہی ضیاء الدین برنی (در سید ایشین) کلکتہ ۱۸۶۲ء
- ۳۴ تاریخ قوم پنجابی سوداگران نسیم احمد بانپتی کراچی ۱۹۶۶ء
- ۳۵ تاریخ کچھ و مکران مع حالات قوم میمنان مرزا محمد کاظم بھلاس صدیقی پریس مراد آباد
- ۳۶ تاریخ گوجر (پانچ جلد) رانا حسن علی چوہان گوجر کراچی ۱۹۶۰ء
- ۳۷ تاریخ میوات مولوی عبدالشکور میواتی دہلی ۱۹۱۹ء
- ۳۸ تبلیغی جماعت راشد القادری جمشید پور ۱۳۶۹ھ
- ۳۸ تبلیغی کام کتب خانہ انجمن ترقی اردو دہلی ۱۹۶۶ء

- ۳۹ تحریک ارتداد کی مجمل تاریخ سید غلام بھیک نیرنگ
 الماس پریس دہلی ۱۹۲۳ء
- ۴۰ تذکرہ چہار مشائخ ابوالحسن
 منٹگمری (ساہیوال)
- ۴۱ تذکرہ العابدین امداد العافین نذیر احمد دیوبندی
 دہلی ۱۳۳۳ھ
- ۴۲ تذکرہ علماء ہند (رحمن علی، مترجمہ و مرتبہ محمد ایوب قادری کراچی ۱۹۶۱ء
- ۴۳ تذکرہ غوثیہ مرتبہ گل حسن قادری اللہ والے کی قومی دوکان لاہور
- ۴۴ تذکرہ قوم کوکنی عبدالحمید خان بویرے بمبئی ۱۹۲۶ء
- ۴۵ تذکرہ التمسین فی احوال خلفائے سید بدیع الدین (جلد دوم) مولوی امیر حسن مداری کراچی ۱۳۲۳ھ
- ۴۶ تذکرہ المصین فی ذکر الکاملین غلام زین العابدین مطبع پرنٹنگ کمپنی جمیر ۱۹۰۷ء
- ۴۷ تواریخ راجپوتانہ دوآبہ جالندھر (حصہ اول) - ننگینہ رام پرمار لاہور ستمبر ۱۹۶۵ء
- ۴۸ جامع الفتاویٰ دتھنہ مرادپہ، مولوی مراد علی مطبع چراغ راجستان جمیر ۱۸۸۶ء
- ۴۹ چرچ نامہ علی ابن حامد کوئی (مرتبہ ڈاکٹر عمر بن محمد داؤد پوٹہ) حیدر دکن ۱۹۳۹ء
- ۵۰ چھ باتیں مولانا عاشق الہی بلند شہری کتب خانہ ترقی اردو دہلی ۱۹۶۶ء
- ۵۱ حالات مشائخ کاندھلہ مولوی احتشام الحسن دہلی ۱۳۸۳ھ
- ۵۲ حضرت مولانا محمد الیاس اور انکی دینی دعوت - ابوالحسن علی ندوی لکھنؤ ۱۹۵۵ء، کراچی ۱۹۶۵ء
- ۵۳ خزینۃ الاصفیاء مفتی غلام سرور لاہوری نول کشور پریس لکھنؤ ۱۹۱۲ء
- ۵۴ خطبہ استقبال جمعیت شبان المسلمین حکیم معظم علی خان آنور ۱۹۲۵ء
- ۵۵ دیانند پرکاش ستیانند (ترجمہ سدرش) لاہور ۱۹۲۲ء
- ۵۶ ڈسکوری آف انڈیا جواہر لال نہرو کلکتہ ۱۹۲۶ء
- ۵۷ ست دھرم و چار — آریہ کمپنی پریس لاہور
- ۵۸ سفینہ رخمائی عبدالرحمن حسرت نول کشور پریس لکھنؤ ۱۳۸۴ھ
- ۵۹ سلاطین دہلی کے مذہبی رجحانات خلیق احمد نظامی دہلی ۱۹۵۸ء


- ۵۹ ستیارتھ پیرکاش دیانند سرسوتی آریہ پتر کاپریس لاہور ۱۸۹۹ء
- ۶۰ سلطان التارکین احسان الحق فاروقی کراچی ۱۹۶۳ء
- ۶۱ سوانح حضرت جی مفتی عربیہ الرحمن دہلی ۱۹۶۶ء
- ۶۲ سوانح حضرت مولانا محمد یوسف کاندھلوی۔ سید محمد ثانی لکھنؤ ۱۹۶۶ء
- ۶۳ سیرال اولیاء مبارک العلوی مطبع شب ہند دہلی ۱۳۰۲ھ
- ۶۴ سیر العارفین حامد بن فضل اللہ جمالی مطبع رضوی دہلی ۱۳۱۱ھ
- ۶۵ شروانی نامہ عباس خاں شروانی علی گڑھ ۱۹۵۳ء
- ۶۶ صولۃ الضیغم عباس علی جاہوی مطبع سنگھ لکھنؤ ۱۳۵۸ھ
- ۶۷ علم و عمل (دو قانع عبدالقادر) (دو جلد) مرتبہ محمد ایوب قادری کراچی ۱۹۶۱-۶۲ء
- ۶۸ علیگڑھ تحریک اور قومی نظمیں محمد ایوب قادری و سید الطاف علی بریلوی۔ کراچی ۱۹۶۰ء
- ۶۹ فتاویٰ عزیزی شاہ عبدالعزیز دہلوی مطبع مجتہائی دہلی ۱۳۴۱ھ
- ۷۰ فتوح البلدان احمد ابن یحییٰ بلاذری بیروت ۱۹۵۶ء
- ۷۱ فرنگیوں کا جال امداد صابری دہلی ۱۹۴۹ء
- ۷۲ قدیم مسلم راجپوت محمد یوسف خاں چوہان کراچی ۱۹۶۶ء
- ۷۳ قول حق اکبر شاہ نجیب آبادی نظامی پریس بدایون ۱۹۴۹ء
- ۷۴ کاغذات متعلقہ وقف جانداد رکن الدولہ نواب محمد اشرف المطابع میرٹھ
- عظمت علی خاں بہادر رئیس کرنال و منظر نگار
- ۷۵ کچھ شکستہ داستانیں۔ کچھ پریشانی تذکرے اشرف عطا سندھ ساگر اکیڈمی لاہور ۱۹۶۶ء
- ۷۶ کشمیر میں اشاعت اسلام سلیم خاں گمی پشاور ۱۹۶۶ء
- ۷۷ کلیات آریہ مسافر لیکھرام ہردوار ۱۹۰۴ء
- ۷۸ گفتگوئے ندی (میلہ خدائشناسی) مولانا محمد قاسم نانوتوی مطبع مجتہائی دہلی ۱۳۰۲ھ

- ۷۹ مآثر الابداد منظور الحق صدیقی لاہور ۱۹۶۴ء ۱۹۶۸-۷۰ء
- ۸۰ مآثر الامراء و سجدہ برصصام الدور منزجہ محمد ایوب قادری۔ مرکزی اردو بورڈ لاہور شاہنواز خان
- ۸۱ مباحثہ شاہجہاںپور مولانا محمد قاسم نانوتوی مطبع مجتہائی دہلی ۱۹۰۴ء
- ۸۲ مباحثہ موضع رسول پور محمد اکرام سہسوانی لنڈیر پریس میرٹھ ۱۹۰۴ء
- ۸۳ مباحثہ موضع کبیر مرتبہ حمید اللہ شاہ گنوری فیض عام پریس میرٹھ ۱۳۶۶ھ
- ۸۴ مخدوم جہانیاں جہاں گشت محمد ایوب قادری کراچی ۱۹۶۳ء
- ۸۵ مرآة الانساب ضیاء الدین امرہوی مطبع رحیمی جے پور ۱۹۱۶ء
- ۸۶ مرقع کالفرنس مرتبہ ابو احمد زبیری علی گڑھ ۱۹۳۵ء
- ۸۷ مرقع یوسفی مقدمہ از محمد ایوب قادری مکتبہ معاویہ کراچی ۱۹۶۶ء
- ۸۸ مسلمان اور نظریہ شرافت سید رفیق مارہروی نظامی پریس برابون ۱۹۵۲ء
- ۸۹ مسلمان اور ہندوستانی پوریج۔ ابو الحسن علی ندوی لکھنؤ ۱۹۶۱ء
- ۹۰ معین الارواح خادم حسن زبیری آگرہ ۱۹۵۲ء
- ۹۱ مقالات شبلی حصہ علامہ شبلی نعمانی اعظم گڑھ ۱۹۳۸ء
- ۹۲ مکاتیب مولانا محمد الیاس مرتبہ ابو الحسن علی ندوی دہلی ۱۹۶۵ء
- ۹۳ مکاتیب سید ابوالاعلیٰ مودودی مرتبہ عاصم نعمانی ایوان ادب لاہور ۱۹۶۷ء
- ۹۴ ملفوظات مولانا محمد الیاس محمد منظور نعمانی لکھنؤ ۱۹۶۹ء
- ۹۵ ملکہ مشرق (تاریخ کراچی) محمودہ رضویہ کراچی ۱۹۴۶ء
- ۹۶ منتخب التواریخ ملا عبد القادر بدایونی کلکتہ ۱۹۶۸ء
- ۹۷ منتخب التواریخ ملا عبد القادر بدایونی لکھنؤ ۱۸۶۳ء
- (اردو ترجمہ مولوی احتشام الدین)
- ۹۸ منتخب اللباب محمد ہاشم خانی خاں کلکتہ ۱۸۶۳ء

- ۹۹ میرے زمانے کی ولی ملا واحدی کراچی ۱۹۵۶ء
- ۱۰۰ نصرت دین واصلاح مسلمین محمد منظور نعمانی بریلی ۱۳۶۳ھ
- کی ایک کوشش
- ۱۰۱ واقعات قوم قائم خانی مولوی عطا محمد خاں دہلی ۱۹۳۱ء
- ۱۰۲ ولی کامل (سوانح مولانا محمد زکریا، مفتی عزیز الرحمن) بجنور ۱۹۶۹ء
- ۱۰۳ ہادی ہریانہ (سوانح شاہ رمضان) منظور الحق صدیقی لاہور ۱۹۶۳ء
- ۱۰۴ ہفت تماشائے قتیل محمد حسن قتیل فرید آبادی نول کشور پریس لکھنؤ ۱۸۶۵ء
- ۱۰۵ ہندو دھرم اور اصلاحی تحریکیں پروفیسر پیٹیم سنگھ لاہور ۱۹۴۱ء
- ۱۰۶ ہندوستان عربوں کی نظیریں - دارالمصنفین اعظم گڑھ ۱۹۶۰ء
- ۱۰۷ ہندوستان کے سلاطین علماء صباح الدین عبدالرحمن اعظم گڑھ ۱۹۶۳ء
- اور مشائخ کے تعلقاً پر ایک نظر
- ۱۰۸ یاد زنگان علامہ سلیمان ندوی کراچی ۱۹۵۵ء
- ۱۰۹ یادگار مراد علی مولوی مراد علی مطبع چراغ راجستھان اجمیر ۱۳۱۶ھ


رسائل و جرائد

- ۱ الفرقان بریلی جمادین ۱۳۶۳ھ
- ۲ الفرقان بریلی شعبان ۱۳۶۳ھ
- ۳ الفرقان لکھنؤ (مولانا محمد یوسف نمبر) ستمبر ۱۹۶۵ء
- ۴ بصائر کراچی جنوری ۱۹۶۶ء
- ۵ متادی دہلی ماہنامہ شمارہ ۵ جلد ۳
- ۶ میمن عالم، کراچی جون ۱۹۶۵ء
- ۷ ندائے ملت لکھنؤ ۱۹ اپریل ۱۹۶۵ء



چند علمی کتب

- ☆ سوانح بابا فرید الدین مسعود گنج شکر وحید احمد مسعود ۶۰۰
- ☆ نعتیہ انجمن خانیہ و انجمن بریت شاہ عبد العزیز دہلوی ۶۰۰
- ☆ تہذیب و تمدن جہاں گشت محمد ایوب قادری ایم۔ اے ۶۰۰
- ☆ انگریزی نظام تعلیم اساسی پختہ
 (پیشہ لارڈ میٹلے کی یادداشت پر تبصرہ) عبد الحمید صدیقی ۱۰۰
- ☆ ریاضیات از شیخ عبدالحق محدث دہلوی ترجمہ شہداء اللہ دہلوی ۲۵۰
- ☆ سیرت شریفہ سر سید احمد خان مقدمہ محمود احمد برکاتی ۳۰۰
- ☆ نثران الولاہیت (از اردو ترجمہ طغونفات شاہ خادیم صغریٰ) ۳۰۰
- ☆ دستاویز ولایت علی عزیزی۔ ترجمہ محمد خصلت حسین صابری
- ☆ از قاضی شہداء اللہ پانی پتی
- ☆ وحید الدین سلیم پانی پتی
- ☆ محمد ایوب قادری ایم۔ اے ۴۰۰
- ☆ سہیل جالبی ۸۰۰
- ☆ ڈاکٹر اسلم فرنی ۲۰۰
- ☆ شاہد احمد دہلوی ۶۰۰
- ☆ ڈاکٹر محمد احسن منار دتی ۶۰۰
- ☆ ڈاکٹر عبد القیوم ۳۵۰
- ☆ شہداء الحق ایم۔ اے ۱۲۰۰



دارالکتب جامع مسجد نبوی ایریا
 ایف اے آباد، کراچی ۱۹